

فہمائے احناف اور فہم حدیث اصولی مباحث

محمد عمار خان ناصر

کتاب محل

جملہ حقوق بحق مصنف محفوظ ہیں
[طبع اول کے لیے مصنف کی طرف سے
”کتاب محل“ کو خصوصی اجازت دی گئی ہے]

نام کتاب	”فقہائے احناف اور فہم حدیث - اصولی مباحث“
مصنف	محمد عمار خان ناصر
طبع اول	پہلی اشاعت (مارچ ۲۰۱۶ء) دوسری اشاعت (ستمبر ۲۰۱۶ء)
صفحات	۲۶۴
قیمت	۵۰۰ روپے
ناشر	کتاب محل، دربار مارکیٹ، اردو بازار، لاہور
ملنے کا پتہ	0321-8836932 / 0300-4827500 مکتبہ امام اہل سنت، جامع مسجد شیرانوالہ باغ گوجرانوالہ 0306-6426001 / 0306-6406040

ترتیب

۷	ابوعمار زاہد الراشدی	پیش لفظ
۱۴	محمد عمار خان ناصر	دیباچہ
	۱۔ حنفی منہج اجتہاد میں احادیث و آثار کی اہمیت	
۲۱		تمہید
۲۳		ائمہ احناف کا اصولی مسلک
۳۱		احادیث و آثار کی اہمیت: تطبیقی پہلو
۳۳		۱۔ سنت کے ذریعے سے قرآن کے احکام کی تنسیخ
۳۶		۲۔ مرسل روایات سے استدلال
۴۰		۳۔ مجہول راوی کی نقل کردہ حدیث کو قیاس پر ترجیح
۴۲		۴۔ صحابی کے قول کو قیاس پر ترجیح
۴۵		۵۔ ضعیف حدیث کو قیاس پر ترجیح
۵۰		حنفی مستدلات میں روایات و آثار کی مرکزیت

- ۶۸ احادیث کو قیاس پر ترجیح دینے کے نظائر
- ۸۰ آثار صحابہ کو قیاس پر ترجیح دینے کی مثالیں
- ۸۸ احادیث و آثار کے خلاف آراء پر تنقید
- ۹۳ سیدنا ابو ہریرہؓ کی خلاف قیاس روایات کی بحث

۲۔ احادیث کی تحقیق اور رد و قبول کے معیارات

- ۱۰۳ احادیث کی تحقیق اور اجتہادی زاویہ ہائے نظر
- ۱۰۶ - دائرۂ اختلاف کی تعیین
- ۱۰۸ - تحقیق روایت کے اجتہادی معیارات
- ۱۱۳ روایات کی درایتی تحقیق کی علمی بنیاد
- ۱۲۷ اخبار آحاد کی قبولیت کا دائرہ
- ۱۴۱ اخبار آحاد کا قوی تر دلائل کے ساتھ تعارض
- ۱۴۴ - قرآن مجید کے خلاف روایات
- ۱۴۹ - سنت مشہورہ اور تعامل کے خلاف روایات

۳۔ حدیث کی تعبیر و تشریح کے اصول

- ۱۶۷ فہم حدیث کی علمی بنیادیں
- ۱۶۹ - نبی صلی اللہ علیہ وسلم کا انداز تربیت
- ۱۷۸ متکلم کی منشا و مراد کی تعیین کے اصول
- ۱۷۹ - کلام کے داخلی قرائن کا لحاظ
- ۱۸۱ - سیاق و سباق اور واقعاتی پس منظر کی رعایت

- ۱۸۴ - کلام کے حقیقی رخ کا تعین
- ۱۸۷ - دیگر نقلی و عقلی دلائل کی رعایت
- ۱۸۹ حکم کی نوعیت اور فقہی درجے کی تعیین کے اصول
- ۱۸۹ - عموم بلوی میں شہرت و استفادہ کی شرط
- ۱۹۰ - دیگر نصوص کی روشنی میں درجہ حکم کی تعیین
- ۱۹۲ - قرآن میں مذکور اور اس سے زائد حکم میں فرق
- ۱۹۴ - اصول کلیہ اور عقل و قیاس کی رعایت
- ۱۹۷ حکم کے دائرہ اطلاق کی تحدید و تعیین
- ۱۹۷ - دائرہ اطلاق کی تحدید میں عقل و قیاس سے استفادہ
- ۲۰۰ - احکام کی علت و حکمت کی رعایت
- ۲۰۶ تشریحی اور غیر تشریحی دائروں کا امتیاز
- ۲۰۷ - رسول اللہ صلی اللہ علیہ وسلم کے امور عادیہ
- ۲۰۸ - مصلحت پر مبنی حکیمانہ ہدایات
- ۲۱۱ - حاکم ریاست کی حیثیت سے فیصلے
- ۲۱۴ عمومی و کلی شرعی ضابطے کے معیارات
- ۲۱۵ - سنت ثابتہ اور احیائی اعمال میں فرق
- ۲۱۷ - مقدمات کے عدالتی فیصلوں کی نوعیت
- ۲۱۸ - حدود اور تعزیری سزاؤں میں امتیاز
- ۲۲۰ - مخصوص تناظر میں دیے گئے احکام
- ۲۲۲ - بعض افراد کے لیے مخصوص احکام
- ۲۲۴ - محتمل واقعات سے عمومی ضابطے اخذ کرنے میں احتیاط

۲۲۷	- قواعد عامہ سے ہٹی ہوئی روایات کی توجیہ و تاویل
۲۳۳	احادیث کی مخالفت کے اعتراض کا جائزہ
۲۳۴	- حدیث کی مخالفت کا مفہوم
۲۴۰	- حضرت عمرؓ پر مخالفت نصوص کا اعتراض
۲۴۵	- نزاعی مسائل میں ائمہ احناف کا استدلال
۲۴۷	- خلاصہ کلام
۲۵۱	اہم علمی اصطلاحات
۲۵۴	مصادر و مراجع

بسم اللہ الرحمن الرحیم

پیش لفظ

نحمدہ تبارک وتعالیٰ ونصلیٰ ونسلم علیٰ رسولہ الکریم وعلیٰ
آلہ واصحابہ واتباعہ اجمعین۔ اما بعد!
جناب سرور کائنات حضرت محمد رسول اللہ صلی اللہ علیہ وسلم نے حجۃ الوداع کے موقع پر اسے اپنی
امت کے ساتھ اجتماعی طور پر الوداعی ملاقات قرار دیتے ہوئے مختلف خطبات میں بہت سی
ہدایات دی تھیں اور ان ارشادات و ہدایات کے بارے میں یہ تلقین فرمائی تھی کہ:

فلیبلغ الشاهد الغائب فرب
مبلغ اوعیٰ له من سامع
”جو موجود ہیں، وہ ان باتوں کو ان لوگوں تک
پہنچا دیں جو موجود نہیں ہیں۔ بسا اوقات جس کو
بات پہنچائی جائے، وہ سننے اور پہنچانے والے
سے زیادہ اس بات کی حفاظت کرتا ہے۔“

اس حفاظت کرنے میں یاد رکھنا، سمجھنا، اسے اہتمام کے ساتھ آگے پہنچانا اور صحیح طور پر استعمال
میں لانا بھی شامل ہے۔ چنانچہ جب تابعین کرام کے دور میں حدیث و سنت کی حفاظت و روایت اور
تفقہ و استنباط کا ایک وسیع سلسلہ سامنے آیا تو حضرت محمد بن سیرین رحمہ اللہ تعالیٰ اس کا مشاہدہ و تجربہ
کرتے ہوئے بے ساختہ پکار اٹھے: ”صدق محمد صلی اللہ علیہ وسلم“، جناب نبی اکرم
صلی اللہ علیہ وسلم نے جو فرمایا تھا، وہ آج ایک زندہ سچائی کی صورت میں سب کے سامنے جلوہ گر ہے۔
حدیث و سنت کی روایت اور حفاظت و ترویج کا محاذ محدثین کرام نے سنبھالا اور درایت و تفقہ کا

پرچم فقہائے عظام نے بلند کر دیا جبکہ ان دونوں کی جڑیں صحابہ کرام رضوان اللہ علیہم اجمعین کی ان علمی کاوشوں میں پیوست تھیں جن کی نمائندگی کرنے والوں میں حضرت عمرؓ، حضرت علیؓ، حضرت عبداللہ بن مسعودؓ، حضرت عثمانؓ، حضرت عبداللہ بن عمرؓ، حضرت ابو ہریرہؓ، حضرت انس بن مالکؓ، حضرت عبداللہ بن عمرو بن العاصؓ، حضرت ام المومنین عائشہؓ اور ام المومنین حضرت ام سلمہؓ نمایاں ہیں۔

محدثین اور فقہاء کی یہ محنت و کاوش آگے بڑھی تو دائرہ کار الگ الگ ہونے کی وجہ سے ذوق اور تفہیم و اظہار کا امتیاز بھی واضح ہونے لگا اور رفتہ رفتہ یہ دونوں گروہ مستقل طبقات کی صورت میں نمایاں ہوتے گئے۔ انسانی ذہن و فہم اور استعداد و صلاحیت کا دائرہ اور سطح کبھی ایک نہیں رہے۔ اسی تنوع و اختلاف کے باعث آراء و افکار کا فرق و امتیاز ہمیشہ سے انسانی سوسائٹی میں قائم ہے جو قیامت تک موجود رہے گا اور اگر یہ اپنی حدود میں رہے تو یہی انسانی سوسائٹی کا حسن و امتیاز ہے جو اسے باقی تمام مخلوقات سے ممتاز کرتا ہے۔

حضرت شاہ ولی اللہ دہلویؒ ”حجۃ اللہ البالغہ“ میں ارتقا قات یعنی انسانی سوسائٹی کی معاشرتی بنیادوں اور تقاضوں پر بحث کرتے ہوئے ایک جگہ فرماتے ہیں کہ معاشرت اور تمدن کی بنیادی ضروریات پر تو تمام اقوام متفق ہیں، مگر ان کا اظہار ہر طبقہ اپنے اپنے انداز میں کرتا ہے۔ شاہ صاحب کا ارشاد ہے:

والناس بعدھا فی تمہید قواعد	”اصولوں پر اتفاق کے بعد لوگ آداب
الآداب مختلفون فالطبیعی	وضوابط کی تشکیل و تعبیر میں مختلف ہو جاتے
یمہدھا علی استحسانات	ہیں۔ طبیب انھیں طب کی اصطلاحات اور
الطب والمنجم علی خواص	فوائد کی زبان میں بیان کرے گا، نجومی انھی
النجوم والالہی علی الاحسان	باتوں کا ستاروں کے خواص کے پس منظر میں
کما تجد فی کتبہم مفصلاً	ذکر کرتا ہے جبکہ صوفی نے اس کی وضاحت
	سلوک و احسان کے اسلوب میں کرنا ہوتی
	ہے، جیسا کہ تمہیں ان کی کتابوں میں اس کی

تفصیل ملے گی۔“

محدثین کرام روایت کی نمائندگی فرماتے ہیں۔ ظاہر بات ہے کہ ان کے ہاں ترجیح کی بنیاد روایت کے اصول اور تقاضے ہوں گے، جبکہ فقہائے کرام درایت و استنباط کا فریضہ سرانجام دے رہے ہیں تو وہ تفقہ و استنباط کی ضروریات کو ترجیح دیں گے، اس لیے یہاں یہ فرق صرف ذوق و اسلوب کا نہیں رہتا، بلکہ اپنے اپنے کام کی ضروریات بھی اس کا حصہ بن جاتی ہیں اور یہی بات امت میں محدثین کرام اور فقہائے عظام کے دو مستقل طبقات کے ظہور و ارتقا کا باعث بنی ہے۔

قرون اولیٰ میں بہت سے محدثین کرام نے حدیث و سنت کی روایت، جمع، حفاظت، رواۃ کی نقد و جرح اور سند و متن کی درجہ بندی کے شعبہ میں خدمات سرانجام دیں جن میں سے صحاح ستہ کے مصنفین اور امام مالک و احمد رحمہم اللہ تعالیٰ نمایاں ہو کر سامنے آئے اور تمام محدثین کے سرخیل قرار پائے۔ بالخصوص امام بخاریؒ کو سب محدثین کے سردار کے لقب سے نوازا گیا۔ اسی طرح بیسیوں فقہائے کرام نے اپنے اپنے استنباطات و استدالات کو جمع کیا، اصول و قواعد وضع کیے، ان کے مطابق مسائل و احکام کا استنباط کیا اور اپنے اپنے علمی حلقے قائم کیے جن میں سے ائمہ اربعہ نے فقہائے کرام کی سیادت و قیادت کا اعزاز حاصل کیا اور امام اعظم ابوحنیفہؒ کی امامت عظمیٰ کی فوقیت کو سب نے تسلیم کیا۔

اہل سنت کے چاروں ائمہ حضرت امام ابوحنیفہؒ، حضرت امام مالکؒ، حضرت امام شافعیؒ اور حضرت امام احمد بن حنبلؒ بلکہ حضرت امام داؤد ظاہریؒ کی فقہ و درایت سے بھی امت مسلمہ نے ہر دور میں استفادہ کیا ہے، ان کے مقلدین و تبعین لاکھوں کی تعداد میں ہمیشہ موجود رہے ہیں اور آج بھی کروڑوں کی تعداد میں موجود ہیں، مگر ان میں سب سے زیادہ امتیاز فقہ حنفی کو حاصل ہوا جس کا اعتراف و احترام اہل علم و فضل نے ہمیشہ کیا ہے۔ ہمارے خیال میں اس امتیاز و تفوق کے اسباب یہ ہیں:

- حنفی فقہ شخصی نہیں، شورائی ہے۔ امام اعظم ابوحنیفہؒ اور ان کے تلامذہ اپنی اپنی آراء علمی مجلس میں پیش کرتے تھے۔ ان پر بحث و مباحثہ ہوتا تھا۔ جس بات پر اتفاق ہوتا تھا، وہ متفقہ موقف کی صورت میں درج ہوتی تھی۔ مختلف فیہ بات کو اختلاف کے درجہ میں رکھا جاتا تھا۔ کسی پر جبر نہیں

ہوتا تھا۔ اگر مجلس کے کسی شریک کو اجتماعی رائے سے اتفاق نہیں ہوتا تھا تو اس کی رائے الگ درج کی جاتی تھی۔

شورائیت اور اجتماعیت کی یہ روایت فقہ حنفی کی تشکیل و تدوین کے بعد اس پر بوقت ضرورت نظر ثانی کے موقع پر بھی قائم رہی، چنانچہ مغل دور میں فقہ حنفی کی از سر نو ترتیب و تشریح کی ضرورت پیش آئی تو سلطان اورنگ زیب عالمگیر کی سربراہی میں یہ فریضہ سیکڑوں علماء کرام پر مشتمل کونسل نے تفصیلی بحث و مباحثہ کے ذریعے سرانجام دیا جبکہ خلافت عثمانیہ کے دور میں فقہ حنفی کی بنیاد پر حالات زمانہ کے مطابق نئی قانون سازی کا مرحلہ پیش آیا تو ”مجلۃ الاحکام العدلیہ“ کی ترتیب و تدوین فقہاء و علماء کی ایک مجلس نے مشاورت و مباحثہ کی صورت میں انجام دی۔

- فقہ حنفی میں روایت و درایت کے درمیان فطری توازن کا پوری طرح لحاظ رکھا گیا ہے اور عقل و درایت کو نص و روایت پر فوقیت دینے کے بجائے اس کے تابع کیا گیا ہے۔ فقہ حنفی میں نہ تو عقل و درایت کی ضرورت و افادیت سے انکار کیا گیا ہے، نہ اسے نص و روایت پر ترجیح دی گئی ہے اور نہ ہی نص و روایت کے فہم و استنباط کو عقل و درایت کی خدمت و معاونت سے محروم کیا گیا ہے۔ امام ابوحنیفہؒ فرماتے ہیں کہ وہ پہلے قرآن کریم سے استنباط کرتے ہیں، پھر حدیث و سنت سے استفادہ کرتے ہیں، اس کے بعد صحابہ کرام سے رجوع کرتے ہیں اور کسی ایک صحابی کا قول بھی مل جائے تو اسے ترجیح دیتے ہیں، حتیٰ کہ احناف کے ہاں ضعیف حدیث کو بھی قیاس پر ترجیح دی جاتی ہے۔ اس کا مطلب یہ ہے کہ احناف عقل و درایت اور قیاس پر صرف نص کو ہی مقدم نہیں سمجھتے بلکہ نص کے آخری امکان تک کا لحاظ رکھتے ہیں۔

- فقہ حنفی میں عقل و درایت کا اس کے دائرہ میں بھرپور اور فطری استعمال کیا گیا ہے اور اس سے استفادہ میں کوئی کوتاہی روا نہیں رکھی گئی، البتہ احناف کے ہاں نظری اور فلسفیانہ عقلیت کے بجائے عملی اور معاشرتی عقل و درایت کو احکام و قوانین کی بنیاد بنایا گیا ہے، چنانچہ عرف و تعامل کا حنفی فقہ میں اس کی جائز حدود کے اندر پورا احترام کیا گیا ہے اور معاشرتی عقل سے بہت سے احکام و مسائل میں استنباط کیا گیا ہے۔

- فقہ حنفی کو طویل عرصہ تک رائج الوقت قانون و نظام کی حیثیت حاصل رہی ہے۔ خلافت عباسیہ، خلافت عثمانیہ اور مغل سلطنت میں صدیوں تک عدالتی قانون کے طور پر فقہ حنفی کی عمل داری رہی ہے جس کی وجہ سے تجربات و مشاہدات کا جو ذخیرہ اس کے پاس ہے اور انسانی معاشرہ کی مشکلات کو سمجھنے اور حل کرنے کی جو صلاحیت و تجربہ اس کے دامن میں ہے، وہ (ایک حد تک فقہ مالکی کے سوا) کسی دوسری فقہ کو میسر نہیں آیا۔

فقہ حنفی کے انہی امتیازات و خصوصیات کی وجہ سے، بجا طور پر یہ کہا جا رہا ہے کہ عالم اسلام میں عدالتی اور انتظامی طور پر شرعی احکام و قوانین کے نفاذ کے جو امکانات دن بدن واضح ہوتے جا رہے ہیں، ان میں فقہ حنفی ہی نفاذ اسلام اور تعفیذ شریعت کی علمی قیادت کی پوزیشن میں ہے۔ اس لیے یہ بات پہلے سے زیادہ ضروری ہو گئی ہے کہ فقہ حنفی کو ماضی کے معاملات و تجربات کے ساتھ ساتھ مستقبل کے امکانات و ضروریات کے حوالے سے بھی تحقیق و مطالعہ کا موضوع بنایا جائے اور انسانی سوسائٹی کی ضروریات و مشکلات کے دائرہ میں فقہ حنفی کی افادیت و اہمیت کو علمی اسلوب اور فقہی انداز میں واضح کیا جائے۔

فقہ حنفی کو اس امتیاز و تفوق کے پس منظر میں فطری طور پر کچھ الزامات و اعتراضات کا بھی ہر دور میں سامنا رہا ہے جن میں بعض کا تعلق دائرہ کار اور ذوق و اسلوب کے فرق و تنوع سے ہے، بعض اعتراضات نے غلط فہمی کے باعث جنم لیا ہے، کچھ الزامات معاشرت کی پیداوار ہیں اور ان میں ایسے اعتراضات بھی موجود ہیں جو ”حَسْداً مَنْ عِنْدَ أَنْفُسِهِمْ مَنْ بَعْدَ مَا تَبَيَّنَ لَهُمُ الْحَقُّ“ کا مصداق قرار دیے جاسکتے ہیں۔ ان الزامات و اعتراضات کا دفاع مختلف ادوار میں اہل علم نے کیا ہے اور صرف احناف نے نہیں، بلکہ منصف مزاج غیر حنفی علما و فاضل اس دفاع میں پیش پیش رہے ہیں جو یقیناً امام اعظم کے خلوص و دیانت اور علم و فضل کی ”خدائی تائید“ ہے۔

فالحمد لله على ذلك۔

ان اعتراضات میں سے ایک یہ بھی ہے جو امام اعظم پر قلت روایت حدیث اور اپنے قیاسات میں احادیث کی مبینہ مخالفت کے عنوان سے مسلسل لگایا اور دہرایا جا رہا ہے، حالانکہ سادہ

سی بات ہے کہ اگر امام صاحب پر اعتراض یہ ہے کہ انھوں نے سیکڑوں مسائل میں حدیث معلوم ہونے کے باوجود اس کی مخالفت کی ہے تو ”قلت معرفت حدیث“ کا الزام محل نظر ہے اور اگر احادیث معلوم نہ ہونے کی وجہ سے قیاس پر اعتراض کیا جا رہا ہے تو یہ ”مخالفت حدیث“ کا اعتراض نہیں بنتا، لیکن اس کے باوجود اس الزام کا مسلسل اعادہ کیا جا رہا ہے اور طعن و تشنیع کا بازار گرم رکھنے میں ہی تسکین محسوس کی جا رہی ہے۔

اس تناظر میں کچھ عرصہ قبل عزیزم حافظ محمد عمار خان ناصر حفظہ اللہ تعالیٰ نے ”امام اعظم ابوحنیفہ اور عمل بالجہد حدیث“ کے عنوان سے ایک کتاب لکھی جو ۱۹۹۶ء میں شعبہ نشر و اشاعت مدرسہ نصرۃ العلوم گوجرانوالہ کی طرف سے شائع ہوئی اور اس پر بہت سے اہل علم، بالخصوص اس کے دادا محترم اور استاذ گرامی شیخ الحدیث حضرت مولانا محمد سرفراز خان صفدر رحمہ اللہ تعالیٰ نے مسرت کا اظہار کیا اور اسے انعام سے بھی نوازا۔ مجھے بھی اس پر بے حد خوشی ہوئی، لیکن اس کے ساتھ ایک ضرورت کا احساس پیدا ہوا کہ ہمارے ہاں عام طور پر الزامات کا جواب تو دے دیا جاتا ہے، مگر الزامات و اعتراضات کے پس منظر اور اسباب کی وضاحت نہیں کی جاتی جس سے عام قاری تو کسی حد تک مطمئن ہو جاتا ہے، مگر مطالعہ و تحقیق کے دائرہ کے لوگ پوری طرح تشفی حاصل نہیں کر پاتے اور کچھ سوالات ان کے ذہنوں میں ادھورے رہ جاتے ہیں۔ اس لیے میرا خیال ہوا کہ اس کتاب کی دوسری بار اشاعت کے موقع پر اس حوالے سے اس پر ایک مبسوط مقدمہ لکھا جائے جس میں اس ضرورت کو کسی حد تک پورا کرنے کی کوشش کی جائے۔

”امام اعظم ابوحنیفہ اور عمل بالجہد حدیث“ بنیادی طور پر دوسری صدی ہجری کے عظیم محدث حضرت امام ابن ابی شیبہ کی طرف سے ان کی معرکتہ الآراء تصنیف ”مصنف ابن ابی شیبہ“ میں حضرت امام ابوحنیفہؒ پر اس حوالے سے کیے جانے والے اعتراضات کا ناقدانہ جائزہ ہے۔ یہ جائزہ اس سے قبل بھی بہت سے اہل علم کی طرف سے سامنے آچکا ہے، مگر عزیزم عمار نے اسے اردو میں ایک نئے اسلوب کے ساتھ مرتب کر کے پیش کیا اور اسی وجہ سے میرے دل میں یہ داعیہ پیدا ہوا کہ اعتراضات کے جوابات کے ساتھ ساتھ اعتراضات کے پس منظر اور اس دور کے علمی ماحول کی

معروضی صورت حال کا تذکرہ بھی مناسب انداز میں ضروری ہے۔ میرے دل میں یہ خواہش تھی کہ موقع آنے پر یہ خدمت میں سرانجام دوں گا، مگر متنوع مصروفیات اور مختلف اشغال کی گہما گہمی میرے لیے بہت سے ضروری کاموں میں ایک ناقابل عبور رکاوٹ سی بن کر رہ گئی ہے اور لگتا ہے کہ ان کی حسرت میرے ساتھ ہی دنیا سے کوچ کر جائے گی۔

اس دوران میں عزیزم عمار نے بتایا کہ اس نے احادیث سے فقہائے احناف کے استنباط کے منہج کے موضوع پر ایک کتاب مرتب کی ہے جو شائع ہو رہی ہے تو میں نے اس کا مسودہ ایک نظر دیکھا اور محسوس کیا کہ جو کچھ میں چاہ رہا تھا، وہ کافی حد تک اس میں شامل ہے۔ یہ اپنے موضوع پر ایک مستقل کتاب ہے جو اپنے موضوع کے بہت سے ضروری پہلوؤں کا احاطہ کرتی ہے اور اس میں میرے لیے زیادہ خوشی کا پہلو یہ ہے کہ مصنف کے دادا محترم حضرت مولانا محمد سرفراز خان صفدر کے علمی و تحقیقی ذوق کی جھلک اس میں کسی حد تک دکھائی دیتی ہے۔ اللہ تعالیٰ نظر بد سے بچائیں اور اس علمی کاوش کو زیادہ سے زیادہ لوگوں کے لیے نافع بنائیں۔ آمین یا رب العالمین

ابو عمار زاہد الراشدی

ڈائریکٹر الشریعہ اکادمی گوجرانوالہ

۲۹ جنوری ۲۰۱۶ء

دیباچہ

فقہ حنفی کے ساتھ میرے شعوری تعارف کی ابتدا درس نظامی میں کتب حدیث کی تدریس کے ضمن میں زیر بحث آنے والے اختلافی مباحث سے ہوئی۔ احناف اور اہل حدیث کے مابین اختلافی مسائل پر مناظرہ و مجادلہ ارد گرد کے عمومی ماحول کا حصہ تھا اور یہ موضوعات بچپن سے ہی کانوں میں پڑتے رہتے تھے، لیکن بوجہ مجھے ان بحثوں میں کوئی خاص دلچسپی پیدا نہیں ہو سکی۔ البتہ جب میں ۱۹۹۱ء میں مدرسہ نصرۃ العلوم گوجرانوالہ میں داخل ہوا تو ایک موقع پر مدرسہ میں طلبہ کی انجمن نے تقلید اور عدم تقلید کے موضوع پر ایک تربیتی مناظرہ کا اہتمام کیا جس میں، میں نے ترک تقلید کے نمائندے کے طور پر حصہ لیا۔ غالباً یہ وہ پہلا مرحلہ تھا جب مجھے احساس ہوا کہ ماحول کے زیر اثر ہم جن باتوں کو قبول کیے ہوئے ہیں، ان پر نظر ثانی کی کافی گنجائش موجود ہے۔ چنانچہ ایک تدریج کے ساتھ میرا رجحان احناف اور اہل حدیث کے معروف اختلافی مباحث میں اہل حدیث کی طرف بڑھتا چلا گیا اور یہ تاثر کافی پختہ ہو گیا کہ کم سے کم ان مباحث میں جو ہمارے ماحول میں بحث و جدال کا موضوع ہیں، احناف کا موقف دلائل کے اعتبار سے کمزور ہے۔

اس رجحان کے زیر اثر میں نے آمین بالجہر، فاتحہ خلف الامام اور رفع یدین وغیرہ مسائل میں اہل حدیث کے مسلک پر عمل شروع کر دیا اور مختلف حضرات سے ان موضوعات پر بحث و مباحثہ بھی کرتا رہا۔ غالباً موقوف علیہ کے سال میں مشکوٰۃ المصابیح کے پرچے میں کسی سوال کے جواب میں، میں نے تقلید جامد کے خلاف اپنے تاثرات کا سخت الفاظ میں اظہار کیا جس پر استاذ گرامی

مولانا عبدالقدوس خان قارن کی تنبیہ سننی پڑی۔ اسی زمانے میں ہمارے ایک استاذ نے میرے بعض رجحانات کی شکایت تحریری طور پر دادا محترم حضرت مولانا سرفراز خان صفدر تک پہنچائی جنہوں نے ایک مختصر خط میں مجھے نصیحت کرنے کے علاوہ اپنی خدمت میں بھی طلب فرمایا۔ بہر حال صورت حال میں، اللہ کا شکر ہے کہ کوئی بد مزگی پیدا نہیں ہوئی اور میری باتوں کو ایک نوجوان کے عبوری اور وقتی ذہنی رجحانات سمجھ کر گوارا کیا جاتا رہا، بلکہ حضرت مولانا صوفی عبدالحمید سواتی علیہ الرحمہ نے تو ایک موقع پر کمال دل نوازی سے یہ بھی فرما دیا کہ اگر تم تحقیق کی بنا پر بعض مسائل میں امام ابوحنیفہ کے بجائے دوسرے ائمہ کی رائے کو ترجیح دو تو ایسا کرنے سے تم حنفیت سے خارج نہیں ہو جاؤ گے۔ اسی دور میں دونوں بزرگوں، حضرت مولانا سرفراز خان صفدر اور حضرت مولانا صوفی عبدالحمید سواتی رحمہما اللہ نے باہمی مشورے سے مجھے مدرسہ نصرۃ العلوم میں درس نظامی کی تدریس کی ذمہ داری بھی سونپ دی جو ۱۹۹۶ء سے ۲۰۰۶ء تک جاری رہی۔

۱۹۹۵ء میں، برادرِ سید مشتاق علی شاہ کی تحریک پر (جو احناف اور اہل حدیث کے اختلافی مسائل سے خاص دلچسپی رکھتے ہیں اور اُس وقت مدرسہ نصرۃ العلوم کے شعبہ نشر و اشاعت کے ناظم تھے) میں نے امام ابوحنیفہ کی آرا پر مشہور محدث امام ابو بکر ابن ابی شیبہ کے اعتراضات کا علمی مطالعہ کیا جس کا نتیجہ میری اولین تصنیف ”امام اعظم ابوحنیفہ اور عمل بالحدیث“ کی صورت میں سامنے آیا۔ اس کی ابتدا مشتاق شاہ صاحب کی اس تجویز سے ہوئی تھی کہ چونکہ ابن ابی شیبہ کے اعتراضات کا مکمل جائزہ اردو زبان میں موجود نہیں، اس لیے میں الدکتور محمد قاسم عبدہ الحارثی کے تحقیقی مقالہ ”مکاتۃ الامام ابی حنیفۃ بین المحدثین“ کے اس باب کا اردو میں ترجمہ کر دوں جس میں انھوں نے ابن ابی شیبہ کے اٹھائے ہوئے اعتراضات کا اختصار کے ساتھ جواب دیا ہے۔

میں نے ترجمہ شروع کیا تو محسوس ہوا کہ جوابات ایسے مختصر اسلوب میں دیے گئے ہیں کہ ان سے اہل علم ہی مستفید ہو سکتے ہیں، جبکہ عام قارئین پر بات پوری طرح واضح نہیں ہو پائے گی۔ چنانچہ خیال ہوا کہ براہ راست مطالعے کی روشنی میں ہر مسئلے سے متعلق احناف کا موقف اور اس کا بنیادی استدلال عام فہم اسلوب میں اردو میں پیش کر دیا جائے۔ اس مقصد کے لیے لمبی چوڑی تحقیق

اور اصل مآخذ کی مراجعت کا خاص اہتمام کیے بغیر زیادہ تر مولانا ظفر احمد عثمانی کی 'اعلاء السنن' اور اختلافی مباحث پر بعض اساتذہ کی درسی تقاریر (مثلاً شیخ الحدیث مولانا محمد سرفراز صفدر کی 'خزائن السنن' اور مولانا محمد تقی عثمانی کی 'درس ترمذی' وغیرہ) کو سامنے رکھتے ہوئے میں نے کتاب کی تصنیف شروع کر دی اور کوئی نو دس ماہ کے عرصے میں کتاب کا مسودہ تیار ہو گیا۔ دلچسپ بات یہ ہے کہ اس موقع پر مجھے علامہ کوثری کی مشہور تصنیف 'النکت الطریفة' دستیاب نہیں ہو سکی اور میری کتاب کے شائع ہونے کے کئی سال بعد یہ کتاب دیکھنے کو ملی۔

مسودہ کی تسوید کے دوران میں ہی مشتاق شاہ صاحب نے حضرت صوفی صاحبؒ سے اس کا ذکر کر دیا تھا جس پر وہ بے حد خوش ہوئے اور کتاب کو مدرسہ کے شعبہ نشر و اشاعت کے زیر اہتمام شائع کرنے کی اجازت مرحمت فرمائی۔ کتاب کے نام سے متعلق حضرت صوفی صاحب نے مجھ سے دریافت کیا تو پہلا نام "امام ابو حنیفہ اور مخالفت حدیث" ذہن میں آیا، لیکن صوفی صاحب نے اسے پسند نہیں کیا۔ اس کے بعد میں نے "امام اعظم ابو حنیفہ اور عمل بالحدیث" کا عنوان تجویز کیا تو انھوں نے فوراً اس کی تائید فرمائی اور یہی عنوان طے پا گیا۔ کتاب چھپ کر آئی تو داد محترم حضرت شیخ الحدیث رحمہ اللہ نے نہایت شفقت سے اس کا بالاستیعاب مطالعہ فرمایا اور پوری کتاب میں کتابت اور املا کی اغلاط کی نشان دہی کے ساتھ ساتھ کئی مقامات پر راہ نمائی کے لیے مختصر تبصرے بھی درج کیے اور یہ نسخہ میرے ریکارڈ کے لیے مجھے عنایت کر دیا۔

مذکورہ کتاب کی تصنیف کے بعد اگرچہ جملہ مسائل میں احناف کے استدلال پر پورا اطمینان تو حاصل نہ ہو سکا، تاہم حنفی فقہاء کے اجتہادات کے احادیث کے خلاف ہونے کا تاثر زائل ہو گیا اور علمی طور پر یہ بات بہت واضح ہو گئی کہ احادیث سے استدلال و استنباط کے ضمن میں احناف کا منہج مضبوط بنیادوں پر استوار ہے جس سے فقہ و اجتہاد کے دائرے میں اختلاف تو کیا جاسکتا ہے، لیکن اس پر حدیث کی مخالفت کا الزام کسی صورت نہیں دھرا جاسکتا۔ اس ضمن میں یہ احساس بھی ہوا کہ احناف کے ہاں احادیث کے رد و قبول اور تعبیر و تشریح کے ضمن میں جن راہ نما اصولوں کو پیش نظر رکھا جاتا ہے، انھیں مستقل طور پر واضح کرنے کی ضرورت ہے، کیونکہ مخصوص اجتہادی نتائج جن

فقہی اصولوں کی پیروی سے پھوٹے ہیں، ان کو سمجھے بغیر فروعی و اطلاقی مسائل میں کسی بھی فقہی مکتب فکر کے نقطہ نظر اور استدلال کو مکمل حق سمجھنا مشکل ہوتا ہے۔

میرے ذہن میں اس حوالے سے خفی منہج فکر کے جو بنیادی پہلو واضح ہوئے، میں نے ۲۰۰۱ء اور ۲۰۰۲ء میں انہیں اپنے بعض مضامین کی صورت میں مرتب کیا جو ماہنامہ ”الشریعہ“، ماہنامہ ”نصرۃ العلوم“ اور ماہنامہ ”اشراق“ میں شائع ہوئے۔ ان میں سے ایک مضمون جو ”علم حدیث میں درایتی نقد کا تصور“ کے عنوان سے کسی قدر کمی بیشی کے ساتھ مذکورہ تینوں مجلات میں شائع ہوا، اس میں اکابر صحابہ، جلیل القدر محدثین اور فقہائے حنفیہ و مالکیہ کی آرا کی روشنی میں یہ واضح کیا گیا تھا کہ صحت سند، روایت کی تحقیق کا حتمی معیار نہیں، بلکہ سنداً صحیح ہونے کے بعد بھی روایت کے متن کو مختلف علمی و عقلی اصولوں کی روشنی میں پرکھنے کی ضرورت ہوتی ہے۔ ہمارے یہاں کے اہل حدیث حضرات کے نزدیک چونکہ محدثین کے نتائج تحقیق بھی حدیث ہی کا درجہ رکھتے ہیں اور محدثین کی صحیح قرار دادہ کسی حدیث پر درایت کوئی سوال اٹھانا انکار حدیث کے ہم معنی سمجھا جاتا ہے، اس لیے مذکورہ تحریر اہل حدیث احباب کے لیے بطور خاص پریشانی کا باعث بنی۔ چنانچہ بعض اہل حدیث جرائد میں شائع ہونے والی تنقیدوں کے علاوہ ہمارے فاضل دوست ڈاکٹر حافظ حمزہ مدنی نے میرے اس مضمون میں بیان کردہ نقطہ نظر اور پیش کردہ مثالوں کو اپنے پی ایچ ڈی کے مقالے کی بنیاد بنایا اور متعلقہ مباحث کے حوالے سے اہل حدیث کا نقطہ نظر واضح کر کے جامعہ کراچی کے شعبہ علوم اسلامیہ سے پی ایچ ڈی کی ڈگری حاصل کی۔

مذکورہ مضامین کے علاوہ احادیث و آثار کے حوالے سے ائمہ احناف کے زاویہ نظر اور اصولی موقف کی وضاحت میں میری بعض تفصیلی تحریریں حال ہی میں بھارت کے معروف علمی جریدہ ”معارف“ میں شائع ہوئی ہیں۔ اگرچہ یہ موضوع بہت تفصیل طلب ہے اور مزید کی پہلو واد تحقیق کے متقاضی ہیں، تاہم میں نے محسوس کیا کہ پچھلے پندرہ سال میں مجھے جن بنیادی پہلوؤں پر متفرق تحریریں لکھنے کا موقع ملا ہے، انہیں یکجا مرتب کر دینا افادیت سے خالی نہیں ہوگا۔ اسی احساس کے تحت میں نے ان تمام تحریروں کو جمع کر کے ان پر نظر ثانی کی ہے اور مباحث کو اس انداز سے مرتب

کیا ہے کہ وہ ایک مربوط کتاب کا حصہ بن سکیں۔ نظر ثانی اور ترتیب نو کے عمل میں قدرتی طور پر بہت سے نئے مباحث اور مثالوں کا اضافہ بھی ہوتا چلا گیا ہے اور یوں اس ساری سعی و کاوش نے وہ شکل اختیار کر لی ہے جو زیر نظر کتاب کی صورت میں قارئین کے سامنے ہے۔ اس کام کی تکمیل میں میرے ذاتی داعیے کے علاوہ برادر محمد فہد کی تحریک کا بھی کافی حصہ ہے جنہوں نے اس کتاب کا پہلا ایڈیشن اپنے ادارے ”کتاب محل“ سے شائع کرنے کی خواہش ظاہر کی اور پھر ان کی مسلسل یاد دہانی اس کی تکمیل کے لیے ہمیز کا کام کرتی رہی۔

کئی سال قبل میں نے ”امام اعظم ابو حنیفہ اور عمل بالحدیث“ کی نئی اشاعت کی غرض سے اس پر نظر ثانی شروع کی تو محسوس ہوا کہ معاملہ نظر ثانی سے آگے بڑھ کر ایک مستقل اور نئی تصنیف کا متقاضی ہے، چنانچہ میں نے براہ راست اصل مآخذ کی روشنی میں وسیع تر مطالعہ اور تحقیق کے اہتمام کے ساتھ ابن ابی شیبہ کے اعتراضات اور ان کے جواب میں حنفی فقہاء کے موقف اور استدلال کا جائزہ لینا شروع کیا اور درمیان میں طویل وقفے آنے کے باوجود یہ نئی تصنیف بھی کم و بیش ستر فی صد مکمل ہو چکی ہے۔ میں نے اس کا نام ”فقہائے احناف اور فہم حدیث“ تجویز کیا ہے اور اللہ کو منظور ہوا تو تکمیل کے بعد یہ جلد قارئین کے سامنے آ جائے گی۔ زیر نظر تصنیف چونکہ مذکورہ کتاب کے مباحث کے لیے ایک تمہیدی مطالعے کا کام دے گی، اس وجہ سے میں نے اس کے لیے ”فقہائے احناف اور فہم حدیث۔ اصولی مباحث“ کا عنوان منتخب کیا ہے۔

میں اللہ تعالیٰ سے دعا کرتا ہوں کہ اس کتاب کے مندرجات میں سے مفید اور کارآمد باتوں کے لیے دلوں میں جگہ پیدا کر دے اور سقیم چیزوں کے ضرر سے مصنف اور قارئین دونوں کو محفوظ رکھے۔ اللھم انفعنا بما علمتنا وعلمننا ما ینفعنا وزدنا علما۔ آمین

محمد عمار خان ناصر

۲ فروری ۲۰۱۶ء

— ۱ —

حنفی منہج اجتہاد میں احادیث و آثار کی اہمیت

تمہید

فقہ حنفی اپنے دور آغاز ہی سے اپنے بعض مخصوص علمی رجحانات اور اپنے منہج فکر کی بعض امتیازی خصوصیات کے حوالے سے بحث و مباحثہ اور علمی نقد و جرح کا موضوع چلی آ رہی ہے۔ فقہ اسلامی کی تاریخ میں اہل حجاز اور اہل عراق یا اہل الحدیث اور اہل الرائے کے دو متوازی فقہی اسکولوں کی جو تقسیم معروف ہے، اس میں فقہائے احناف کو اہل الرائے کی علمی روایت کا سب سے نمایاں اور مضبوط علمی ترجمان سمجھا جاتا ہے اور اگرچہ اہل الرائے کے وسیع تر دائرے میں فقہائے احناف کے علاوہ عراق کے بعض دوسرے نمایاں فقہاء مثلاً امام ابراہیم نخعی اور امام سفیان ثوری وغیرہ بھی شامل ہیں، تاہم اس روایت نے علمی رجحان سے آگے بڑھ کر ایک باقاعدہ علمی مکتب فکر کی شکل امام ابوحنیفہ اور ان کے تلامذہ کے ہاتھوں ہی اختیار کی اور یہی وجہ ہے کہ مذکورہ دونوں علمی اسکولوں کے مابین مباحثہ و مناقشہ کا عنوان زیادہ تر امام ابوحنیفہ اور ان کے تلامذہ کی شخصیت اور ان کی علمی و فقہی آراء ہی رہی ہیں۔

یوں تو عراقی فقہاء اور خاص طور پر ائمہ احناف کو ابتداء ہی سے بہت سے سوالات کے حوالے سے اعتراضات اور شدید تنقید کا سامنا کرنا پڑا، تاہم ان میں رائے اور قیاس کو احادیث و آثار پر فوقیت دینے کا اعتراض سب سے اہم اور نمایاں ہے۔ امام ابوحنیفہ پر یہ تنقید خود ان کی زندگی میں ان کے بہت سے معاصرین کی زبان سے تاریخ کی کتابوں میں نقل ہوئی ہے کہ وہ کسی مسئلے میں

رائے قائم کرتے ہوئے احادیث کو اہمیت نہیں دیتے اور ان کی بہت سی آرا کی بنیاد احادیث کو رد کر کے اپنی ذاتی رائے اور قیاس کو ترجیح دینے پر رکھی گئی ہے۔ اس ضمن میں معترضین کی طرف سے ائمہ احناف کی فقہی آرا کے احادیث کے خلاف ہونے کے حوالے سے مسائل کی ایک خاصی طویل فہرست بھی مرتب کی گئی ہے۔ مثلاً وکیع سے منقول ہے کہ انھوں نے کہا کہ ابوحنیفہ نے دو سو احادیث کے خلاف فتویٰ دیا ہے، جبکہ ابوصالح الفراء نے یوسف بن اسباط کا یہ قول نقل کیا ہے کہ ابوحنیفہ نے نبی صلی اللہ علیہ وسلم کی چار سو یا اس سے زیادہ احادیث کو رد کیا ہے۔^(۱)

رائے اور قیاس کو احادیث و آثار پر فوقیت دینے کے اعتراض کے ضمن میں ائمہ احناف کے موقف کی درست تفہیم کے لیے سب سے پہلے اس نکتے کی تحقیق ضروری ہے کہ شرعی احکام کے استنباط کے حوالے سے حدیث و سنت کے مقام و مرتبہ اور اہمیت کے ضمن میں خود ائمہ احناف نے اپنا اصولی موقف کیا بیان کیا ہے اور ان کی اجتہادی آرا میں اس حوالے سے ان کا رجحان اور طرز فکر کیا سامنے آتا ہے؟ آئندہ صفحات میں مختلف پہلوؤں سے اس سوال کا جائزہ لینے کی کوشش کی جائے گی۔

(۱) خطیب بغدادی، "تاریخ بغداد"، ۳۹۰/۱۳

ائمہ احناف کا اصولی مسلک

سب سے پہلے اس سوال کا جائزہ لیتے ہیں کہ احادیث نبویہ کے حوالے سے ائمہ احناف کا اصولی موقف کیا ہے۔ اس ضمن میں ان کے مسلک کے بارے میں خود ائمہ احناف اور ان کے علاوہ دیگر اہل علم کے جو بیانات تاریخ کی کتابوں میں نقل ہوئے ہیں، ان میں سے چند اہم بیانات یہاں نقل کیے جا رہے ہیں۔

امام ابوحنیفہ نے ایک موقع پر اپنے منہج استدلال کو واضح کرتے ہوئے فرمایا:

”میں کتاب اللہ پر عمل کرتا ہوں۔ جو بات	آخذ بكتاب الله، فما لم اجد
کتاب اللہ میں نہ ملے، اس میں رسول اللہ صلی	فبسنة رسول الله، فان لم اجد
اللہ علیہ وسلم کی سنت پر عمل کرتا ہوں۔ اگر مجھے	فی کتاب الله ولا سنة رسول
کتاب اللہ اور سنت رسول اللہ میں وہ بات نہ	الله اخذت بقول اصحابه، آخذ
ملے تو میں نبی صلی اللہ علیہ وسلم کے صحابہ کے قول	بقول من شئت منهم وادع من
پر عمل کرتا ہوں اور ان میں سے جس کے قول کو	شئت منهم ولا اخرج من
چاہتا ہوں، لے لیتا ہوں اور جس کے قول کو	قولهم الى قول غيرهم، فاما اذا
چاہتا ہوں، چھوڑ دیتا ہوں، البتہ ان کے قول کو	انتهى الامر او جاء الى ابراهيم
چھوڑ کر کسی دوسرے کے قول کو اختیار نہیں	والشعبي وابن سيرين والحسن

والحسن وعطاء وسعيد بن کرتا۔ ہاں، جب معاملہ ابراہیم نخعی، شععی،
المسيب وعدد رجالا فقوم محمد بن سيرين، حسن بصری، عطاء بن ابي
اجتهدوا فاجتهد كما اجتهدوا^(۲) رباح، سعيد بن المسيب۔ انھوں نے اور بھی کئی
نام گنوائے۔ تک پہنچ جائے تو یہ کچھ لوگ ہیں
جنھوں نے اجتہاد کیا، چنانچہ میں بھی اجتہاد کرتا
ہوں جیسے انھوں نے اجتہاد کیا۔“

درج ذیل بیان سے بھی مذکورہ منہج استدلال کی تائید ہوتی ہے:

سئل ابو حنيفة رحمه الله ”ابو حنيفة رحمه الله سے پوچھا گیا کہ اگر آپ
تعالى: اذا قلت قولاً وكتاب الله نے کوئی ایسی رائے قائم کی ہو جو اللہ کی کتاب
يخالفه؟ قال: اتركوا قولی کے خلاف ہو تو؟ انھوں نے کہا کہ کتاب اللہ
بكتاب الله، فقليل: اذا كان خبر کے سامنے میری رائے کو ترک کر دو۔ پوچھا
الرسول صلى الله عليه وسلم گیا کہ اگر رسول اللہ صلی اللہ علیہ وسلم کی
يخالفه؟ قال: اتركوا قولی بخبر حدیث اس کے خلاف ہو تو؟ انھوں نے کہا کہ
رسول الله صلى الله عليه وسلم رسول اللہ صلی اللہ علیہ وسلم کی حدیث کی وجہ
وسلم، فقليل: اذا كان قول سے بھی میرے قول کو ترک کر دو۔ پوچھا گیا
الصحابه يخالفه؟ قال: اتركوا کہ اگر صحابہ کا قول اس کے مخالف ہو تو؟ انھوں
قولی بقول الصحابة^(۳) نے کہا کہ صحابہ کے قول کی وجہ سے بھی میرے
قول کو چھوڑ دو۔“

امام ابو حنیفہ سے یہ بھی منقول ہے کہ انھوں نے کہا:

اذا صح الحديث فهو مذهبي^(۴) ”جب حدیث صحت سے ثابت ہو تو وہی

(۲) ”تاریخ بغداد“ ۳۶۵/۱۳

(۳) شاہ ولی اللہؒ، ”عقد الجید فی احکام الاجتہاد والتقلید“، ص ۲۲

میرا مذہب ہے۔“

نعیم بن عمرو کہتے ہیں کہ میں نے امام ابوحنیفہ کو یہ کہتے سنا کہ:

عجبا للناس يقولون انی اقول ”لوگوں پر تعجب ہے کہ وہ کہتے ہیں کہ میں
بالرأی وما افتی الا بالاثار^(۵) رائے کی بنیاد پر فتویٰ دیتا ہوں۔ میں تو بس
آثار کی روشنی میں فتویٰ دیتا ہوں۔“

امام عبدالوہاب شعرانی نقل کرتے ہیں کہ امام ابوحنیفہ نے فرمایا:

کذب والله وافتری علینا من ”جو شخص یہ کہتا ہے کہ ہم قیاس کو نص پر ترجیح
يقول اننا نقدم القياس على دیتے ہیں، خدا کی قسم وہ جھوٹ کہتا اور ہم پر
النص، وهل يحتاج بعد النص افترا بانه هتاهے۔ کیا نص کے بعد بھی قیاس کی
الی القیاس؟^(۶) ضرورت رہتی ہے؟“

امام ابو یوسف فرماتے ہیں:

كان ابو حنیفة اذا وردت علیه ”امام ابوحنیفہ کے سامنے جب مسئلہ پیش ہوتا
المسألة قال ما عندكم فيها من توہ پوچھتے تھے کہ تمہارے پاس اس کے متعلق
الآثار؟ فاذا روينا الآثار وذكرونا کیا روایات ہیں؟ جب ہم روایات بیان
وذكر هو ما عنده نظره فان کرتے اور وہ بھی ان روایات کا ذکر کرتے جو
كانت الآثار في احد القولین ان کے علم میں ہوتیں تو پھر غور کرتے تھے۔ اگر
اکثر اخذ الاكثر، فاذا تقاربت ایک قول کی تائید میں زیادہ روایات ہوتیں تو
اختار^(۷) اس کو اختیار کر لیتے تھے اور اگر دونوں طرف کی
روایات برابر ہوتیں تو کسی ایک قول کو اختیار کر

(۴) ابن عابدین، ”رد المحتار علی الدر المختار“، ۶/۱

(۵) البخاری، ”کشف الاسرار عن اصول فخر الاسلام البزدوی“، ۳۰/۱

(۶) شعرانی، ”المیزان الکبریٰ“، ۴۴/۱

(۷) الموفق المکی، ”مناقب الامام الاعظم ابی حنیفہ“، ۹۶/۱

لیتے تھے۔“

خلیفہ ابو جعفر منصور نے امام ابو حنیفہ کو لکھا کہ مجھے یہ خبر پہنچی ہے کہ آپ قیاس کو حدیث پر ترجیح دیتے ہیں۔ امام ابو حنیفہ نے اس کے جواب میں لکھا کہ:

لیس الامر كما بلغك يا امير ”اے امیر المؤمنین، معاملہ ویسے نہیں ہے
المومنین، انما اعمل اولاً جیسے آپ کو اطلاع پہنچی ہے۔ میں سب سے
بکتاب اللہ، ثم بسنة رسول اللہ پہلے کتاب اللہ پر عمل کرتا ہوں، پھر رسول اللہ
صلی اللہ علیہ وسلم، ثم باقضية صلی اللہ علیہ وسلم کی سنت پر، پھر ابوبکر، عمر، عثمان
ابی بکر وعمر وعثمان وعلى، ثم اور علی رضی اللہ عنہم کے فیصلوں پر، پھر باقی صحابہ
باقضية بقية الصحابة، ثم اقيس کے فیصلوں پر اور پھر اس کے بعد اگر صحابہ کا
بعد ذلك اذا اختلفوا (۸) اختلاف ہو تو قیاس سے کام لیتا ہوں۔“

ایک موقع پر امام ابو حنیفہ اور حماد بن زید کسی مسئلے پر مکالمہ کر رہے تھے۔ دوران گفتگو میں امام ابو حنیفہ خاموش ہو گئے۔ ان کے اصحاب نے کہا کہ آپ حماد کو جواب کیوں نہیں دیتے؟ امام صاحب نے کہا کہ:

لا احببه وهو يحدثني بهذا عن ”میں ان کو جواب نہیں دے سکتا جبکہ وہ مجھے
رسول الله صلى الله عليه یہ بات رسول اللہ صلی اللہ علیہ وسلم سے نقل کر
وسلم (۹) کے سنار ہے ہیں۔“

زہیر بن معاویہ کہتے ہیں کہ میں نے امام ابو حنیفہ سے غلام کی امان کے متعلق پوچھا (جو وہ جنگ کے موقع پر دشمن کو دے) تو انھوں نے کہا کہ اگر وہ لڑائی میں شریک نہ ہو تو اس کی دی ہوئی امان باطل ہے۔ میں نے انھیں بتایا کہ عمر بن عبدالعزیز نے اپنے امرا کو یہ لکھا تھا کہ غلام کی دی ہوئی امان کا اعتبار کیا کرو۔ اس پر امام ابو حنیفہ خاموش ہو گئے۔ زہیر کہتے ہیں کہ بیس سال کے بعد

(۸) ”الميزان الكبرى“، ۸۰/۱

(۹) ابن عبد البر، ”التمهيد لما في الموطا من المعاني والاسانيد“، ۲۴۷/۹

میں امام ابوحنیفہ سے ملا اور ان سے اسی مسئلے کے متعلق دوبارہ پوچھا تو انھوں نے مجھے عمر بن عبد العزیز کے اسی واقعے کا حوالہ دیا اور اپنے سابقہ قول سے رجوع کر لیا۔ اس سے مجھے معلوم ہو گیا کہ ان تک جو روایت پہنچ جاتی ہے، وہ اس کی پیروی کرتے ہیں۔^(۱۰)

ایک مسئلے پر بحث کے دوران میں دوسرے فریق نے امام ابوحنیفہ کو ایک حدیث کا حوالہ دے کر کہا کہ کیا آپ رسول اللہ صلی اللہ علیہ وسلم کی مخالفت کرتے ہیں؟ اس کے جواب میں امام صاحب نے فرمایا:

لعن الله من يخالف رسول الله ”اللہ اس شخص پر لعنت کرے جو رسول اللہ
صلی اللہ علیہ وسلم، بہ اکرمنا صلی اللہ علیہ وسلم کی مخالفت کرتا ہے۔ اللہ نے
الله وبہ استنقذنا^(۱۱) آپ ہی کے ذریعے سے ہمیں عزت بخشی اور
آپ ہی کے ذریعے سے ہمیں نجات دی۔“

امام عبداللہ بن المبارک کا بیان ہے:

سمعت زفر يقول: نحن لا ”میں نے زفر بن الہذیل کو یہ کہتے ہوئے
ناخذ بالرأى ما دام اثر واذا جاء سنا کہ جب تک حدیث موجود ہو، ہم رائے کو
الاثر تركنا الرأى^(۱۲) اختیار نہیں کرتے اور جب حدیث آ جائے تو
ہم رائے کو ترک کر دیتے ہیں۔“

امام زفر کا یہی قول شداد بن حکیم نے بھی نقل کیا ہے۔^(۱۳)

ابن عبدالبر نے امام محمد سے نقل کیا ہے کہ انھوں نے کہا:

العلم اربعة اوجه: ما كان فى ”علم کی چار صورتیں ہیں: وہ جو اللہ کی کتاب

(۱۰) ابن عبدالبر، ”الانتقاء فى فضائل الثلاثة الائمة الفقهاء“، ۱/۱۴۰

(۱۱) نفس المصدر، ۱/۱۴۱

(۱۲) القرشى، ”الجواهر المضیة فى طبقات الحنفیة“، ۱/۵۳۴

(۱۳) خطیب بغدادی، ”الفقیہ والمتفقہ“، ص ۵۱۰

کتاب اللہ الناطق وما اشبهه، میں صریحاً بیان ہوا ہوا اور جو اس کے مشابہ ہو
وما کان فی سنة رسول اللہ (یعنی اس پر قیاس کیا جاسکے)، وہ جو رسول اللہ
صلی اللہ علیہ وسلم الماثورة صلی اللہ علیہ وسلم کی سنت ماثورہ میں ہوا اور جو
وما اشبهها، وما کان فی ما اس کے مشابہ ہو، وہ جس پر صحابہ کا اتفاق ہو گیا
اجمع علیہ الصحابة وما اشبهه، ہے اور جو اس کے مشابہ ہو۔ اسی طرح جس
وکذلك ما اختلفوا فیہ لا یخرج مسئلے میں صحابہ کا اختلاف ہو، اس میں ان سب
عن جمیعہم، فاذا وقع الاختیار سے ہٹ کر کوئی رائے قائم نہ کی جائے۔ اگر ان
فیہ علی قول فهو علم یقاس علیہ میں سے کسی قول کو اختیار کیا جائے تو وہ بھی علم
ما اشبه، وما استحسنه عامة ہے جس پر ملتی جلتی صورتوں کو قیاس کیا جائے
فقهاء المسلمین وما اشبه وکان گا۔ (علم کی چوتھی صورت وہ آ رہیں) جنہیں
نظیرا له ولا یخرج العلم عن فقہائے مسلمین کی اکثریت نے پسند کیا ہوا اور
هذه الوجوه الاربعة (۱۴) وہ جو اس کے مشابہ اور اس کی نظیر ہو۔ علم ان چار
صورتوں سے باہر نہیں پایا جاتا۔“

امام ابو یوسف سے امام ابو حنیفہ کے احادیث و آثار کا قیاس ہونے کی گواہی یوں منقول ہے کہ
جب وہ مدینہ گئے اور امام مالک سے مختلف مسائل پر ان کا مذاکرہ ہوا تو امام مالک نے انہیں بتایا
کہ خلفائے راشدین کے زمانے سے اہل مدینہ میں یہ تعامل چلا آ رہا ہے کہ سبزیوں اور ترکاریوں
کی زکوٰۃ وصول نہیں کی جاتی۔ اس پر امام ابو یوسف نے اس حوالے سے اپنے موقف سے رجوع
کر لیا اور کہا کہ:

لو رای صاحبی ما رایت لرجع ”اگر ابو حنیفہ یہ دیکھ لیتے جو میں نے
مثل ما رجعت (۱۵) دیکھے ہیں تو وہ بھی اسی طرح رجوع کر لیتے
جیسے میں نے رجوع کیا ہے۔“

(۱۴) ابن عبد البر، ”جامع بیان العلم وفضله“، ۷/۵۹۱

(۱۵) ابن کثیر، ”البدایة والنهاية“، ۶۱۷/۱۳

سفیان ثوری نے امام ابو حنیفہ کا مسلک یوں بیان کیا ہے:

کان ابو حنیفہ یاخذ بما صح
عنده من الاحادیث التی کان
یحملها الثقات وبالأخر من فعل
رسول اللہ صلی اللہ علیہ وسلم
وبما ادرك علیہ علماء الکوفة^(۱۶)
حکم بن ہشام کہتے ہیں:

کان ابو حنیفہ لا یرد حدیثا
ثبت عنده عن رسول اللہ صلی
اللہ علیہ وسلم^(۱۷)
”امام ابو حنیفہ کسی ایسی حدیث کو رد نہیں
کرتے تھے جو ان کے نزدیک رسول اللہ صلی
اللہ علیہ وسلم سے ثابت ہوتی۔“
حسن بن صالح کا بیان ہے :

کان النعمان بن ثابت فہما
عالما متثبتا فی علمہ، اذا صح
عنده الخبر عن رسول اللہ صلی
اللہ علیہ وسلم لم یعدہ الی
غیرہ^(۱۸)
”نعمان بن ثابت فہم، عالم اور علم میں پختہ
تھے۔ جب ان کے نزدیک رسول اللہ صلی اللہ
علیہ وسلم سے کوئی حدیث صحیح ثابت ہو جاتی تو
وہ اس کو چھوڑ کر کسی اور بات کو اختیار نہیں
کرتے تھے۔“

احمد بن یونس نے اپنے والد کا قول نقل کیا ہے کہ:

کان ابو حنیفہ شدید الاتباع
للاحادیث الصحاح^(۱۹)
”ابو حنیفہ صحیح احادیث کی سختی سے پیروی
کرنے والے تھے۔“

(۱۶) ”الانتقاء فی فضائل الثلاثة الائمة الفقہاء“، ص ۱۲۲

(۱۷) نفس المصدر، ص ۱۶۹

(۱۸) نفس المصدر، ص ۱۲۸

فضیل بن عیاض سے منقول ہے کہ انھوں نے کہا:

کان اذا وردت علیہ مسالة ”جب امام ابوحنیفہ کے سامنے کوئی مسئلہ آتا
فیہا حدیث صحیح اتبعہ وان جس کے متعلق صحیح حدیث موجود ہوتی تو وہ اس
کان فیہا قول عن الصحابة کی پیروی کرتے تھے۔ اگر اس مسئلے میں صحابہ
والتابعین اخذ به والا قاس یا تابعین میں سے کسی کا قول منقول ہوتا تو اس
فاحسن القیاس (۲۰) کو اختیار کر لیتے تھے، ورنہ قیاس سے کام لیتے
اور عمدہ قیاس کرتے تھے۔“

نضر بن محمد المروزی فرماتے ہیں:

لم ار رجلا الزم للآثر من ابی ”میں نے ابوحنیفہ سے بڑھ کر کسی شخص کو
حنیفہ (۲۱) حدیث کی اتباع کرنے والا نہیں دیکھا۔“

مذکورہ تمام اقتباسات خود ائمہ احناف کی اپنی تصریحات پر یا ان کے معاصر اہل علم کے بیانات
پر مبنی ہیں اور ان کو پیش نظر رکھا جائے تو اس بات میں کسی شک و شبہ کی گنجائش نہیں رہ جاتی کہ
حدیث کے متعلق ائمہ احناف کا اصولی نقطہ نظر کسی بھی طرح صحابہ و تابعین کے مستند موقف سے
مختلف نہیں ہے اور وہ امت کے جمہور اہل علم کی طرح رائے اور قیاس کو کسی بھی پہلو سے حدیث پر
مقدم قرار دینے کا رجحان نہیں رکھتے۔

(۱۹) ”کشف الاسرار عن اصول فخر الاسلام البزدوی“، ۳۰/۱

(۲۰) نفس المصدر، ۳۰/۱

(۲۱) ”الجواهر المضیة فی طبقات الحنفیة“، ۲۰۱/۲

احادیث و آثار کی اہمیت: عملی و تطبیقی پہلو

اجتہاد و استنباط کے عمل میں احادیث و آثار کے حوالے سے ائمہ احناف کے طرز فکر اور رجحان کا رخ معلوم کرنے کے لیے اصول فقہ کے بعض اہم مباحث سے متعلق، جن کا تعلق روایات و آثار کی قبولیت اور ان کے درجے کی تعیین سے ہے، احناف کے نقطہ نظر کو سامنے لانا بھی مفید ہوگا۔ سرخسی نے اس ضمن میں چند اہم مباحث کا حوالہ دے کر یہ واضح کیا ہے کہ احناف کا زاویہ نظر احادیث و آثار کے حوالے سے منفی نہیں، بلکہ دوسرے فقہاء کے مقابلے میں زیادہ مثبت اور زیادہ قبولیت پر مبنی ہے اور وہ اپنے منہج استدلال میں احادیث و آثار کو رائے اور قیاس پر دوسرے فقہاء کے مقابلے میں زیادہ فوقیت دیتے ہیں۔ سرخسی لکھتے ہیں:

واصحابنا ہم المتمسکون بالسنّة والرأى فى الحقيقة، فقد
ظہر منهم من تعظیم السنّة ما لم یظہر من غیرهم ممن ادعی انه
صاحب الحدیث، لانهم جوزوا نسخ الكتاب بالسنّة لقوة درجتها،
وجوزوا العمل بالمراسیل وقدموا
”در حقیقت ہمارے اصحاب ہی سنت اور رائے، دونوں پر عمل کرنے والے ہیں، کیونکہ ان کی جانب سے سنت کی تعظیم کا ایسا اظہار ہوا ہے جو ان کے علاوہ دیگر حضرات کی طرف سے، جو اصحاب حدیث ہونے کا دعویٰ کرتے ہیں، نہیں ہوا۔ اس کی دلیل یہ ہے کہ ہمارے اصحاب نے سنت کا درجہ قوی ہونے کی بنیاد پر

خبر المجہول علی القیاس، سند کے ذریعے سے کتاب اللہ کے نسخ کو جائز
وقدموا قول الصحابی علی القیاس قرار دیا ہے، مرسل روایات پر عمل کو جائز سمجھا
لان فیہ شبهة السماع من الوجه ہے، مجہول راوی کی روایت کو قیاس پر مقدم شمار
الذی قررنا، ثم بعد ذلك کله کیا ہے اور صحابی کو قول کو بھی قیاس کے مقابلے
عملوا بالقیاس الصحيح وهو میں ترجیح دی ہے، کیونکہ اس تفصیل کے مطابق
المعنی الذی ظهر اثره بقوة، فاما جو ہم نے بیان کی ہے، صحابی کے قول میں یہ
الشافعی رحمہ اللہ حین لم یجوز احتمال پایا جاتا ہے کہ وہ (نبی صلی اللہ علیہ وسلم
العمل بالمراسیل فقد ترک کثیرا سے) سنا گیا ہوگا۔ پھر ان سب چیزوں کے
من السنن، وحين لم یقبل رواية بعد انھوں نے قیاس صحیح پر بھی عمل کیا ہے جس
المجہول فقد عطل بعض السنة سے مراد (حکم کی) وہ علت ہے جس کا اثر اس
ایضاً، وحين لم یر تقلید الواحد کی قوت کی وجہ سے ظاہر ہوا ہو۔ اس کے
من الصحابة فقد جوز الاعراض برخلاف امام شافعی رحمہ اللہ نے مرسل روایات
عما فیہ شبهة السماع (۲۲) پر عمل کو جائز نہ سمجھنے کی وجہ سے بہت سی سنن کو
چھوڑ دیا اور جب انھوں نے مجہول راوی کی روایت کو قبول نہیں کیا تو بھی بعض سنتوں کو
ترک کر دیا اور جب کسی ایک صحابی کی تقلید کے قائل نہیں ہوئے تو اس بات کا امکان پیدا کر دیا
کہ ایک ایسی بات سے اعراض کریں جس کے بارے میں (نبی صلی اللہ علیہ وسلم سے) مسموع
ہونے کا احتمال ہے۔“

احناف کے منہج استدلال میں احادیث و آثار کی اہمیت کو واضح کرتے ہوئے یہی بات بزدوی

نے بھی لکھی ہے۔ (۲۳)

سرخسی نے مذکورہ اقتباس میں روایات کی قبولیت کے حوالے سے درج ذیل اصولوں کا حوالہ دیا ہے:

- ۱۔ فقہائے احناف حدیث کے ذریعے سے کتاب اللہ کے نسخ کے قائل ہیں۔
- ۲۔ احناف مرسل روایات کو قابل استدلال سمجھتے اور مرسل روایات کے ذخیرے سے بھرپور استفادہ کرتے ہیں۔

- ۳۔ احناف مجہول راوی کی نقل کردہ روایت کو قیاس کے مقابلے میں قابل ترجیح قرار دیتے ہیں۔
 - ۴۔ احناف صحابی کے قول کو بھی قیاس پر ترجیح دیتے ہیں۔
- ذیل میں ان اصولوں کے حوالے سے حنفی اصولیین کے نقطہ نظر کی مختصر توضیح پیش کی جائے گی۔

۱۔ سنت کے ذریعے سے قرآن کے احکام کی تفسیر

حنفی اصولیین کا موقف یہ ہے کہ کتاب اور سنت، دونوں ایک دوسرے کے حکم کو منسوخ کر سکتے ہیں۔ چنانچہ جس طرح سنت میں بیان ہونے والے احکام کی تفسیر کا حکم قرآن میں وارد ہو سکتا ہے، اسی طرح قرآن میں بیان ہونے والے احکام کی جزوی یا کلی تفسیر کی وضاحت سنت کے ذریعے سے کی جاسکتی ہے، البتہ احناف یہ شرط عائد کرتے ہیں کہ سنت میں بیان ہونے والا حکم ایسا ہونا چاہیے جو ہم تک خبر واحد کے طریقے سے نہیں، بلکہ خبر مشہور یا متواتر کے طریقے سے پہنچا ہو۔ امام ابوبکر الجصاص نے اپنی کتاب ”الفصول فی الاصول“ میں اس موضوع پر مفصل بحث کرتے ہوئے اس موقف کے حق میں مثبت طور پر بھی نقلی و عقلی دلائل پیش کیے ہیں اور ان حضرات کے استدلالات کا بھی تنقیدی جائزہ لیا ہے جو سنت کے ذریعے سے کتاب اللہ کے احکام کی تفسیر کے قائل نہیں۔

جصاص کی بحث کے اہم نکات حسب ذیل ہیں:

(۲۳) ”کنز الوصول الی معرفة الاصول“، ۵/۱

۱۔ اللہ تعالیٰ نے درج ذیل ارشاد میں نبی صلی اللہ علیہ وسلم کو کتاب اللہ کی تمیین کی ذمہ داری تفویض کی ہے:

وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ [النحل: ۱۶: ۴۴] ”اور ہم نے تمہاری طرف اس ذکر کو نازل کیا تاکہ تم لوگوں کے لیے اس چیز کی وضاحت کرو جو ان کی طرف نازل کی گئی ہے۔“

کتاب اللہ کے کسی حکم کے منسوخ ہونے کی وضاحت کرنا بھی اس کی ”تمیین“ ہی کے ضمن میں آتا ہے، اس لیے اس آیت کی رو سے سنت کے ذریعے سے کتاب اللہ کے احکام کے منسوخ ہونے کی وضاحت کی جاسکتی ہے۔

۲۔ اللہ تعالیٰ نے نبی صلی اللہ علیہ وسلم کے بارے میں یہ ضمانت دی ہے کہ وہ دین کے معاملے میں کوئی بات اپنی خواہش سے نہیں کہتے، بلکہ وحی کی بنیاد پر کہتے ہیں:

وَمَا يَنْطِقُ عَنِ الْهَوَىٰ، إِنْ هُوَ إِلَّا وَحْيٌ يُوحَىٰ [النجم: ۵۳: ۴۳] ”اور یہ پیغمبر اپنی خواہش سے کلام نہیں کرتا۔ یہ تو سرتا سرجی ہے جو اس کی طرف نازل کی جاتی ہے۔“

گویا اگر سنت میں کوئی ایسا حکم دیا جائے جو کتاب اللہ کے کسی حکم کا نسخ ہو تو وہ بھی اللہ کی طرف سے وحی پر ہی مبنی ہوگا۔

۳۔ قرآن اور سنت، دونوں اللہ تعالیٰ کی طرف سے وحی پر مبنی ہونے کی وجہ سے واجب الاتباع ہیں۔ چنانچہ جس طرح قرآن کی کسی آیت کو کسی دوسری آیت کے ذریعے سے منسوخ کیا جاسکتا ہے، اسی طرح سنت کے ذریعے سے بھی منسوخ کیا جاسکتا ہے، کیونکہ وہ بھی اسی طرح وحی اور واجب الاتباع ہے جیسے قرآن کی آیت ہے۔

۴۔ کتاب اللہ کی آیات کو قرآن سے خارج کسی وحی کے ذریعے سے منسوخ کرنے کی ایک صورت سب کے ہاں مسلم اور متفق علیہ ہے، یعنی کتاب اللہ کے الفاظ کو منسوخ کرنا۔ یہ بات تسلیم شدہ ہے کہ قرآن مجید میں بہت سی آیات نازل ہوئی تھیں جن کے الفاظ کو بعد میں اللہ کے حکم سے

اس میں سے نکال دیا گیا۔ ظاہر ہے کہ ان آیات کو کتاب اللہ سے نکالنے کا حکم خود قرآن میں نازل نہیں ہوا، بلکہ اس کے علاوہ وحی کے ذریعے سے نبی صلی اللہ علیہ وسلم کو دیا گیا۔ جب قرآن کے الفاظ کو قرآن سے خارج کسی وحی کے ذریعے سے منسوخ کرنے پر کوئی اشکال نہیں تو قرآن میں بیان ہونے والے کسی حکم کو قرآن سے خارج کسی وحی یعنی سنت کے ذریعے سے منسوخ کرنے پر بھی کوئی اشکال نہیں ہونا چاہیے، کیونکہ یہ دونوں نسخ ہی کی صورتیں ہیں۔

مانعین نے اس ضمن میں درج ذیل استدلال پیش کیے ہیں جن کا امام ابو بکر الجصاص نے تنقیدی جائزہ لیا ہے:

۱۔ اللہ تعالیٰ نے فرمایا ہے کہ:

مَا نَنْسَخْ مِنْ آيَةٍ أَوْ نُنسِهَا نَأْتِ بِخَيْرٍ مِنْهَا أَوْ مِثْلَهَا [البقرة: ۲: ۱۰۶] (تمہیں) اسے بھلا دیں گے تو اس سے بہتر یا اس جیسی آیت لے آئیں گے۔“

اس آیت کی رو سے نسخ کو منسوخ سے بہتر یا اس کے مساوی ہونا چاہیے، جبکہ سنت کو کوئی پہلوؤں سے کتاب اللہ سے بہتر یا اس کے مساوی نہیں کہا جاسکتا۔

جصاص اس کے جواب میں فرماتے ہیں کہ آیت میں بہتر ہونے سے مراد یہ ہے کہ دوسرا حکم فائدہ اور حکمت و مصلحت کے لحاظ سے پہلے حکم سے بہتر یا اس کے مساوی ہوگا اور یہ پہلو جیسے قرآن میں نازل ہونے والے حکم میں پایا جاسکتا ہے، اسی طرح سنت میں وارد ہونے والے حکم میں بھی پایا جاسکتا ہے۔

۲۔ اللہ تعالیٰ کا ارشاد ہے:

قَالَ الَّذِينَ لَا يَرْجُونَ لِقَاءَ نَاثِتٍ بِقُرْآنٍ غَيْرِ هَذَا أَوْ بَدَّلَهُ، قُلْ مَا يَكُونُ لِي أَنْ أُبَدِّلَهُ مِنْ تِلْقَاءِ نَفْسِي، إِنْ أَتَّبَعُ إِلَّا مَا يُوْحَىٰ إِلَيَّ ”جو لوگ ہماری ملاقات کی توقع نہیں رکھتے، کہتے ہیں کہ تم اس کے علاوہ کوئی اور قرآن لے کر آؤ یا اسی کو بدل ڈالو۔ تم کہہ دو کہ مجھے یہ حق نہیں ہے کہ میں اپنی طرف سے

[یونس: ۱۰: ۱۵] اس کو بدل ڈالوں۔ میں تو بس اس وحی کی

پیروی کرتا ہوں جو مجھ پر نازل کی جاتی ہے۔“

آیت کی رو سے کفار نے نبی صلی اللہ علیہ وسلم سے مطالبہ کیا کہ وہ قرآن میں تبدیلی کر دیں جس کے جواب میں یہ فرمایا گیا ہے کہ پیغمبر کو اپنی طرف سے قرآن میں تبدیلی کرنے کا حق نہیں۔ اب اگر سنت کے ذریعے سے قرآن کے حکم میں تبدیلی کا جواز مانا جائے تو یہ مذکورہ آیت کے خلاف ہوگا۔

بہصا اس کے جواب میں کہتے ہیں کہ یہ استدلال فاسد ہے، کیونکہ سنت کے ذریعے سے قرآن کے حکم کی تنسیخ کا مطلب ہرگز یہ نہیں کہ پیغمبر صلی اللہ علیہ وسلم اپنی طرف سے قرآن میں تبدیلی کا حق رکھتے ہیں۔ اللہ تعالیٰ کے دیے ہوئے کسی بھی حکم میں تبدیلی کا فیصلہ وحی ہی کی بنیاد پر کیا جاسکتا ہے، لیکن یہ ضروری نہیں کہ وہ وحی قرآن ہی کی صورت میں ہو، بلکہ وہ سنت کی صورت میں بھی نازل کی جاسکتی ہے۔ گویا مذکورہ آیت میں جس چیز کی نفی کی گئی ہے، وہ یہ ہے کہ پیغمبر اپنی خواہش سے قرآن کے کسی حکم کو نہیں بدل سکتے۔ اس سے ہرگز یہ لازم نہیں آتا کہ اگر آپ کو قرآن کے علاوہ وحی کے ذریعے سے کوئی حکم دیا جائے تو وہ بھی قرآن کے کسی حکم میں تبدیلی نہیں کر سکتا۔^(۲۴)

۲۔ مرسل روایات سے استدلال

فہن حدیث کی اصطلاح میں ایسی روایت جس میں نبی صلی اللہ علیہ وسلم سے براہ راست اس کو سننے والے صحابی کا واسطہ موجود نہ ہو، مرسل کہلاتی ہے۔ صحابہ و تابعین کے دور میں راویوں کی ثقافت اور امانت و دیانت کے حوالے سے عمومی اعتماد کی فضا میں ایسی روایات کو بیان کرنے اور انہیں قبول کرنے کا رجحان عام تھا۔ شاہ ولی اللہ لکھتے ہیں:

وكان صنيع العلماء في هذه ”اتباع التابعين کے طبقے کے علما کا طریقہ کار
الطبقة ای طبقة اتباع التابعين ایک ہی جیسا تھا اور ان کے طریقے کا حاصل
متشابهة وحاصل صنيعهم ان یہ ہے کہ رسول اللہ صلی اللہ علیہ وسلم کی مسند اور
یتمسك بالمسند من حدیث مرسل، دونوں طرح کی احادیث پر عمل کیا

(۲۴) دیکھیے: ”الفصول فی الاصول“، ۳۶۸-۳۲۳/۲

رسول اللہ صلی اللہ علیہ وسلم جائے اور صحابہ اور تابعین کے اقوال سے بھی والمرسل جمیعاً ویستدل باقوال استدلال کیا جائے۔“
الصحابۃ والتابعین (۲۵)

تاہم بعد کے ادوار میں روایت حدیث میں رونما ہونے والی بے احتیاطی اور خاص طور پر وضع حدیث کے فتنے کے تناظر میں اسناد کی چھان پھٹک پر خصوصی توجہ دی گئی اور خاص طور پر سند کے اتصال کی تحقیق محدثانہ سعی و کوشش کا مرکزی نکتہ قرار پائی۔ اس تناظر میں دوسری صدی کے اواخر میں محدثین کے ہاں یہ بحث پیدا ہوئی کہ کیا مرسل روایات قابل استدلال ہیں یا نہیں اور اگر ہیں تو اس کے لیے کن شرائط کو ملحوظ رکھا جانا چاہیے۔

ائمہ احناف کی تصانیف میں صدر اول کے عمومی ماحول کے مطابق مسند روایات کے ساتھ ساتھ مرسل احادیث سے بھی بکثرت استدلال کیا گیا ہے اور امام ابوحنیفہ کی مرویات کے مجموعوں مثلاً کتاب الآثار لابن یوسف اور کتاب الآثار للشیبانی وغیرہ کے علاوہ صاحبین کی تصانیف میں مراسیل کا ایک بڑا ذخیرہ پایا جاتا ہے، بلکہ احناف کی بعض امتیازی آرا کی بنیاد ہی مرسل روایات پر ہے۔ مثال کے طور پر نماز میں قہقہہ لگانے سے وضو ٹوٹ جانے کے ضمن میں امام ابوحنیفہ نے قیاس کے خلاف ہونے کے باوجود جس روایت پر اپنے موقف کی بنیاد رکھی ہے، وہ انھوں نے حسن بصری اور ابراہیم نخعی سے مرسل روایت کی ہے۔ (۲۶)

صاحبین کے اسلوب اور طرز استدلال کے مطالعہ سے واضح ہوتا ہے کہ وہ اپنی تحقیق کے نتیجے میں روایت کی صحت پر اطمینان ہونے کی صورت میں مسند اور مرسل روایت میں کوئی فرق روا نہیں رکھتے اور دونوں طرح کی روایات سے یکساں استفادہ کرتے ہوئے ان پر اپنی رائے کی بنیاد رکھتے اور ان سے احکام مستنبط کرتے ہیں۔

علامہ منہجی اس ضمن میں احناف کے نقطہ نظر کی وضاحت میں لکھتے ہیں:

(۲۵) ”الانصاف فی بیان اسباب الاختلاف“، ص ۵۸

(۲۶) الشیبانی، ”الحجة على اهل المدينة“، ۱/۲۰۴-۲۰۷

فہذا نوع من انواع الحديث ”یہ حدیث کی اقسام میں سے ایک اور قسم
قبلناہ و اوجبنا العمل به وترکنا ہے جسے ہم نے قبول کیا اور اس پر عمل کو واجب
القياس من اجله، وغيرنا ممن سمجھا ہے اور اس کی وجہ سے قیاس کو ترک کر دیا
ادعی اتباع الحديث ترك ہے، جبکہ ہمارے علاوہ دوسروں نے، جو
العمل به وعمل بالقياس عند حدیث کا پیروکار ہونے کے مدعی ہیں، اس پر
وجوده، ومن ترك العمل عمل نہیں کیا اور اس کے ہوتے ہوئے قیاس پر
بالمرسل فقد ترك اكثر عمل کیا ہے، اور جن لوگوں نے مرسل احادیث
احاديث رسول الله صلى الله کو قبول نہیں کیا، انھوں نے رسول اللہ صلی اللہ
عليه وسلم (۲۷) علیہ وسلم کی بیشتر احادیث کو ترک کر دیا ہے۔“

دوسرے مقام پر حدیث تہقہبہ کے ضمن میں لکھتے ہیں:

فهذه مسألة تفرد بها اصحابنا ”ہمارے اصحاب نے اس مسئلے میں مذکورہ
اتباعا لهذا الحديث وترکوا حدیث کی پیروی میں یہ منفرد موقف اختیار کیا
القياس من اجله، وهذه شهادة ہے اور اس کی وجہ سے قیاس کو ترک کر دیا ہے۔
ظاهرة لهم انهم يقدمون اور یہ ان کے حق میں اس بات کی واضح
الحديث على القياس وهم اتبع شہادت ہے کہ وہ حدیث کو قیاس پر ترجیح دیتے
للحديث من سائر الناس (۲۸) ہیں اور سب لوگوں سے بڑھ کر حدیث کی
پیروی کرنے والے ہیں۔“

فقہ حنفی اور اس کے اصول و ضوابط کی تدوین کے اگلے مراحل میں حنفی اصولیین نے مرسل
احادیث کی قبولیت کے ضمن میں تفصیلی ضوابط وضع کیے جن کا خلاصہ حسب ذیل ہے:
۱۔ صحابہ کی مراسیل مطلقاً قابل قبول اور حجت ہیں۔

(۲۷) ”اللباب فی الجمع بین السنة والكتاب“، ۸۲/۱

(۲۸) نفس المصدر ۱۱۷/۱

۲۔ تابعین اور اتباع تابعین میں سے جن حضرات کے بارے میں یہ اطمینان ہو کہ وہ خود بھی عادل ہیں اور ثقہ اور قابل اعتماد راویوں سے ہی روایت نقل کرتے ہیں، ان کی نقل کردہ مراسیل بھی قابل استدلال ہیں۔

۳۔ جن حضرات کا طرز عمل غیر محتاط ہو اور وہ ہر طرح کے راویوں سے روایت نقل کر لیتے ہوں، ان کی بیان کردہ مراسیل حجت نہیں ہیں۔

۴۔ قرون ثلاثہ کے بعد کا کوئی شخص مرسل روایت نقل کرے تو چاہے وہ خود عادل ہو، اس کی روایت قبول نہیں کی جائے گی، الا یہ کہ وہ ائمہ دین میں سے کوئی امام ہو جو جرح و تعدیل کی معرفت رکھتا ہو۔ (۲۹)

ان میں سے بعض شرائط کے ضمن میں حنفی اصولیین کے مابین اختلاف بھی ہے جس کی تفصیل اصول فقہ کی کتابوں میں دیکھی جاسکتی ہے۔ (۳۰)

(۲۹) دیکھیے: الزکامی، عبد المجید، ”دراسات فی اصول الحدیث علی منہج الحنفیة“، ص ۳۷۳-۳۰۲
(۳۰) ائمہ احناف نے جن مرسل روایات پر اپنے فقہی موقف کی بنیاد رکھی، وہ محدثین کے مقرر کردہ معیار کی روشنی میں بھی عموماً قابل استناد ہیں۔ چنانچہ مثال کے طور پر امام محمد بن الحسن الشیبانی کی ”مکتاب الاقار“ میں منقول مراسیل کا جائزہ لینے سے حسب ذیل حقائق سامنے آتے ہیں:
کتاب الآثار میں کل اکیاون مراسیل نقل کی گئی ہیں جو پچیس تابعین سے منقول ہیں اور ان میں سب سے زیادہ روایات امام ابراہیم نخعی کی روایت کردہ ہیں جن کی تعداد سترہ ہے۔

پچیس تابعین میں سے چھ کبار تابعین ہیں جن سے مروی مراسیل کی تعداد دس ہے۔ متوسط تابعین کی تعداد سات اور ان سے مروی مراسیل کی تعداد دس ہے، جبکہ صغار تابعین کی تعداد بارہ اور ان سے مروی مراسیل کی تعداد اکتیس ہے۔

ان پچیس میں سے صرف دو یعنی حکم بن زیاد اور عبد الکریم بن ابی الخارق پر ائمہ جرح و تعدیل نے جرح کی ہے، جبکہ باقی سب راوی ثقہ اور قابل اعتماد ہیں۔

اکیاون مراسیل میں سے پانچ کے علاوہ، باقی سب کے شواہد اور مویدات ذخیرہ حدیث میں موجود

۳۔ مجہول راوی کی نقل کردہ حدیث کو قیاس پر ترجیح

حنفیہ کی اصطلاح میں مجہول سے مراد ایسا راوی ہے جو احادیث کو روایت کرنے میں زیادہ معروف نہ ہو اور گنتی کی دو چار روایات کا ناقل ہونے کی وجہ سے اس کے حفظ و ضبط اور فقہ و فہم کے متعلق کوئی واضح فیصلہ کرنا ممکن نہ ہو۔ سرخسی نے صحابہ کے طبقے میں ”مجہول“ ان حضرات کو قرار دیا ہے جنہیں زیادہ عرصے تک نبی صلی اللہ علیہ وسلم کی صحبت حاصل نہ رہی ہو اور انہوں نے آپ سے محض اکا دکا حدیثیں روایت کی ہوں، جیسے وابصہ بن معبد، سلمہ بن الحباق اور معقل بن سنان الشجعی رضی اللہ عنہم۔^(۳۱)

حنفی اصولیین نے ایسے راویوں کو دو طبقوں میں تقسیم کیا ہے:

اگر راوی کا تعلق صحابہ یا تابعین یا تابعین سے ہو تو اس کی روایت کے قبول و عدم قبول کے حوالے سے حسب ذیل ضابطہ ملحوظ رکھا جائے گا:

۱۔ اگر فقہانے اس کی روایت کو قبول اور نقل کیا ہو تو اس کی روایت مقبول ہوگی۔

۲۔ اگر اہل علم اس کی نقل کردہ روایت کے مشہور ہو جانے کے بعد اس پر کسی قسم کی نقد و جرح نہ کریں تو ایسے راوی کی روایت بھی مقبول ہوگی۔

۳۔ اگر اس کی روایت کو قبول یا رد کرنے میں اہل علم کا اختلاف ہو تو بھی اس کی روایت قابل

ہیں۔ یوں یہ روایات ان محدثین کے اصول کے مطابق بھی قابل استدلال ہیں جو اصولاً مرسل کو قبول نہیں کرتے۔

جن پانچ مراہیل کے شواہد میسر نہیں، ان میں سے صرف ایک روایت کے راوی عبد الکریم بن ابی المخارق ضعیف ہیں، جبکہ باقی چاروں راوی علی بن الاقر، علی بن حسین زین العابدین، محمد بن سواقہ اور ابراہیم نخعی جلیل القدر اور ثقہ تابعین ہیں۔

(تفصیل کے لیے دیکھیے: محمد عثمان لیاقت، ”کتاب الآثار للشیخانی میں مرسل روایات۔ تجزیاتی

مطالعہ“، مقالہ برائے ایم فل علوم اسلامیہ، گفٹ یونیورسٹی گوجرانوالہ، سیشن ۱۴-۱۳-۲۰۱۲ء)

(۳۱) ”اصول السررخصی“، ۳۴۲/۱

قبول ہوگی۔

۴۔ اگر اہل علم نے بلا اختلاف اس کی روایت کو رد کر دیا ہو تو اس کی روایت قابل قبول نہیں ہوگی۔
۵۔ اگر سلف سے اس کے متعلق مثبت یا منفی طور پر کچھ بھی منقول نہ ہو تو ایسے راوی کی روایت پر عمل کرنا واجب تو نہیں، البتہ جائز ہے، بشرطیکہ وہ قیاس کے خلاف نہ ہو۔
مجهول راویوں کا دوسرا طبقہ وہ ہے جس کا تعلق قرون ثلاثہ کے بعد کے ادوار سے ہو۔ حنفی اصولیین ایسے راویوں کی روایت کو قبول نہیں کرتے۔ (۳۲)

احناف نے بعض مسائل میں ایسی روایات کو بھی قبول کیا ہے جن کی سند میں کوئی مجهول الاسم راوی موجود ہے۔ علامہ المنہجی اس ضمن میں لکھتے ہیں:

المسلم عند اصحابنا مقبول
الرواية ما لم يظهر فسقه فهذا
نوع من انواع الحديث قبلناه
واوجبنا العمل به وتركنا القياس
من اجله، وغيرنا لم يقبله وعمل
بالقياس مع وجوده وادعى انه متبع
للحديث دوننا، فالحله يحكم بيننا
وهو خير الحاكمين (۳۳)

”ہمارے اصحاب کے نزدیک مسلمان کا
جب تک فسق ثابت نہ ہو جائے، اس کی
روایت قابل قبول ہوتی ہے۔ یہ حدیث
کی اقسام میں سے ایک قسم ہے جسے ہم نے
قبول کیا اور اس پر عمل کو واجب سمجھا ہے اور اس
کی وجہ سے قیاس کو ترک کر دیا ہے، جبکہ
ہمارے علاوہ دوسروں نے اس کو قبول نہیں کیا
اور اس کے ہوتے ہوئے قیاس پر عمل کیا ہے
اور پھر بھی ان کا دعویٰ ہے کہ ہم نہیں، بلکہ وہ
حدیث کی پیروی کرنے والے ہیں۔ سو اللہ ہی
ہمارے اور ان کے درمیان فیصلہ کرے گا اور
وہ بہترین فیصلہ کرنے والا ہے۔“

(۳۲) دیکھیے: ”دراسات فی اصول الحديث علی منہج الحنفیة“، ۱۷-۲۰۰

(۳۳) ”اللباب فی الجمع بین السنة والكتاب“، ۱/۴۳-۴۵

۴۔ صحابی کے قول کو قیاس پر ترجیح

اس اصول کا مطلب یہ ہے کہ ایسے امور جن کا حکم قیاس و استنباط سے معلوم نہ ہو سکتا ہو، ان میں اگر کسی صحابی سے کوئی قول منقول ہو تو اسے مرفوع روایت کا درجہ دیتے ہوئے اس کے مقابلے میں قیاس کو ترک کر دیا جائے گا۔ سرخسی نے اس اصول کی وضاحت کرتے ہوئے احناف کی آرا میں متعدد نظائر کا حوالہ دیا ہے۔ لکھتے ہیں:

لا خلاف بین اصحابنا المتقدمین والمتأخرین ان قول الواحد من الصحابة حجة في ما لا مدخل للقياس في معرفة الحكم فيه وذلك نحو المقادير التي لا تعرف بالرأى، فانا اخذنا بقول علي رضي الله عنه في تقدير المهر بعشرة دراهم، واخذنا بقول انس في تقدير اقل الحيض بثلاثة ايام واكثره بعشرة ايام، وبقول عثمان بن ابي العاص في تقدير اكثر النفاس باربعين يوما، وبقول عائشة رضي الله عنها في ان الولد لا يبقى في البطن اكثر من سنتين، وهذا لان احدا لا يظن بهم المجازفة في القول ولا يجوز ان

”ہمارے متقدمین اور متأخرین اصحاب میں اس ضمن میں کوئی اختلاف نہیں کہ جن معاملات میں حکم کی معرفت میں قیاس کا دخل نہیں، ان میں صحابہ میں سے ایک فرد کا قول بھی حجت ہے۔ اس کی مثال وہ مقادیر ہیں جو رائے سے معلوم نہیں ہو سکتیں۔ چنانچہ ہم نے مہر کی مقدار دس درہم قرار دینے میں علی رضی اللہ عنہ کے قول کو اختیار کیا، حیض کی کم سے کم مدت تین دن اور زیادہ سے زیادہ دس دن مقرر کرنے میں انس رضی اللہ عنہ کے قول پر عمل کیا، نفاس کی انتہائی مدت چالیس دن ٹھہرانے میں عثمان بن ابی العاص کے قول کو بنیاد بنایا، اور ام المومنین عائشہ رضی اللہ عنہا کے اس قول کو اختیار کیا کہ بچہ ماں کے پیٹ میں دو سال سے زیادہ مدت تک نہیں رہ سکتا۔ اس کی وجہ یہ ہے کہ صحابہ کے متعلق کوئی شخص یہ گمان نہیں کر سکتا کہ انھوں نے اٹکل پچو طریقے سے بات کہی ہوگی۔ اسی

یحمل قولہم فی حکم الشرع علی الکذب فان طریق الدین من النصوص انما انتقل الینا بروایتہم، وفی حمل قولہم علی الکذب والباطل قول بفسقتہم وذلك یبطل روایتہم فلم یبق الا الراى او السماع ممن ینزل علیہ الوحی ولا مدخل للراى فی هذا الباب فتعین السماع وصار فتواه مطلقا کروایتہ عن رسول اللہ صلی اللہ علیہ وسلم، ولا شک انه لو ذکر سماعہ من رسول اللہ لکان ذلك حجة لاثبات الحکم به فکذلك اذا افتى به ولا طریق لفتواه الا السماع، ولهذا قلنا ان قول الواحد منهم فی ما لا یوافقہ القیاس یکون حجة فی العمل به کالنص یتروک القیاس به، حتی انا فی شراء ما باع باقل مما باع قبل نقد الثمن اخذنا بقول عائشة رضی اللہ عنہا فی قصة زید بن ارقم رضی اللہ عنہ

طرح شرعی حکم کے متعلق ان کے قول کو جھوٹ قرار دینا بھی ممکن نہیں، کیونکہ نصوص کی صورت میں دین ہمیں انہی کی روایت سے ملا ہے۔ اگر ان کے قول کو جھوٹ اور باطل قرار دیا جائے تو اس سے ان کو فاسق قرار دینا لازم آئے گا جس سے ان کی روایت کا اعتبار ختم ہو جائے گا۔ اس صورت میں (غیر قیاسی معاملات میں ان کے اقوال کو) یا تو ان کی اپنی رائے قرار دینا پڑے گا یا اس ہستی سے سماع پر مبنی تصور کرنا ہوگا جس پر وحی نازل ہوتی تھی۔ چونکہ ان معاملات میں رائے کا کوئی دخل نہیں، اس لیے ایسے اقوال کا مسموع ہونا ہی متعین ہے اور صحابی کا فتویٰ ہر لحاظ سے یوں ہی سمجھا جائے گا جیسے اس نے اسے نبی صلی اللہ علیہ وسلم سے روایت کیا ہے۔ اس میں کوئی شک نہیں کہ اگر صحابی نے رسول اللہ صلی اللہ علیہ وسلم سے اس بات کو سننے کا ذکر کیا ہوتا تو یہ اس کی بنیاد پر حکم کو ثابت کرنے میں حجت ہوتی، چنانچہ اگر سماع کے علاوہ اس کے فتوے کی کوئی بنیاد نہ ہو سکتی ہو تو صحابی کے فتوے کا حکم بھی یہی ہوگا۔ اسی لیے ہم نے کہا ہے کہ کسی ایک صحابی کا قول بھی اگر قیاس کے خلاف ہو تو وہ عمل کرنے کے لیے اسی طرح حجت ہوگا جیسے کسی نص کی وجہ سے قیاس کو

وترکنا القیاس لان القیاس لما
 کان مخالفا لقولها تعین جهة
 السماع فی فتواها وکذلك
 اخذنا بقول ابن عباس رضی الله
 عنهما فی النذر بذبح الولد انه
 یوجب ذبح شاة لانه قول یخالف
 القیاس فتتعیّن فیہ جهة السماع
 واخذنا بقول ابن مسعود رضی
 الله عنه فی تقدیر الجعل لراد
 الابق من مسیرة سفر باربعین
 درهما لانه قول بخلاف القیاس
 وهو اطلاق الفتوی منه فی ما لا
 یعرف بالقیاس فتتعیّن جهة
 السماع (۳۳)

ترک کر دیا جاتا ہے۔ یہی وجہ ہے کہ بالغ کے
 اپنی بیٹی ہوئی چیز کو، خریدار کی طرف سے قیمت
 ادا کیے جانے سے پہلے، اس سے کم قیمت پر
 دوبارہ خرید لینے کے مسئلے کے متعلق ہم عائشہ
 رضی اللہ عنہا کے فتوے کو اختیار کرتے ہیں جو
 انھوں نے زید بن ارقم رضی اللہ عنہ کے واقعے
 میں دیا اور قیاس کو چھوڑ دیتے ہیں، کیونکہ جب
 قیاس ام المؤمنین کے فتوے کے خلاف ہے تو
 اس سے یہ متعین ہو گیا کہ ان کا فتویٰ سماع پر مبنی
 ہے۔ اسی طرح اپنے بیٹے کو ذبح کرنے کی منیت
 ماننے کے متعلق ہم نے عبداللہ بن عباس رضی
 اللہ عنہما کے اس فتوے پر عمل کیا ہے کہ اس سے
 ایک بکری کو ذبح کرنا واجب ہو جاتا ہے، کیونکہ
 یہ قول قیاس کے خلاف ہے، اس لیے اس کا بھی
 سماع پر مبنی ہونا متعین ہے۔ اسی اصول پر جو شخص
 کسی کے بھاگے ہوئے غلام کو سفر کی مدت سے
 واپس لے آئے، اس کی اجرت چالیس درہم
 مقرر کرنے میں ہم عبداللہ بن مسعود رضی اللہ عنہ
 کے قول کو اختیار کرتے ہیں، کیونکہ یہ قول خلاف
 قیاس ہے، جبکہ انھوں نے ایک ایسا فتویٰ دیا ہے
 جو قیاس کے ذریعے سے معلوم نہیں ہو سکتا،
 اس لیے اس کا بھی سماع پر مبنی ہونا متعین ہے۔“

علامہ منہجی احناف کے نقطہ نظر کی وضاحت میں لکھتے ہیں:

فقد حکم من حکینا قوله من ”ہم نے جن صحابہ و تابعین کے آثار نقل
الصحابۃ والتابعین بنجاسة ماء کیے ہیں، انھوں نے یہ فیصلہ کیا ہے کہ (گندگی
الآبار وتطہیرھا بما روینا عنہم (گرنے سے) کنوؤں کا پانی ناپاک ہو جاتا
ولم ینقل عن غیرہم خلافہ، ہے اور اس کو پاک کرنے کی ضرورت ہے۔
فقلدناہم وترکنا القیاس من ان کے علاوہ دوسروں سے ان سے اختلاف
اجل ما روی عنہم، وھذہ کرنا منقول نہیں۔ چنانچہ ہم نے ان کی تقلید کی
المسألة اکبر شهادة لنا فی انا اور ان سے مروی اقوال کی بنا پر قیاس کو ترک
اقل الناس عملا بالقیاس (۳۵) کر دیا۔ اور یہ مسئلہ ہمارے حق میں اس بات
کی سب سے بڑی شہادت ہے کہ ہم لوگوں
میں سب سے کم قیاس کرنے والے ہیں۔“

۵۔ ضعیف حدیث کو قیاس پر ترجیح

سرخسی نے ائمہ احناف کے منہج میں روایات و آثار کو دینی جانے والی اہمیت کے جن چند پہلوؤں کی نشان دہی کی ہے، اس میں ایک مزید پہلو کا اضافہ کیا جاسکتا ہے اور وہ یہ کہ فقہائے احناف ایسی حدیث کو بھی جو سنداً ضعیف ہو، قیاس پر ترجیح دیتے ہیں۔ فقہائے احناف کا یہ مسلک خود حنفی علماء نے بھی بیان کیا ہے اور ان کے علاوہ دوسرے فقہی مسالک کے اہل علم اور خاص طور پر حنفی منہج فکر کے بعض ناقدین نے بھی بڑی وضاحت سے بیان کیا ہے۔ اس ضمن میں چند تصریحات کا نقل کرنا یہاں مناسب معلوم ہوتا ہے۔

ابن حزم لکھتے ہیں :

ان الحنفیین یقولون ان ضعیف ”احناف کہتے ہیں کہ ضعیف روایت بھی
الاثراولی من القیاس (۳۶) قیاس کے مقابلے میں قابل ترجیح ہے۔“

(۳۵) ”اللباب فی الجمع بین السنة والکتاب“، ۱/۹۴

دوسری جگہ لکھتے ہیں:

ان الحنفية مجمعون على ان
مذهب ابى حنيفة ان ضعيف
الحديث اولى عنده من القياس
والراى (۳۷)

”احناف کا اس پر اتفاق ہے کہ امام ابوحنیفہ
کا مذہب یہ ہے کہ ضعیف حدیث، قیاس اور
رائے کے مقابلے میں قابل ترجیح ہے۔“

علامہ منہجی بنیز سے وضو کے جواز کے ضمن میں عبداللہ بن مسعود رضی اللہ عنہ سے مروی مشہور
حدیث کے حوالے سے لکھتے ہیں:

فهذه المسألة قد استدل فيها
بهذا الحديث الذى قد اكثر
الناس الطعن فيه وترك القياس
من اجله فمن اتبع لحديث
رسول الله صلى الله عليه وسلم
من هذا الامام؟ (۳۸)

”اس مسئلے میں امام ابوحنیفہ نے اس حدیث
سے استدلال کیا اور اس کی وجہ سے قیاس کو
ترک کر دیا ہے جس پر لوگوں نے بکثرت
اعتراضات کیے ہیں۔ سو اس امام سے بڑھ کر
کون ہے جو رسول اللہ صلی اللہ علیہ وسلم کی
حدیث کی پیروی کرتا ہو؟“

ملا علی القاری نے لکھا ہے:

وسموا الحنفية اصحاب الراى
على ظن انهم ما يعملون
بالحديث بل ولا يعلمون الرواية
والتحديث لا فى القديم ولا فى
الحديث، مع ان مذهبهم القوى

”مخالفین حنفیہ کو اصحاب الرائے سے موسوم
کرتے ہیں اور یہ گمان رکھتے ہیں کہ وہ حدیث
پر عمل نہیں کرتے، بلکہ روایت اور نقل حدیث کا
ہی علم نہیں رکھتے، نہ پہلے دور میں اور نہ نئے
زمانے میں، حالانکہ احناف کا قوی مذہب یہ ہے

(۳۶) ”المحلى“، ۴۵/۱۲

(۳۷) ”ملخص ابطال القياس“، ص ۶۸

(۳۸) ”اللباب فى الجمع بين السنة والكتاب“، ۵۴/۱

تقديم الحديث الضعيف على کہ وہ ضعیف حدیث کو بحر دقیاس پر، جس میں
القياس المجرد الذي يحتمل کھوٹے پن کا احتمال ہے، مقدم قرار دیتے
التزييف (۳۹) ہیں۔“

امام ابن تیمیہ مخالفت حدیث کے اعتراض کے حوالے سے امام ابوحنیفہ کا دفاع کرتے ہوئے
لکھتے ہیں:

ومن ظن بابي حنيفة او غيره من ”جو لوگ یہ گمان کرتے ہیں کہ امام ابوحنیفہ یا
ائمة المسلمين انهم يتعمدون مسلمانوں کے ائمہ میں سے کسی دوسرا امام
مخالفة الحديث الصحيح لقياس جان بوجھ کر، قیاس کے مخالف ہونے یا کسی اور
او غيره فقد اخطا عليهم وتكلم وجہ سے صحیح حدیث کی مخالفت کرتا ہے تو وہ ان
اما بظن او بهوى، فهذا ابو حنيفة کی طرف غلط بات منسوب کرتے ہیں اور ان
يعمل بحديث التوضي بالنبيذ کی اس بات کی بنیاد محض گمان یا تعصب پر
فى السفر مخالفة للقياس ہے۔ دیکھو، امام ابوحنیفہ سفر میں نبیذ کے ساتھ
وبحديث الفقهية مع مخالفته وضو کرنے کی حدیث پر نیز فقہیہ والی حدیث
للقياس لاعتقاد صحتها وان كان عمل کرتے ہیں باوجودیکہ یہ دونوں حدیثیں
ائمة الحديث لم يصححوهما (۴۰) قیاس کے خلاف ہیں، کیونکہ ابوحنیفہ انھیں صحیح
سمجھتے ہیں، اگرچہ ائمہ حدیث ان دونوں
روایتوں کو صحیح تسلیم نہیں کرتے۔“

امام ابن القیم رحمہ اللہ نے اس ضمن میں احناف کے نقطہ نظر کی وضاحت میں بہت سی مثالیں
بھی نقل کی ہیں۔ چنانچہ لکھتے ہیں:

واصحاب ابى حنيفة رحمه الله امام ابوحنیفہ رحمہ اللہ کے اصحاب اس پر متفق

(۳۹) ”مرقاۃ المفاتیح شرح مشکاة المصابیح“، ۴۱/۱

(۴۰) ”مجموع الفتاویٰ“، ۳۰/۲۰، ۳۰۴، ۳۰۵

مجمعون علی ان مذهب ابی حنیفہ ان ضعیف الحدیث عندہ
اولی من القیاس والرأی وعلی ذلک بنی مذهبہ کما قدم
حدیث القہقہہ مع ضعفہ علی القیاس والرأی، وقدم حدیث
الوضوء بنیذ التمر فی السفر مع ضعفہ علی الرأی والقیاس،
ومنع قطع السارق بسرقة اقل من عشرة دراهم والحدیث فیہ
ضعیف، وجعل اکثر الحیض عشرة ايام والحدیث فیہ
ضعیف، وشرط فی اقامة الجمعة المصر والحدیث فیہ كذلك،
وترک القیاس المحض فی مسائل الآبار لآثار فیہا غیر
مرفوعة، فتقدیم الحدیث الضعیف واثار الصحابة علی
القیاس والرأی قوله^(۴۱) ”مذهب ہے۔“

ہیں کہ ابوحنیفہ کا مذہب یہ ہے کہ ضعیف حدیث قیاس اور رائے پر مقدم ہے اور انھوں نے اسی پر اپنے مذہب کی بنیاد رکھی ہے۔ چنانچہ انھوں نے قبۃ لگانے (سے وضو کے ٹوٹ جانے) کی حدیث کو ضعیف ہونے کے باوجود قیاس اور رائے پر ترجیح دی ہے، سفر میں نبیذ کے ساتھ وضو کی حدیث کے ضعف کے باوجود اسے رائے اور قیاس پر مقدم رکھا ہے، چور کا ہاتھ دس درہم سے کم میں کاٹنے کو جائز نہیں کہا حالانکہ اس بارے میں وارد حدیث کمزور ہے، حیض کی زیادہ سے زیادہ مدت دس دن کو قرار دیا ہے جبکہ اس سے متعلق حدیث ضعیف ہے اور جمعہ کی نماز کے لیے مصر کو شرط قرار دیا ہے حالانکہ اس کے متعلق حدیث کی صورت حال بھی یہی ہے۔ اسی طرح انھوں نے کنویں (کو پاک کرنے) کے مسائل میں غیر مرفوع آثار کو ترجیح دی ہے۔ گویا ضعیف حدیث اور صحابہ کے آثار کو قیاس اور رائے پر ترجیح دینا ان کا مذہب ہے۔“

محدث ابن الجوزی نے اگرچہ امام ابوحنیفہ کے اس طرز عمل کا ذکر طفر کے انداز میں کیا ہے، لیکن یہ بات انھوں نے بھی تسلیم کی ہے۔ چنانچہ لکھتے ہیں:

(۴۱) ”اعلام الموقعین“، ۱/۷۷

والعجب منه اذا راى حديثا لا ”تعب ہے کہ جب ابو حنیفہ کوئی ایسی اصل لہ ہجر القیاس و مال الیہ حدیث دیکھتے ہیں جس کی کوئی اصل نہ ہو تو کحدیث نقض الوضوء قیاس کو ترک کر کے اس حدیث کو اختیار کر لیتے بالضحک فانہ شیء لا یثبت ہیں، جیسے فقہے سے وضو ٹوٹنے کی حدیث جو وقد ترك القیاس لاجله (۱/۴۲) ثابت نہیں، لیکن ابو حنیفہ نے اس کی وجہ سے قیاس کو ترک کر دیا ہے۔“

مولانا محمد ابراہیم میرسیالکوٹی، امام ابو حنیفہ کے منہج کو واضح کرتے ہوئے لکھتے ہیں: ”یہ معلوم کل ہے کہ آپ مرسل روایت کو امام مالک کی طرح مطلقاً حجت مانتے ہیں اور یہ بھی معلوم ہے کہ آپ قیاس کے مقابلہ میں ضعیف حدیث کو مقدم جانتے ہیں کہ ضعیف کا ضعف عارضی ہے، اس میں احتمال صحت کا ہو سکتا ہے، لہذا اس کے مقابلہ میں قیاس کی ضرورت نہیں۔ بھلا وہ شخص جو صحابی کے قول کے سامنے بھی قیاس نہ کرتا ہو، وہ صحیح حدیث کو عمداً کس طرح ترک کر سکتا ہے؟“ (۲/۴۲)

مذکورہ بحث کا حاصل یہ ہے کہ حدیث و سنت کی اہمیت اور مقام مرتبہ اور رائے و قیاس کے مقابلے میں اس کے مقدم ہونے کے ضمن میں نہ صرف یہ کہ ائمہ احناف سے واضح، صریح اور غیر مبہم تصریحات منقول ہیں، بلکہ ان کے اصول اجتہاد میں بھی اس بنیادی رجحان کی جھلک بے حد نمایاں طور پر دیکھی جاسکتی ہے۔ اس خیال یا تاثر کی کوئی تائید ائمہ احناف کے اپنے موقف اور منہج اجتہاد سے نہیں ہوتی کہ وہ قابل اطمینان روایات کے مقابلے میں رائے اور قیاس کو زیادہ اہمیت دیتے ہیں یا یہ کہ ان کے ہاں روایات کو نظر انداز کرنے کا رجحان پایا جاتا ہے۔ ائمہ احناف کے منہج اجتہاد اور ان کے علمی مآخذ میں احادیث و آثار کو بنیادی اہمیت حاصل ہے اور اس ضمن میں احناف اور ائمہ حدیث کے نقطہ نظر میں اصولی طور پر کوئی فرق نہیں۔

(۱/۴۲) ”المنتظم فی تاریخ الامم والملوک“، ۸/۱۴۳

(۲/۴۲) ”تاریخ اہل حدیث“، ص ۳۱۲

حنفی مستدلات میں روایات و آثار کی مرکزیت

احادیث و آثار کی اہمیت کے حوالے سے ائمہ احناف کا رجحان اور طرز فکر معلوم کرنے کا ایک اہم ذریعہ یہ ہے کہ انھوں نے جن فقہی مباحث پر گفتگو کی ہے، ان کا جائزہ لیا جائے اور یہ دیکھا جائے کہ ان مباحث پر کلام کرتے ہوئے ان کے ہاں استدلال کا انداز اور مستدلات کی نوعیت کیا ہے اور ان سے احادیث و آثار کے حوالے سے ان کا زاویہ نظر کیا سامنے آتا ہے۔ خوش قسمتی سے امام ابوحنیفہ کے تلامذہ میں سے امام ابو یوسف اور امام محمد کے قلم سے نکلنے والی متعدد اہم تصانیف تاریخی استناد کے ساتھ ہمیں دستیاب ہیں جو زیر بحث زاویے سے ائمہ احناف کے رجحان فکر کا مطالعہ کرنے کے لیے بھرپور مواد فراہم کرتی ہیں۔ اس ضمن میں درج ذیل تصانیف خاص طور پر اہمیت کی حامل ہیں:

۱۔ الآثار لابن یوسف

۲۔ کتاب الخراج

۳۔ الرد علی سیر الاوزاعی

۴۔ الآثار لمحمد

۵۔ الموطا لمحمد

۶۔ المبسوط

ذیل میں ان تصانیف میں اختیار کیے جانے والے منہج استدلال کا ایک مختصر تعارف پیش کیا جائے گا۔

امام ابو یوسف نے ’الآثار‘ کے نام سے اپنے استاذ امام ابو حنیفہ کی مرویات کو جمع کیا ہے۔ اس میں مرفوع و مقطوع اور مسند و مرسل، ہر طرح کی روایات شامل ہیں۔ امام ابو حنیفہ کی مرویات پر مشتمل مجموعوں میں اس مجموعے کو بنیادی اہمیت حاصل ہے۔ الاستاذ محمد ابو زہرہ علمی پہلو سے اس کتاب کی قدروقیمت پر روشنی ڈالتے ہوئے لکھتے ہیں:

ثانیہا انہ یبین لنا کیف کان
ابو حنیفۃ یاخذ بفتاوی الصحابۃ
وکیف کان یاخذ بالمرسل من
الحدیث ولا یشرط الرفع،
وبعبارة عامة یرینا ما یشرطه

دوسری یہ کہ یہ کتاب ہمیں بتاتی ہے کہ امام
ابوحنیفہ کیسے صحابہ کے فتاویٰ کو اختیار کرتے تھے
اور کیسے روایت کے مرفوع ہونے کی شرط لگائے
بغیر مرسل احادیث کو بھی قبول کر لیتے تھے۔ وسیع
تر مفہوم میں یہ کہا جاسکتا ہے کہ یہ کتاب ہمیں

ابو حنیفہ فی الروایات المعتمدة، یہ دکھاتی ہے کہ اپنی اختیار کردہ روایات کے
ثالثھا ان فی الكتاب جمعا حوالے سے امام ابو حنیفہ کی شرائط کیا تھیں۔
لطائف اختارھا من فتاوی تیسری یہ کہ اس کتاب میں فقہائے کوفہ میں
التابعین من فقهاء الكوفة خاصة سے خاص طور پر اور فقہائے عراق میں سے
وفقهاء العراق عامة (۴۳) عموماً، تابعین کے فتاویٰ کا ایک مجموعہ موجود
ہے جس کا انھوں نے انتخاب کیا ہے۔“

کتاب الخراج:

کتاب الخراج امام ابو یوسف نے عباسی خلیفہ ہارون الرشید کی فرمائش پر تصنیف کی اور اس کا
موضوع اسلامی ریاست کے محصولات اور دیگر مالیاتی معاملات سے متعلق شرعی و فقہی احکام کی
وضاحت ہے۔ امام صاحب نے موضوع کے دائرے میں آنے والے جملہ مسائل و امور پر تفصیلی
کلام کیا ہے اور ہر مسئلے سے متعلق مناسب قانون سازی کے ضمن میں خلیفہ کی راہ نمائی کی ہے۔
امام صاحب کی یہ تصنیف سرتاسر احادیث و آثار پر مبنی ہے اور ہر باب اور ہر مسئلے کے ضمن میں
ان کا یہ منہج واضح طور پر دکھائی دیتا ہے کہ وہ سب سے پہلے متعلقہ روایات اور احادیث نقل کرتے
ہیں اور پھر ان کی تشریح و تفصیل کے حوالے سے قیاسی مباحث کا ذکر کرتے ہیں۔

الاستاذ ابو زہرہ نے اس کتاب میں امام ابو یوسف کے منہج کو واضح کرتے ہوئے لکھا ہے:
يعتمد فيه على القرآن والمأثور ”مصنف نے اس کتاب کا مدار قرآن مجید،
عن النبي صلى الله عليه وسلم نبی صلی اللہ علیہ وسلم سے منقول روایات اور صحابہ
وفتاوی الصحابة، يروی کے فتاویٰ پر رکھا ہے۔ وہ احادیث نقل کر کے ان
الاحاديث ويستنبط عللها سے (فقہی احکام کی) علتیں مستنبط کرتے ہیں
ويذكر اعمال الصحابة ويستخرج اور صحابہ کے فیصلوں کا ذکر کر کے ان کے اقوال
من اقوالهم مناطها (۴۴) سے ان احکام کا مناط اخذ کرتے ہیں۔“

(۴۳) ”ابو حنیفہ: حیاتہ و عصرہ، آراؤہ و فقہہ“، ص ۲۰۰

الدكتور بشرى الشقورى نے امام ابو یوسف کے منہج پر روشنی ڈالتے ہوئے لکھا ہے:

تعتبر السنة النبوية المصدر الواسع الذى اعتمد عليه الامام ابو يوسف واهتم به اهتماما كبيرا فهما لمعانيها واستكشفا لغوامضها واستنباطا للاحكام الواردة فيها فقد كان حريصا على ذكر اسانيد الروايات التى اوردها فى كتابه مستشعرا اهمية الاسناد وقيمته وذلك لما فى ذكر الاسناد من فوائد تبرز اساسا اثناء الحكم على الرواية بالصحة او الضعف

”سنت نبویہ وہ وسیع ماخذ ہے جس پر امام ابو یوسف نے انحصار کیا ہے اور اس کے معانی کو سمجھنے، اس کے غوامض کو دریافت کرنے اور اس میں وارد احکام کا استنباط کرنے کے حوالے سے انھوں نے سنت کے ساتھ خاص اعتنا کیا ہے۔ ابو یوسف اسناد کی اہمیت اور مقام کو محسوس کرتے ہوئے اپنی کتاب میں نقل کردہ روایات کی اسانید درج کرنے کا خصوصی اہتمام کرتے ہیں، کیونکہ سند کا ذکر کرنے میں بہت سے فوائد ہیں جو روایت پر صحت یا ضعف کا حکم لگانے میں بنیاد کے طور پر نمایاں ہوتے ہیں۔

اسی طرح امام صاحب نے فقہی احکام کی معرفت اور احادیث کے معانی کو سمجھنے میں صحابہ کے مذاہب سے بھی مدد لی ہے۔ ان کی کتاب الخراج ایک ایسا صحیفہ ہے جس میں صحابہ کے بہت سے اقوال اور فتاویٰ اور ان کے علاوہ تابعین کے اقوال بھی جمع ہیں۔ یوں امام صاحب نے صحابہ کے کثیر اقوال سے استفادہ کیا ہے اور احادیث کو سمجھنے اور ان میں وارد احکام کی تائید و تقویت کے لیے ان سے

(۴۴) ”ابو حنیفہ: حیاتہ وعصرہ، آراؤہ وفقہہ“، ص ۱۷۲

الصحابۃ (رضی اللہ عنہم) مدد لی ہے، کیونکہ صحابہ کے اقوال دلیل اور
واستعان بہا فی فہم الاحادیث حجت ہیں۔“
وتقویۃ الاحکام الواردة فیہا لما
فی اقوالہم من دلیل وحجۃ (۴۵)

الرہلی سیرالاوزاعی:

اس کتاب کا موضوع جہاد و سیر سے متعلق فقہی مسائل کے ضمن میں امام اوزاعی اور فقہائے
عراق کی آرا کا باہمی تقابل اور ان میں ترجیح قائم کرنا ہے۔ امام ابو یوسف نے اس کتاب میں
متعلقہ مسائل کو موضوع بحث بنایا ہے اور فریقین کے موقف، متدلات اور طرز استدلال کا ذکر کر
کے علمی انداز میں اپنی ترجیح کو واضح کیا ہے۔

کتاب کا عنوان بتاتا ہے کہ امام صاحب جہاد و سیر کے باب میں امام اوزاعی کی بعض آراء سے
اختلاف رکھتے ہیں اور اس کتاب میں ان پر تنقید کرتے ہوئے اپنے موقف کی قوت کو واضح کرنا
چاہتے ہیں۔ کتاب کے مطالعہ سے واضح ہوتا ہے کہ بحث و مناقشہ کی تمام تر بنیاد متعلقہ مسئلے کے
ضمن میں منقول احادیث و آثار ہی پر ہے اور یہ بات گویا بحث کے بنیادی نکات کے طور پر تسلیم شدہ
ہے کہ کسی بھی نقطہ نظر کی صحت یا عدم صحت کی تعیین کے لیے معیار کی حیثیت نبی صلی اللہ علیہ وسلم اور
صحابہ سے منقول روایات و آثار ہی کو حاصل ہے۔

الدکتور بشری الشقوری نے اس کتاب کے مباحث کے اصولی پس منظر کو واضح کرتے ہوئے
لکھا ہے:

لم یکن الاحتجاج بالسنة ”ما سبق میں سنت سے استدلال محل نزاع
موضع نقاش فی ما سبق غیر ان نہیں تھا، لیکن زمانی فاصلے اور حدیث کو روایت
بعد العهد و کثرة من تصدروا کرنے والوں کی کثرت اور جھوٹی احادیث

(۴۵) ”معالم الفکر الاصولی قبل الامام الشافعی“

(http://www.feqhweb.com/vb/t2136.html) ۱۲ جنوری ۲۰۱۳ء

لروایتھا وشیوع الاحادیث کے شیوع کی وجہ سے بے حد اضطراب اور ذہنی
المکذوبۃ اوجد کثیرا من البلبلة انتشار پیدا ہو گیا جس کے نتیجے میں حدیث کی
والتشویش الامر الذی ادى الى بعض انواع مثلأ حدیث مرسل یا خبر واحد سے
الاختلاف فی الاحتجاج ببعض استدلال کے ضمن میں یا ان شرائط کے حوالے
انواع الحدیث کالاحادیث سے جن کا پایا جانا حدیث کے حجت ہونے کے
المرسلة وخبر الواحد او فی لیے ضروری ہے، اختلاف پیدا ہو گیا۔ چنانچہ
بعض الشروط التی ینبغی توفرها یہی چیز مناقشہ اور مکالمہ کا موضوع تھی۔“
فی الحدیث لکی یکون حجة
فکان هذا مجال نقاش وحوار (۴۶)

آثار الشیانی:

امام محمد نے اس کتاب میں فقہی مسائل سے متعلق ان روایات و آثار کو جمع کیا ہے جو انھیں
اپنے کو فی اساتذہ اور فقہاء و مشائخ کے واسطے سے پہنچی ہیں۔ یہ کتاب ایک ہزار کے قریب روایات
کا مجموعہ ہے جن میں مرفوع احادیث کے علاوہ ایک بڑی تعداد صحابہ کے فتاویٰ اور تابعین کے
اقوال کی ہے۔ کتاب کم و بیش تمام فقہی ابواب کا احاطہ کرتی ہے اور ہر باب کے اہم اور بنیادی
مسائل پر مستقل عنوانات قائم کر کے ان کے تحت متعلقہ روایات نقل کی گئی ہیں۔ ہر مسئلے کے ضمن
میں امام صاحب نے اپنے استاذ امام ابو حنیفہ کا موقف بھی بیان کیا ہے اور اسی ضمن میں اپنی تائید یا
اختلاف کا بھی ذکر کیا ہے۔

زیر بحث سوال کے تناظر میں دیکھا جائے تو امام محمد کی یہ تصنیف نہایت واضح طور پر اس بات کو
ثابت کرتی ہے کہ احناف کے فقہی مسلک کی بنیاد اصلاً رائے اور قیاس پر نہیں جو روایات و آثار
کے منقول ذخیرے سے بالکل کٹا ہوا اور لا تعلق ہو، بلکہ انھوں نے بنیادی طور پر منقول روایات
واقوال اور فتاویٰ ہی میں ترجیح و انتخاب کا طریقہ اختیار کیا ہے اور تمام بنیادی اور اہم مسائل میں ان

(۴۶) ”معالم الفکر الاصولی قبل الامام الشافعی“، حوالہ مذکورہ

کے نقطہ نظر کی تائید میں مرفوع احادیث یا صحابہ اور اکابر تابعین کے اقوال اور فتاویٰ موجود ہیں۔
الاستاذ ابو زہرہ لکھتے ہیں:

قد جمع فیہ الاحادیث والآثار ”امام محمد نے اس میں ان احادیث اور آثار
التی کانت عند اهل العراق کو جمع کیا ہے جو اہل عراق کے ہاں موجود تھیں
ورواها ابو حنیفۃ رضی اللہ عنہ، اور جنہیں امام ابو حنیفہ نے روایت کیا ہے۔ اس
وهو يتلاقى في كثير من مروياته کتاب کی بہت سی مرویات ابو یوسف کی
مع كتاب الآثار لابی يوسف کتاب الآثار کے مطابق ہیں اور یہ دونوں
وكلاهما يعد مسندا لابی حنیفۃ، کتابیں امام ابو حنیفہ کی مسند شمار ہوتی ہیں۔ ان
ولهما قيمة من حيث دلالتهما دونوں کتابوں کی اس لحاظ سے بڑی اہمیت
على مقدار اطلاع ابی حنیفۃ علی ہے کہ یہ احادیث اور آثار صحابہ و تابعین سے
الاحادیث وآثار الصحابة والتابعین امام ابو حنیفہ کی واقفیت پر دلالت کرتی ہیں اور
ومقدار اعتماده فی الاستدلال علی بتاتی ہیں کہ وہ استدلال میں آثار و احادیث پر
الاثار والحديث وما يشترطه فی کس قدر انحصار کرتے تھے اور روایت میں ان
الرواية ومن حيث دلالتهما علی کی شرائط کیا تھیں۔ یہ دونوں کتابیں حنفی فقہ کی
عماد المذهب الحنفی، اذ فیہما علمی بنیاد کو بھی واضح کرتی ہیں، کیونکہ ان میں
مجموع الاقضية والفتاوی التي وہ فیصلے اور فتوے جمع کیے گئے ہیں جن میں امام
اخذ فیہا بالنص واستنبط العلل ابو حنیفہ نے نصوص کو اختیار کیا اور ان میں سے
من ثنائها ثم قاس علیہا وفرع (احکام کی) علتیں مستنبط کیں اور پھر ان پر
الفروع واصل الاصول ووضع قیاس کرتے ہوئے فروع بھی مرتب کیں،
القواعد^(۴۷) اصول بھی وضع کیے اور قواعد بھی مقرر کیے۔“

الدکتور محمد الدسوقی نے اس کتاب کے منہج کو ان الفاظ میں واضح کیا ہے:

(۴۷) ”ابو حنیفۃ: حیاتہ وعصرہ، آراؤہ وفقہہ“ ص ۲۱۶

و جمع الامام محمد السنن والاحبار الماثورة التي كانت لدى اهل العراق في كتابه الاثار وقد رواه عن ابی حنیفة ومنهج محمد فی هذا الكتاب يقوم علی ایراد السنن والاحبار وآراء الصحابة والتابعین وبخاصة ابراهیم النخعی طوعا للتبویب الفقھی والاحادیث فی الآثار منها المسند والمرسل والمرفوع والموقوف والمقطوع، ولا یکتفی محمد بذکر هذه الاحادیث والاحبار دون ان ینبه علی الراى الذی یاخذ به او یخالفه ولکتاب الآثار قيمة علمية من حیث دلالتہ علی مقدار اطلاع ابی حنیفة علی الاحادیث و آثار الصحابة والتابعین، وایضا علی کثرة الشیوخ الذین روى عنهم هذا الامام الجلیل کتاب الآثار بالنسبة لابی حنیفة وثيقة

”امام محمد نے اہل عراق کے ہاں موجود سنن اور اخبار ماثورہ کو اپنی کتاب الآثار میں جمع کیا ہے اور اسے امام ابوحنیفہؒ سے روایت کیا ہے۔ اس کتاب میں امام محمد کا منہج سنن، اخبار اور آراء صحابہ و تابعین، بالخصوص ابراہیم نخعی کی آرا کو فقہی ابواب کے مطابق بیان کرنے پر قائم ہے۔ کتاب الآثار میں بیان کردہ احادیث میں سے کچھ مسند ہیں، کچھ مرسل، کچھ موقوف اور کچھ مقطوع۔ امام محمد ان احادیث و اخبار کو صرف بیان کر دینے پر اکتفا نہیں کرتے، بلکہ جو رائے اختیار کرتے ہیں یا جس کی مخالفت کرتے ہیں، اس سے بھی آگاہ کرتے ہیں۔ کتاب الآثار کی اس لحاظ سے بڑی قدر و قیمت ہے کہ اس کتاب سے احادیث اور آثار صحابہ و تابعین سے امام ابوحنیفہ کی آگاہی کے بارے میں معلوم ہوتا ہے۔ نیز اس سے امام ابوحنیفہ کے ان کثیر شیوخ کا پتہ چلتا ہے جن سے اس جلیل القدر امام نے روایت کی ہے۔ امام ابوحنیفہ کے حوالے سے کتاب الآثار ایک علمی دستاویز ہے جو احادیث و آثار کے بارے میں ان کی وسیع معرفت کی آئینہ دار ہے۔“

علمیۃ توكد معرفته الواسعة
بالاحادیث والاخبار (۴۸)

الموطا للشیبانی:

الموطا بنیادی طور ان روایات پر مبنی ہے جو امام محمد نے اپنے استاذ امام مالک سے روایت کی ہیں۔ امام صاحب نے ان مرویات کے علاوہ کچھ مزید روایات بھی اس میں درج کی ہیں جن کی تعداد مولانا عبدالحی لکھنوی کے بیان کے مطابق ۱۷۵ ہے، جبکہ الدكتور محمد الدسوقی نے اس سے اختلاف کیا ہے اور کہا ہے کہ ایسی روایات کی تعداد ۱۰۰۰ ہے۔^(۴۹) مزید برآں امام صاحب نے اس کتاب میں امام مالک کی مرویات درج کرنے پر اکتفا نہیں کی، بلکہ اپنی تعلیقات اور ترجیح و تخریج کے ذریعے سے اس میں فقہی آراء کے تقابلی مطالعہ کا رنگ پیدا کرنے کی بھی کوشش کی ہے۔ بدیہی طور پر ان کا رجحان عمومی طور پر فقہی مسائل میں اہل عراق کی آرا کو ترجیح دینے کی طرف ہے جن کو وہ دلائل کی رو سے رائج سمجھتے ہیں۔ یوں احناف کے منہج استدلال میں احادیث و آثار کی مرکزیت کے پہلو سے ’الموطا‘ غیر معمولی قدر و قیمت کی حامل ہے اور اس حوالے سے ائمہ احناف کے طرز فکر اور رجحان کے نمایاں پہلوؤں پر روشنی ڈالتی ہے۔

الموطا کے منہج تصنیف پر روشنی ڈالتے ہوئے الدكتور محمد الدسوقی لکھتے ہیں:

(۴۸) ”الامام محمد بن الحسن الشیبانی واثره فی الفقه الاسلامی“، ص ۱۶۶، ۱۶۷

(۴۹) عبدالحی لکھنوی، مقدمہ ”موطا الامام مالک“، ۱۴۱/۱

اس پہلو سے اہل علم کے مابین اختلاف رائے پایا جاتا ہے کہ آیا ’الموطا‘ کو امام مالک کی موطا کی ایک روایت قرار دینا چاہیے یا امام محمد کی ایک مستقل بالذات تصنیف کا درجہ دینا چاہیے۔ عمومی طور پر اہل علم نے اسے امام مالک کی موطا ہی کی ایک روایت شمار کیا ہے، تاہم بعض اہل علم متعدد قرائن و شواہد کی بنا پر یہ نقطہ نظر رکھتے ہیں کہ امام محمد کی یہ کتاب درحقیقت امام مالک کی موطا کے مقابلے میں ایک متوازی تالیف کا درجہ رکھتی ہے جس میں امام مالک کی فقہی آراء کے برعکس اہل کوفہ کی آرا کو ترجیح دینا پیش نظر ہے۔ (دیکھیے:

نذیر محمدان، ”الموطات للامام مالک“، ص ۹۵-۹۹)

محمد لم یرو ما سمع من مالک ”امام محمد نے صرف امام مالک سے روایت
فحسب، فقد اضاف الی ما کردہ احادیث کو بیان کرنے پر ہی اکتفا نہیں
سمعه روايات اخرى غير روايات کی، بلکہ روایات مالک کے ساتھ دیگر
مالک وخصوصا روایات بعض روایات، بالخصوص علمائے حجاز و عراق سے
علماء الحجاز واهل العراق، سماعت کردہ روایات کا بھی اس میں اضافہ کر
و کثیرا ما یعلق برایہ مخالفًا او دیا ہے۔ بیشتر اوقات وہ زیر بحث مسئلے پر امام
موافقا لمالک او غیرہ معبرا عن مالک کی رائے کے حق میں یا اس کے خلاف
ذلك بقوله: وبه ناخذ، وعليه ان الفاظ سے اپنا تبصرہ بھی درج کرتے ہیں
عمل الامة، وهو الصحيح، وهو کہ ”ہم اسی کو اختیار کرتے ہیں، اسی پر امت کا
الظاهر وتعليقات محمد عمل ہے، یہی صحیح ہے، یہی ظاہر ہے۔“
تمتاز بالدقة والایجاز کما تنای امام محمد کے تبصروں میں دقت نظر اور اختصار کے
عن العصبية ولهذا كان لا ساتھ ساتھ بے تعصبی نمایاں ہوتی ہے یہی وجہ
یوافق ابا حنيفة في بعض آرائه ہے کہ وہ اپنی بعض آرا میں امام ابوحنیفہ سے
ویاخذ برای مالک او غیرہ من اختلاف کرتے ہوئے امام مالک یا دیگر
فقهاء المدينة (۵۰) فقہائے مدینہ کی رائے اختیار کر لیتے ہیں۔“

کتاب الاصل للشیبانی

امام محمد کی یہ کتاب ”المبسوط“ کے نام سے بھی معروف ہے اور ان کی جملہ تصانیف میں سب
سے زیادہ مفصل اور مبسوط تصنیف ہے۔ امام محمد نے اس تصنیف میں فقہی مسائل سے متعلق امام
ابوحنیفہ کے ساتھ اپنے مذاکروں کی روداد نقل کی ہے اور زیر بحث مسئلے سے متعلق ائمہ احناف کے
باہمی اختلافات اور ان کے دلائل کا بھی ذکر کیا ہے۔

کتاب کا اصل موضوع احادیث و آثار کی روایت نہیں، بلکہ قیاسی و استنباطی مسائل سے متعلق

(۵۰) ”الامام محمد بن الحسن الشیبانی واثره فی الفقه الاسلامی“، ص ۱۷۱

امام ابو حنیفہ کے فتوؤں کی علمی تفہیم ہے۔ اس کے باوجود کتاب میں مرفوع احادیث، صحابہ کے فتاویٰ اور تابعین کے آثار کا ایک بڑا ذخیرہ منقول ہے جن کی تعداد بعض تحقیقات کے مطابق سولہ سو (۱۶۰۰) سے متجاوز ہے۔ (۵۱)

الحجة على اهل المدينة:

امام محمد کی یہ تصنیف امام ابو یوسف کی 'الرد علی سیر الاوزاعی' کی طرز کی ہے اور اس میں وسیع تر دائرے میں فقہی مسائل و مباحث سے متعلق فقہائے عراق اور فقہائے حجاز کی آرا کا موازنہ کیا گیا اور اس ضمن میں اہل مدینہ کے موقف اور استدلال کی کمزوری کو واضح کرنے کی کوشش کی گئی ہے۔ استدلال و استنباط میں روایات کی مرکزیت اور اہمیت کے مسلم ہونے کا جو نکتہ ائمہ احناف کی باقی تصانیف سے واضح طور پر سامنے آتا ہے، 'الحجة علی اهل المدينة' میں بھی اسی قوت کے ساتھ دکھائی دیتا ہے، بلکہ اہل مدینہ کے موقف پر تنقید کرتے ہوئے امام محمد نے بے شمار مقامات پر بنیادی نکتہ ہی یہ اٹھایا ہے کہ اہل مدینہ ایک مسئلے میں احادیث اور صحابہ کے آثار و اقوال خود نقل کرنے کے باوجود ان سے متعارض رائے اختیار کر لیتے اور متعلقہ روایات کو نظر انداز کر دیتے ہیں۔

الدكتور محمد السوقي لکھتے ہیں:

ويقوم منهج هذا الكتاب على	”اس کتاب کا منہج یہ ہے کہ ہر باب کے آغاز
ذكر رأي ابي حنيفة في صدر	میں امام ابو حنیفہ کی رائے بیان کی جاتی ہے۔
كل باب، يليه رأي اهل المدينة	اس کے بعد اہل مدینہ کی رائے اور ان کے
وادلته، ثم يناقش محمد هؤلاء ان	دلائل کا بیان ہوتا ہے۔ پھر اگر ان کی رائے
كان رايهم لدية يحتاج الى	مناقشة ومكالمة کی متقاضی ہو تو امام محمد ان کا تجزیہ
مناقشة، وهو في حوار العلمی	بھی کرتے ہیں۔ وہ اپنے علمی مکالمے کی بنیاد
يعتمد على العقل والنقل، يسوق	عقل و نقل پر رکھتے ہیں اور منطقی دلائل پیش

(۵۱) کتاب سے متعلق تاریخی معلومات کے لیے الدكتور السوقي کی کتاب کے علاوہ دیکھیے: کتاب الاصل للشيباني پر مقدمة التحقيق از الدكتور محمد بونوكالين۔

الحجة المنطقية ويورد بعدها الآثار والاخبار التي تدعمها ومع قيام هذه المناقشة على العقل والنقل فانها كانت تتسم احيانا بشيء من الحدة، يبدو ذلك في اتهام اهل المدينة بعدم التدقيق مثل قوله في الرد عليهم في ذهابهم بوجوب مسح الخفين ظاهرهما واسفلهما: ”وكيف قال هذا اهل المدينة فما نعلم احدا يبصر شيئا يتكلم بهذا“، ولا جدال في ان العبارة الاخيرة تحمل مسحة من العنف في المناقشة، كذلك تبدو هذه الحدة في اتهامهم بالتناقض في آرائهم لانهم يجهلون الآثار او يعرفونها ولا يعملون بها، وايضا يجهلون آراء فقهاءهم التي كان محمد يستدل بها في بعض الاحيان (۵۲)

الآثار والاخبار التي تدعمها
ومع قيام هذه المناقشة على
العقل والنقل فانها كانت تتسم
احيانا بشيء من الحدة، يبدو
ذلك في اتهام اهل المدينة بعدم
التدقيق مثل قوله في الرد
عليهم في ذهابهم بوجوب مسح
الخفين ظاهرهما واسفلهما:
”وكيف قال هذا اهل المدينة فما
نعلم احدا يبصر شيئا يتكلم
بهذا“، ولا جدال في ان العبارة
الاخيرة تحمل مسحة من العنف
في المناقشة، كذلك تبدو هذه
الحدة في اتهامهم بالتناقض في
آرائهم لانهم يجهلون الآثار او
يعرفونها ولا يعملون بها، وايضا
يجهلون آراء فقهاءهم التي كان
محمد يستدل بها في بعض
الاحيان (۵۲)

الآثار والاخبار التي تدعمها
ومع قيام هذه المناقشة على
العقل والنقل فانها كانت تتسم
احيانا بشيء من الحدة، يبدو
ذلك في اتهام اهل المدينة بعدم
التدقيق مثل قوله في الرد
عليهم في ذهابهم بوجوب مسح
الخفين ظاهرهما واسفلهما:
”وكيف قال هذا اهل المدينة فما
نعلم احدا يبصر شيئا يتكلم
بهذا“، ولا جدال في ان العبارة
الاخيرة تحمل مسحة من العنف
في المناقشة، كذلك تبدو هذه
الحدة في اتهامهم بالتناقض في
آرائهم لانهم يجهلون الآثار او
يعرفونها ولا يعملون بها، وايضا
يجهلون آراء فقهاءهم التي كان
محمد يستدل بها في بعض
الاحيان (۵۲)

مزید لکھتے ہیں:

(۵۲) ”الامام محمد بن الحسن الشيباني واثره في الفقه الاسلامي“، ص ۱۷۲

و یعد کتاب الحجة اکثر کتب
 محمد الفقهية اشتمالا علی
 الاحادیث والاخبار مع صغر
 حجمه بالنسبة للاصل، وذلك
 ان منهج تالیف هذا الكتاب
 كان يفرض علیه الاكثر من
 الاحادیث والاخبار دون اهتمام
 بتفريع المسائل، فهو فی
 مناقشته لاهل المدينة كان
 يحاول ان یثبت لهم ان اهل
 العراق لا یقلون عنهم معرفة
 بالسنن والآثار ان لم یكونوا
 اكثر معرفة بها، ولذا كان فی
 مناقشته یشیر الی الاحتجاج
 بالاحادیث وانه یعرف الكثير
 منها وان اهل المدينة لا یعرفون
 الآثار او یعرفونها ویترونها وان
 ظنوا غیر ذلك، فهو مثلا یقول
 فی باب المرور بین یدی
 المصلی: ”ولو اردنا ان نحتج
 علیهم باحادیث كثيرة من
 الاحادیث فی هذا ونحوه
 لاحتجنا بها علیهم ولكن
 ”حجم کے لحاظ سے چھوٹی ہونے کے باوجود
 امام محمد کی فقہی کتب میں سے کتاب الحجۃ سب
 سے زیادہ احادیث و آثار کی حامل شمار ہوتی
 ہے۔ اس کی وجہ یہ ہے کہ اس کتاب کی غرض
 تالیف کا تقاضا تھا کہ امام صاحب تفریع مسائل
 کے اہتمام کے بجائے کثرت سے احادیث
 و آثار نقل کرتے۔ چنانچہ اہل مدینہ کے ساتھ
 بحث و مناظرہ میں وہ ان کے سامنے یہ ثابت
 کرنے کی کوشش کرتے ہیں کہ اہل عراق
 معرفت سنن و آثار میں ان سے زیادہ نہیں تو کم
 بھی نہیں ہیں، اس لیے وہ بحث و مباحثہ کے
 دوران میں احادیث کو بطور دلیل پیش کرتے
 اور اس بات کی طرف اشارہ کرتے ہیں کہ وہ
 احادیث کے ایک بڑے ذخیرے کا علم رکھتے
 ہیں، جبکہ اہل مدینہ آثار کا علم ہی نہیں رکھتے یا
 پھر جان بوجھ کر انہیں ترک کر دیتے ہیں۔ مثلاً
 نمازی کے آگے سے گزرنے کے مسئلہ میں
 امام موصوف فرماتے ہیں کہ ”اگر ہم چاہیں تو
 اس مسئلے میں وارد ہونے والی بہت سی احادیث
 کے ذریعے سے ان کے خلاف حجت قائم کر
 سکتے ہیں، لیکن انہی کی بیان کردہ احادیث کو بطور
 دلیل پیش کرنا ان پر حجت قائم کرنے میں زیادہ
 موثر ہے۔“

احتجاجنا باحادیثہم اوجب فی باب المسح علی الخفین میں امام موصوف فرماتے ہیں کہ ”مقیم کے لیے ایک دن رات اور مسافر کے لیے تین دن رات مسح کرنے کے بارے میں بہت سے مشہور و معروف آثار ہیں۔ میں نہیں سمجھتا کہ جو شخص بھی فقہ پر نظر رکھتا ہے، اس کے لیے اس مسئلے میں آثار کا معاملہ مشتبہ ہو سکتا ہے۔“

یہ اور اس قسم کی نصوص کتاب الحجۃ میں متعدد مقامات پر آئی ہیں۔ جہاں تک میں سمجھتا ہوں، یہ عبارات اہل حجاز کے ہاں عام اس بے بنیاد دعوے کے جواب میں امام محمد کے احساسات کی ترجمان ہیں کہ اہل عراق حدیث کے معاملے میں کم مایہ ہیں اور رائے کے استعمال میں حد سے تجاوز کرتے ہیں۔ اسی بنا پر کتاب الحجۃ احادیث و اخبار کے اتنے بڑے حصے پر مشتمل ہے جو کتاب الآثار میں امام موصوف کی بیان کردہ احادیث و روایات کے تقریباً مساوی ہے۔“

ذکرہ محمد فی کتاب الآثار (۵۳)

روایات و آثار سے اعتنا کے ایک اور پہلو پر روشنی ڈالتے ہوئے الدکتور بشری نے لکھا ہے:

اعتنی الامام محمد بعلم ”امام محمد نے علم الرجال پر خاص طور پر توجہ

الرجال عناية خاصة فاهتم بنقد
الاسانيد والتفتيش عن رجالها
لما للرواية من اهمية في نقل
الاحاديث وتبليغ الآثار، ثم ان
ثمرة عناية الامام محمد بن
الحسن بالاسانيد ونقدھا تجلت
بالخصوص في مسألة الترجيح
حيث ينظر في رجال الاسناد
بدقة وتفحص لمعرفة مدى
ثقتهم وصحة سماعهم لترجيح
الرواية او ردھا (۵۴)

مركزی ہے اور اسانید کی نقد و جرح اور ان کے
راویوں کے حالات کی تحقیق کا اہتمام کیا ہے،
کیونکہ احادیث کو نقل کرنے اور آثار کو آگے
پہنچانے میں راویوں کی بڑی اہمیت ہے۔
اسانید اور ان کی چھان پھٹک کے حوالے سے
امام محمد کے خاص اہتمام کا ثمرہ وہاں ظاہر ہوتا
ہے جہاں دقت نظر اور تفصیل کے ساتھ سند کے
راویوں کے حالات پر غور کیا جاتا ہے تاکہ
روایت کو قابل ترجیح یا قابل رد قرار دینے کے
لیے یہ معلوم کیا جاسکے کہ راویوں کا پایہ اعتبار کیا
ہے اور کیا ان کا سماع ثابت ہے یا نہیں۔“

السیر الکبیر والسیر الصغیر

یہ دونوں کتابیں جنگ اور مابعد جنگ کے احکام سے متعلق ہیں اور فقہی نقطہ نظر سے بلند پایہ اور
عالمی شہرت کی حامل تصانیف ہونے کے ساتھ ساتھ موضوع سے متعلق نبی صلی اللہ علیہ وسلم کے
ارشادات اور فیصلوں اور عہد صحابہ و تابعین کی جنگوں میں سامنے آنے والے فقہی نظائر کا بھی ایک
جامع اور قیمتی ذخیرہ اپنے اندر سموئے ہوئے ہیں۔

الدکتور محمد الدسوقی نے اس پہلو کو واضح کرتے ہوئے لکھا ہے:

وفي كتابي السیر الصغیر والكبیر ”السیر الکبیر اور السیر الصغیر، دونوں کتابوں
جملة من الاحاديث والآثار لا باس
بھا، وقد اسلفت انه نسب الى
الاوزاعي انه قال لما نظر في

میں احادیث و آثار کا بہت سا مواد ایسا ہے
ہے۔ میں پہلے بیان کر چکا ہوں کہ امام اوزاعیؒ
کی طرف یہ بات منسوب ہے کہ جب انھوں

(۵۴) ”معالم الفكر الاصولی قبل الامام الشافعی“، حوالہ سابق

السير الكبير: ”لولا ما ضمنه من الاحاديث لقلت انه يضع العلم من عند نفسه“، واذا كنت قد انتهيت الى ان الازاعي لم يطلع على السير الكبير وان ما نسب اليه غير صحيح فانه يظل له قيمته في الدلالة على معرفة محمد بالاحاديث وانه ضمن هذا الكتاب طائفة كثيرة منها ان محمدا روى في كتابيه نحو خمسمائة اثر اغلبها احاديث (۵۵)

السير الكبير: ”لولا ما ضمنه من الاحاديث لقلت انه يضع العلم من عند نفسه“، واذا كنت قد انتهيت الى ان الازاعي لم يطلع على السير الكبير وان ما نسب اليه غير صحيح فانه يظل له قيمته في الدلالة على معرفة محمد بالاحاديث وانه ضمن هذا الكتاب طائفة كثيرة منها ان محمدا روى في كتابيه نحو خمسمائة اثر اغلبها احاديث (۵۵)

السير الكبير: ”لولا ما ضمنه من الاحاديث لقلت انه يضع العلم من عند نفسه“، واذا كنت قد انتهيت الى ان الازاعي لم يطلع على السير الكبير وان ما نسب اليه غير صحيح فانه يظل له قيمته في الدلالة على معرفة محمد بالاحاديث وانه ضمن هذا الكتاب طائفة كثيرة منها ان محمدا روى في كتابيه نحو خمسمائة اثر اغلبها احاديث (۵۵)

الدكتور بشرى الشقوري لکھتی ہیں:

وقد اعتمد الشيباني في ذلك كله على القرآن والاحاديث التي قيلت في مغازی الرسول على اثر حوادث معينة وقعت وعلى الاحكام التي وقعت اثناء حروب المسلمين وفتوحهم كما اعمل القياس في احايين

”ان تمام مسائل کے بیان میں شیبانی نے قرآن مجید پر اور ان احادیث پر انحصار کیا ہے جو عہد نبوی کی جنگوں میں رونما ہونے والے متعین واقعات کے موقع پر کہی گئیں۔ اسی طرح ان احکام پر بنیاد رکھی گئی ہے جو مسلمانوں کی جنگوں اور فتوحات کے دوران میں پیش آئے۔ اس کے ساتھ ساتھ انھوں نے بہت

(۵۵) ”الامام محمد بن الحسن الشیبانی واثره فی الفقه الاسلامی“، ص ۲۷۷، ۲۷۸

کثیرۃ (۵۶)

سے مقامات پر قیاس سے بھی کام لیا ہے۔“

ائمہ احناف کی مذکورہ تمام تصانیف پر ایک طائرانہ نگاہ ڈالنے سے بھی یہ واضح ہو جاتا ہے کہ ان کے فقہی طرز فکر میں احادیث و آثار نہایت بنیادی اہمیت رکھتے ہیں، بلکہ یہ کہنا بے جا نہ ہوگا کہ احناف کے علمی مستدلات بنیادی طور پر احادیث و آثار ہی سے عبارت ہیں۔ ان کے ہاں احادیث اور رائے و قیاس کے باہمی تعلق کی نوعیت وہی ہے جو جمہور صحابہ و تابعین کے ہاں مسلم ہے، جبکہ اجتہاد و استنباط میں آثار سے گریز کرنے، ان کو اہمیت نہ دینے یا رائے اور قیاس کو ان پر ترجیح دینے کی کوئی ادنی جھلک بھی اس پورے مواد میں دکھائی نہیں دیتی۔

جلیل القدر خفی اصولی فخر الاسلام ہزدوی نے اس حوالے سے امام محمد کا قول نقل کیا ہے کہ:

لا یستقیم الحدیث الا بالرأی ”امام محمد نے ادب القاضی میں فرمایا ہے کہ نہ تو
ولا یستقیم الرأی الا بالحدیث حدیث کو رائے کے بغیر صحیح طور پر سمجھا جاسکتا
حتى ان من لا یحسن الحدیث ہے اور نہ حدیث کے بغیر محض رائے درست ہو
او علم الحدیث ولا یحسن سکتی ہے۔ چنانچہ جو شخص حدیث یا علم حدیث کو
الرأی فلا یصلح للقضاء والفتویٰ اچھی طرح نہ جانتا ہو اور رائے پر بھی مہارت نہ
وقد ملا کتبہ من الحدیث (۵۷) رکھتا ہو، وہ قاضی یا مفتی بننے کا اہل نہیں۔ امام محمد
نے اپنی کتابوں کو احادیث سے بھر دیا ہے۔“

الاستاذ ابو زہرہ لکھتے ہیں:

بین یدی القارئ کتاب الآثار ”ابو یوسف کی کتاب الآثار اور محمد رضی اللہ عنہما
لابی یوسف و کتاب الآثار کی کتاب الآثار قاری کے سامنے ہیں۔ ان
لمحمد رضی اللہ عنہما، وان دونوں کتابوں پر ایک سرسری نظر ڈالنے سے ہی

(۵۶) ”معالم الفکر الاصولی قبل الامام الشافعی“، حوالہ سابق

(۵۷) ”کنز الوصول الی معرفة الاصول“، ۵/۱

نظرۃ عاجلۃ لہذین الكتابین قاری کو معلوم ہو جاتا ہے کہ ابو حنیفہ کیسے اخبار تری القارئ کیف کان ابو حنیفۃ آحاد کو قبول کرتے، انہیں روایت کرتے اور ان یقبل احادیث الآحاد ویروہا پر اپنی فقہ کی بنیاد رکھتے تھے۔ وہ ان کے الفاظ کو ویبنی فقہہ علیہا، یاخذ بنصہا لے کر ان کے اندر سے احکام کی علتیں مستنبط ویستخرج علل الاحکام من کرتے تھے اور پھر اس پر قیاس کرتے تھے۔“ بین ثنائیہا ثم یقیس علیہا (۵۸)

مولانا محمد حنیف ندوی نے اسی نکتے کو واضح کرتے ہوئے لکھا ہے:

”امام محمد سے دو طرح کی کتابیں منقول ہیں: ایک جو ظاہر الروایۃ سے منسوب ہیں جیسے مبسوط، الجامع الکبیر، الجامع الصغیر، کتاب السیر الکبیر، کتاب السیر الصغیر اور الزیادات۔ دوسرے نوادر، جیسے کتاب الامالی یا کیسانیات وغیرہ اور ان سب میں اپنے مسلک کی تائید میں احادیث و آثار ہی کو پیش کیا گیا ہے۔“ (۵۹)

مذکورہ بحث کا حاصل یہ ہے کہ ائمہ احناف کے منہج اجتہاد اور ان کے علمی مآخذ میں احادیث و آثار کو بنیادی اہمیت حاصل ہے اور امام ابو حنیفہ کے براہ راست تلامذہ کی تصنیف کردہ کتب میں استدلال و استنباط کی اصل بنیاد احادیث و آثار ہی پر رکھی گئی ہے۔ ان تصانیف کے مواد اور طرز استدلال کا جائزہ لینے سے یہ حقیقت واضح طور پر سامنے آتی ہے کہ احادیث و آثار کی اہمیت کے ضمن میں احناف اور ائمہ حدیث کے نقطہ نظر میں اصولی طور پر کوئی فرق نہیں اور ائمہ حدیث کی طرح فقہائے احناف کے ہاں بھی روایات و آثار کو اجتہاد و استنباط کا بنیادی ماخذ تسلیم کرتے ہیں۔

(۵۸) ”ابو حنیفۃ: حیاتہ وعصرہ، آراؤہ وفقہہ“، ص ۲۷۵

(۵۹) ”مسئلہ اجتہاد“، ص ۶۱۔

احادیث کو قیاس پر ترجیح دینے کے نظائر

فقہائے احناف کے منہج اجتہاد پر اٹھائے جانے والے اعتراضات میں سے رائے اور قیاس کو احادیث و آثار پر فوقیت دینے کا اعتراض، جیسا کہ عرض کیا گیا، سب سے اہم اور نمایاں ہے اور ان کے معاصرین میں یہ تاثر عام ملتا ہے کہ اہل عراق کے ہاں احادیث و آثار کے مقابلے میں رائے اور قیاس کو ترجیح دینے کی ایک عمومی روش پائی جاتی ہے۔

تاہم ائمہ احناف کے منہج استدلال کے براہ راست مطالعہ سے اس تاثر کی تائید نہیں ہوتی، کیونکہ حدیث و سنت کی اہمیت اور مقام مرتبہ اور رائے و قیاس کے مقابلے میں اس کے مقدم ہونے کے ضمن میں نہ صرف یہ کہ ائمہ احناف سے واضح، صریح اور غیر مبہم تصریحات منقول ہیں، بلکہ ان کے اصول اجتہاد میں بھی اس بنیادی رجحان کی بھلک بے حد نمایاں طور پر دیکھی جاسکتی ہے۔ اس خیال یا تاثر کی کوئی تائید ائمہ احناف کے اپنے موقف اور منہج اجتہاد سے نہیں ہوتی کہ وہ قابل اطمینان روایات کے مقابلے میں رائے اور قیاس کو زیادہ اہمیت دیتے ہیں یا یہ کہ ان کے ہاں روایات کو نظر انداز کرنے کا رجحان پایا جاتا ہے۔ اس کے برعکس فقہی مسائل پر بحث کے دوران میں فقہائے احناف کے ہاں اس اصول کی تصریحات جا بجا ملتی ہیں کہ کسی مسئلے میں حدیث اور اثر کے ہوتے ہوئے رائے اور قیاس کی نہ کوئی گنجائش ہے اور نہ ضرورت۔ مثال کے طور پر زندہ جانور کو ادھار فروخت کرنے کی بحث میں امام محمد لکھتے ہیں:

قد جاء ت في عدم جواز بيع ”جانور کو ادھار فروخت کرنے کے عدم جواز
الحيوان نسيئة آثار كثيرة لا سے متعلق بہت سی روایات منقول ہیں جن کے
يحتاج معها الى نظر وقياس (۶۰) ہوتے ہوئے رائے اور قیاس کی ضرورت نہیں۔“
اسی طرح ایک اور بحث میں لکھتے ہیں:

والآثار في ذلك اكثر من ان ”اس مسئلے میں آثار اتنی کثرت سے مروی
يحتاج فيها الى رأي (۶۱) ہیں کہ رائے کی طرف رجوع کی ضرورت ہی
پیش نہیں آتی۔“

سرخسی نے اس ضمن میں احناف کے فقہی اصول کی وضاحت یوں کی ہے:

ان القياس لا يصلح معارضا ”ہمارے نزدیک قیاس خبر واحد کے معارض
للخبر الواحد عندنا ولهذا اخذنا نہیں ہو سکتا۔ اسی لیے ہم نے اس خبر واحد کو
بالخبر الواحد الموجب اختیار کیا ہے جو نماز میں قہقہہ لگانے پر وضو کو
للموضوع عند القهقهة في الصلاة واجب کرتی ہے، جبکہ قیاس کو ترک کر دیا ہے۔
وتركنا القياس به وابو حنيفة اخذ اسی طرح امام ابو حنیفہ نے کھجور کی بنیذ سے وضو
بخبر الواحد في الموضوع بنبيذ کرنے کے متعلق خبر واحد کو اختیار کیا ہے جبکہ
التمر وترك القياس به (۶۲) قیاس کو چھوڑ دیا ہے۔“

ائمہ احناف کے ہاں رائے اور قیاس کو احادیث و آثار کے مقابلے میں ترجیح حاصل ہونے
کے مفروضے یا الزام کی تردید اس حقیقت سے بھی ہوتی ہے کہ ان کی آرائیں جابجا ایسی مثالیں
موجود ہیں جہاں وہ اپنے طے شدہ اصول کے مطابق کسی مسئلے میں رائے اور قیاس کو حدیث یا کسی
صحابی کے فتوے کے پیش نظر ترک کرتے ہوئے اپنی رائے کی بنیاد ماثور روایات و اقوال پر رکھتے

(۶۰) ”الحجة على اهل المدينة“، ۲/۴۸۱، ۲۸۲

(۶۱) نفس المصدر، ۳/۴۱۰

(۶۲) ”اصول السرخسی“، ۱/۱۴۳، ۱۴۵

ہیں اور اس بات کی باقاعدہ تصریح کرتے ہیں کہ ان کے فہم کے مطابق اس مسئلے میں قیاس کا تقاضا تو یہ تھا، لیکن انھوں نے حدیث یا کسی صحابی کے فتوے کے پیش نظر قیاس کو ترک کر دیا ہے اور حدیث پر اپنی رائے کی بنیاد رکھی ہے۔

ذیل کی سطور میں فقہ حنفی کی امہات کتب سے اس نوعیت کی چند اہم مثالوں کی مدد سے احناف کے ہاں اس اصول کی اہمیت اور اس کے دائرہ انطباق کی وسعت کو واضح کرنے کی کوشش کی جائے گی:

۱۔ امام ابو حنیفہ کی مشہور رائے ہے کہ نماز کی حالت میں ہنسنے سے نماز کے ساتھ ساتھ وضو بھی ٹوٹ جاتا ہے۔ امام محمد نے اس ضمن میں امام صاحب کے ساتھ اپنا درج ذیل مکالمہ نقل کیا ہے:

قلت: لم كان الضحك عندك ”میں نے پوچھا کہ آپ کے نزدیک ہنسنے کا حکم یہ کیوں ہے، جبکہ قیاس کے اعتبار سے ہنسنے اور کلام کرنے کا حکم ایک ہونا چاہیے (یعنی جیسے اخذت فی الضحك بالاثر الذی جاء عن رسول الله صلى الله عليه وسلم (۶۳) صاحب نے کہا کہ ہاں، لیکن میں نے ہنسنے کے معاملے میں اس حدیث کو اختیار کیا ہے جو نبی صلی اللہ علیہ وسلم سے مروی ہے۔“

امام محمد نے بھی اس ضمن میں یہی استدلال پیش کیا ہے۔ لکھتے ہیں:

لولا ما جاء من الآثار كان ”اگر روایات منقول نہ ہوتیں تو قیاس کا القیاس علی ما قال اهل المدينة تقاضا وہی تھا جو اہل مدینہ کہتے ہیں، لیکن ولكن لا قیاس مع اثر و ليس روایت کے ہوتے ہوئے قیاس کی کوئی ینبغي الا ان ینقاد للآثار (۶۴) حیثیت نہیں اور احادیث کے سامنے سر تسلیم خم

کردینا ہی مناسب طریقہ ہے۔“

۲۔ روزے کی حالت میں بھول کر کھاپی لینے سے قضا کے واجب ہونے کے مسئلے میں لکھتے ہیں:

ان هذا لا ينبغي ان يؤخذ
بالرأى للأثر التي جاءت مما لا
يقدر على رده احد وقال ابو
حنيفة: لولا ما جاء في هذا من
الأثار لامرت بالقضاء (۶۵)

”اس معاملے میں قیاس پر عمل کرنا روا نہیں،
کیونکہ ایسی روایات منقول ہیں جن کو کوئی بھی
شخص رد نہیں کر سکتا۔ امام ابوحنیفہ نے کہا ہے
کہ اگر اس مسئلے سے متعلق احادیث مروی نہ
ہوتیں تو میں (قیاس کی رو سے) روزہ قضا

کرنے کو لازم قرار دیتا۔“

۳۔ امام ابوحنیفہ کی رائے یہ تھی کہ اگر کپڑے پر منی لگ جائے تو خشک ہونے کے بعد اسے
کھرچ کر صاف کر دینا کافی ہے، لیکن خون یا پاخانے وغیرہ کو رگڑ کر صاف کرنا کافی نہیں، بلکہ
اسے دھونا ہوگا۔ امام محمد نے اس ضمن میں امام ابوحنیفہ کے ساتھ اپنا مکالمہ یوں نقل کیا ہے:

قلت: فان اصاب الثوب دم او
عذرة فحكها؟ قال: لا يجزيه ذلك،
قلت: من اين اختلفا؟ قال: هما
في القياس سواء غير انه جاء في
المنى اثر فاخذنا به (۶۶)

”میں نے پوچھا کہ اگر کپڑے کو خون یا پاخانہ
لگ جائے اور آدمی اسے رگڑ کر صاف کر دے
تو؟ امام ابوحنیفہ نے کہا کہ اس سے کپڑا پاک
نہیں ہوگا۔ میں نے پوچھا کہ منی اور خون وغیرہ
کے حکم میں یہ فرق کیوں ہے؟ امام صاحب نے
کہا کہ قیاس کی رو سے تو ان دونوں کا حکم ایک
ہی ہے، لیکن منی کے متعلق ایک روایت آئی
ہے، اس لیے ہم نے اس کو اختیار کیا ہے۔“

(۶۴) ”الحجة على اهل المدينة“، ۲۰۴/۱

(۶۵) نفس المصدر ۳۹۲/۱

(۶۶) ”كتاب الاصل“، ۷۶/۱

۴۔ امام ابوحنیفہ کی رائے یہ ہے کہ اگر آدمی نماز کی حالت میں جان بوجھ کر وضو توڑ دے تو اسے نئے سرے سے نماز ادا کرنی ہوگی، جبکہ اگر بلا ارادہ و اختیار ایسا ہو جائے تو وہ جتنی نماز پڑھ چکا ہو، اس کو شمار کرتے ہوئے وضو کرنے کے بعد باقی ماندہ نماز ادا کر لے۔ امام محمد اس ضمن میں لکھتے ہیں:

قلت: ولم یکون علیہ فی العمد ان یستقبل ولا یکون فی ما سبقه ولم یملکہ؟ قال: لان الاثر والسنة جاء فی ما سبقه ان یتوضا ویبني علی ما مضی (۶۷)

”میں نے پوچھا کہ عمد وضو توڑنے کی صورت میں اس پر کیوں لازم ہے کہ وہ نئے سرے سے نماز ادا کرے جبکہ بلا اختیار وضو ٹوٹنے کی صورت میں ایسا کیوں ضروری نہیں؟ امام ابوحنیفہ نے کہا کہ کیونکہ بلا اختیار وضو ٹوٹ جانے کی صورت میں حدیث اور سنت وارد ہوئی ہے کہ وہ وضو کر کے باقی ماندہ نماز ادا کر لے۔“

۵۔ امام ابوحنیفہ کی رائے یہ ہے کہ اگر دو آدمی مل کر ایک آدمی کا ہاتھ کاٹ دیں تو قصاص میں ان دونوں کا ہاتھ نہیں کاٹا جائے گا، بلکہ ان دونوں سے مشترکہ طور پر دیت وصول کی جائے گی۔ امام محمد اس ضمن میں احناف کے استدلال کو واضح کرتے ہوئے لکھتے ہیں:

ولا یقطع یدان بید واحدة ولیس هذا کالنفس واذا اجتمع رجالان علی قطع ید رجل عمدا کانت علیہما الدیۃ فی اموالہما وكذلك العینان والرجلان ولولا الاثر والسنة لم یقتل اثنان بواحد فاخذنا فی النفس بما جاء من الاثر والسنة

”ایک ہاتھ کے بدلے میں دو ہاتھ نہیں کاٹے جائیں گے۔ اس کا حکم انسانی جان سے مختلف ہے۔ اگر دو آدمی مل کر جان بوجھ کر ایک آدمی کا ہاتھ کاٹ دیں تو اس کی دیت ان دونوں کے مال سے (مشترکہ طور پر) وصول کی جائے گی۔ یہی حکم دونوں آنکھوں اور دونوں پاؤں کا ہے۔ اگر حدیث اور سنت نہ ہو تو (قیاس کی رو سے) ایک آدمی کے بدلے

واخذنا فی ما دون النفس میں دو آدمیوں کو بھی قتل نہیں کیا جانا چاہیے۔
بالقیاس (۶۸)

بات کو اختیار کیا ہے جو حدیث و سنت میں وارد
ہوئی ہے، جبکہ جان سے کم تر (یعنی اعضاء) کے
نقصان کی صورت میں قیاس پر عمل کیا ہے۔“

۶۔ ’اعتدی‘ (تم عدت گزارو) کے الفاظ سے واقع ہونے والی طلاق کے ضمن میں امام
ابو حنیفہ سے منقول ہے کہ انھوں نے کہا:

القیاس فی قولہ اعتدی ان ”اعتدی کہنے سے قیاس تو یہ چاہتا ہے
یکون بائننا وانما اتبعنا الاثر کہ طلاق بائن واقع ہو، لیکن ہم حدیث کی
وکذا قال ابو یوسف: القیاس ان اتباع کرتے ہیں۔ امام ابو یوسف نے بھی یہی
یکون بائننا وانما ترکنا القیاس کہا ہے کہ قیاس کا تقاضا تو یہ ہے کہ طلاق بائن
لحدیث جابر رضی اللہ عنہ (۶۹) واقع ہو، لیکن ہم نے قیاس کو جابر رضی اللہ عنہ
کی نقل کردہ حدیث کی بنا پر چھوڑ دیا ہے۔“

۷۔ سرخسی نے نکاح کے ایجاب کے جواب میں نکاح کا لفظ بولے بغیر قبول کرنے سے نکاح
کے منعقد ہو جانے کے ضمن میں امام ابو یوسف کی امالی سے ایک اقتباس ان الفاظ میں نقل کیا ہے:

قال: انما ترکنا القیاس فی النکاح ”نکاح کے مسئلے میں ہم نے قیاس کو سنت کی
للسنة وهو ما حدثنی ابو اسحاق وجہ سے ترک کیا ہے۔ حکم نے نقل کیا ہے کہ
الشیبانی عن الحکم ان بلالا بلال رضی اللہ عنہ نے ایک گھر والوں کو نکاح کا
رضی اللہ عنہ خطب الی قوم پیغام دیا تو انھوں نے انکار کر دیا۔ بلال نے کہا
فابوا ان یزوجوه فقال: لولا ان کہ اگر مجھے رسول اللہ صلی اللہ علیہ وسلم نے تم

(۶۸) ”کتاب الاصل“، ۴/۴۳۰

(۶۹) اکاسانی، ”بدائع الصنائع“، ۳/۱۱۲

رسول اللہ امرنی ان اخطب لوگوں کو نکاح کا پیغام دینے کے لیے نہ کہا ہوتا
الیکم ما فعلت فقالوا قد تو میں ایسا نہ کرتا۔ اس پر انھوں نے کہا کہ تم
ملکت (۷۰) مالک ہو گئے ہو۔“

۸۔ ابن المذر نے نقل کیا ہے کہ:

وقد زعم يعقوب ان القياس في ”يعقوب (ابو يوسف) نے کہا کہ رستے
الجرح السائل والمستحاضة ان ہوئے زخم اور استحاضہ کی صورت میں قیاس کا
لا تتوضأ، قال: ولكننا تركنا تقاضا تو یہ ہے کہ وضو نہ کیا جائے، لیکن ہم نے
القياس للآثر (۷۱) حدیث کی وجہ سے قیاس کو ترک کر دیا ہے۔“

۹۔ خطیب بغدادی نے امام زفر کا یہ قول نقل کیا ہے کہ:

انما نأخذ بالرأى ما لم يجيء ”ہم رائے کو اس وقت اختیار کرتے ہیں
الآثر، فإذا جاء الآثر تركنا جب اس معاملے میں کوئی اثر وارد نہ ہو۔ جب
الرأى (۷۲) اثر آ جائے تو ہم رائے کو ترک کر دیتے ہیں۔“
بعد کے فقہائے احناف کے ہاں بھی اس اصول کے استعمال کی مثالیں کثرت سے ملتی ہیں۔
چنانچہ دیکھیے:

۱۰۔ امام ابو بکر الجصاص ایسی مچھلی کے متعلق جو طبعی موت مر کر پانی کے اوپر تیرنے لگے، لکھتے ہیں:
هذا هو القياس في السمك لما ”مچھلی کے بارے میں قیاس کا تقاضا یہی
لم يحتج في صحة ذكاته الى ہے (کہ وہ حلال سمجھی جائے)، کیونکہ وہ ذبح
سفع الدم الا انا تركنا القياس ہونے کے لیے خون بہانے کی محتاج نہیں،
لآثار التي ذكرنا ومن اصلنا تاہم اس قیاس کو ہم نے ان روایات کی بنیاد پر

(۷۰) ”المبسوط“، ۹۸/۵

(۷۱) ”الاوسط في السنن والاجماع والاختلاف“، ۱۶۳/۱

(۷۲) ”الفقيه والمتفقه“، ۵۱۰/۱

_____ حنفی منہج اجتہاد میں احادیث و آثار کی اہمیت _____

تخصیص القیاس بالآثار (۷۳) ترک کر دیا ہے جو ہم نے نقل کی ہیں اور ہمارا
اصول یہ ہے کہ احادیث کی بنیاد پر قیاس کی
تخصیص کر دی جاتی ہے۔“

۱۱۔ امام سرخسی قے کے ناقض وضو ہونے کے مسئلے کے تحت لکھتے ہیں:

ان القیاس ان القلس لا یکون ”قیاس کا تقاضا تو یہ ہے کہ قے سے وضو نہ
حدثا ولکننا ترکنا القیاس ٹوٹے، لیکن ہم نے منہ بھر کر قے آنے کی
عند ملء الفم بالآثار (۷۴) صورت میں روایات کی وجہ سے اس قیاس کو
ترک کر دیا ہے۔“

۱۲۔ غیر مسلموں کو زکوٰۃ دینے کے مسئلے کے تحت سرخسی نے لکھا ہے:

والقیاس ان یجوز صرف الزکاة ”قیاس تو یہ چاہتا ہے کہ غیر مسلموں کو زکوٰۃ
الیہم انما ترکنا القیاس فیہ دینا جائز ہو، لیکن ہم نے اس قیاس کو نص کی
بالنص وهو قوله لمعاذ: خذها من وجہ سے چھوڑ دیا ہے۔ نبی صلی اللہ علیہ وسلم نے
اغنیائهم وردھا فی فقرائهم (۷۵) معاذ بن جبل رضی اللہ عنہ سے فرمایا کہ زکوٰۃ
مسلمانوں کے مال داروں سے لو اور انہی کے
فقر اکو واپس لوٹا دو۔“

۱۳۔ بیت اللہ کا طواف کرتے ہوئے رکن یمانی اور رکن حجر اسود کو چھونے کے بیان میں لکھتے ہیں:

القیاس ینفی استلام الرکن لان ”قیاس تو کسی بھی کونے کو چھونے کی نفی کرتا
ذلک لیس من تعظیم البقعة ہے، کیونکہ ایسا کرنا اس جگہ کی تعظیم کا طریقہ
کسائر المواضع من البیت ولکننا نہیں، جیسا کہ بیت اللہ کے باقی سارے حصوں

(۷۳) ”احکام القرآن“، ۱/۱۳۷

(۷۴) ”المبسوط“، ۱/۱۹۵

(۷۵) نفس المصدر، ۳/۱۱۱

_____ فقہائے احناف اور فہم حدیث ۷۵ _____

ترکنا القیاس فی الحجر بفعل بھی نہیں چھوا جاتا، لیکن حجر اسود کے بارے
رسول اللہ صلی اللہ علیہ میں ہم نے اس قیاس کو رسول اللہ صلی اللہ علیہ
وسلم (۷۶) ”سلم کے عمل کی وجہ سے چھوڑ دیا ہے۔“

۱۴۔ کسی عورت کی شرم گاہ کو شہوت کی حالت میں دیکھنے سے اس کی ماں اور بیٹی کے اس شخص پر
حرام ہو جانے کی توجیہ سرخسی نے یوں کی ہے:

تثبت به الحرمة عندنا استحساناً ”یہ حرمت ہمارے نزدیک استحساناً ثابت
وفی القیاس لا تثبت ولکنا ہوتی ہے۔ قیاس کا تقاضا یہ ہے کہ حرمت ثابت
ترکنا القیاس بحديث ام هانئ نہ ہو، لیکن ہم نے اس قیاس کو ام ہانی رضی اللہ
رضی اللہ تعالیٰ عنہا (۷۷) ”عنها کی حدیث کی وجہ سے ترک کر دیا ہے۔“

۱۵۔ باپ کے اپنی نابالغ بیٹی کا نکاح کرنے کی صورت میں بلوغت کے بعد لڑکی کو نکاح رد
کرنے کا اختیار حاصل نہ ہونے کی وجہ بیان کرتے ہوئے لکھتے ہیں:

فی القیاس یثبت لها الخيار ”قیاس کی رو سے لڑکی کو اختیار ملنا چاہیے،
ولکنا نقول ترکنا القیاس لیکن ہم کہتے ہیں کہ ہم نے اس قیاس کو
للحدیث (۷۸) ”حدیث کی وجہ سے چھوڑ دیا ہے۔“

۱۶۔ اگر ایک شخص اپنے اور ایک دوسرے شخص کے مشترکہ غلام میں سے اپنے حصے کو آزاد کر
دے تو آزاد کنندہ کے مال دار ہونے کی صورت میں اس پر غلام کے باقی ماندہ حصے کی ادائیگی
واجب ہونے کی وضاحت کرتے ہوئے لکھتے ہیں:

والقیاس فیہ احد الشیئین : اما ”اس صورت میں قیاس کا مقتضایا تو یہ ہے
وجوب الضمان علی المعتق کہ آزاد کنندہ مال دار ہو یا تنگ دست، اس پر

(۷۶) ”المبسوط“، ۵۶/۴

(۷۷) نفس المصدر، ۲۳۱/۴

(۷۸) نفس المصدر، ۲۳۶/۴

موسرا کان او معسرا او ضمان واجب ہو اور یا یہ کہ اس پر سرے سے کسی القیاس الا یجب علی المعتقد حال میں بھی ضمان واجب نہ ہو، لیکن ہم نے ضمان بحال ولکننا ترکنا ان دونوں قیاسوں کو روایات کی وجہ سے چھوڑ دیا ہے۔“ (۷۹)

۷۱۔ کفار اگر مسلمانوں کا مال چھین کر لے جائیں اور پھر مسلمان جنگ کے بعد ان سے دوبارہ وہ مال، غنیمت کے طور پر واپس حاصل کر لیں تو اس صورت میں اصل مالکوں کو اپنا مال بغیر معاوضے کے واپس لینے کا حق ہوگا یا نہیں؟ اس ضمن میں سرخسی لکھتے ہیں:

ان القیاس الا یکون للمالك ”قیاس یہ ہے کہ پرانے مالک کو اس کا مال القدیم حق الاخذ بعد زوال کفار کے قبضے میں چلے جانے کے بعد اس کی ملکہ بتمام الاحراز وانما ترکنا القیاس بالسنة“ (۸۰)

قیاس کو ترک کر دیا ہے۔“

۱۸۔ جن معاملات کی اطلاع صرف خواتین کو ہو سکتی ہے، ان میں تنہا خاتون کی گواہی قبول کرنے کے مسئلے کے تحت سرخسی نے لکھا ہے:

ان الاصل ان لا شهادة للنساء ”اصل تو یہی ہے کہ عورتوں کی گواہی کا اعتبار فانھن ناقصات العقل والدين نہ کیا جائے، کیونکہ وہ عقل اور دین کے لحاظ سے ناقص ہیں، اس لیے تنہا عورتوں کی گواہی کو مکمل فلا تكون شهادتهن علی الانفراد حجة تامة لذلك ولکننا ترکنا القیاس فی ما لا یطلع علیہ الرجال بالاثار“ (۸۱)

بنا پر اس قیاس کو چھوڑ دیا ہے۔

(۷۹) ”المبسوط“، ۱۰۹/۷

(۸۰) نفس المصدر، ۱۰/۷۰، ۷۱

(۸۱) نفس المصدر، ۱۶/۷۰

۱۹۔ دیت میں اونٹوں کی قیمت کو معیار قرار دینے کے ضمن میں لکھتے ہیں:

ثم لا مدخل للبقر والغنم في قيمة المتلفات اصلاً فهي بمنزلة الدور والعبيد والجواري وهكذا كان ينبغي ان لا تدخل الابل الا ان الآثار اشتهرت فيه عن رسول الله صلى الله عليه وسلم فتركنا القياس بذلك في الابل خاصة (۸۲)

”تلف شدہ چیزوں کی قیمت میں گایوں اور بکریوں کا اصلاً کوئی اعتبار نہیں۔ یہ تو ایسے ہی ہیں جیسے گھر، غلام اور لونڈیاں۔ اسی طرح اونٹوں کا بھی اس معاملے میں کوئی اعتبار نہیں ہونا چاہیے تھا، لیکن اس کے متعلق رسول اللہ صلی اللہ علیہ وسلم سے شہرت کے ساتھ روایات منقول ہیں، چنانچہ ہم نے خاص اونٹوں کے معاملے میں اس قیاس کو ترک کر دیا ہے۔“

۲۰۔ ماں کے پیٹ میں موجود بچے کو اگر ہلاک کر دیا جائے تو اس کی دیت کا مسئلہ بیان کرتے

ہوئے سرخی نے لکھا ہے:

ثم القياس في الجنين احد شيئين: اما ان لا يجب فيه شيء لانه لم تعرف حياته او القياس ان يجب كمال الدية ولكننا تركنا القياس بالسنة (۸۳)

”جنین کے معاملے میں قیاس کا تقاضا یا تو یہ ہے کہ اس میں کچھ بھی واجب نہ ہو کیونکہ اس کا زندہ ہونا یقینی نہیں اور یا یہ کہ اس میں پوری دیت واجب ہو، لیکن ہم نے سنت کی وجہ سے قیاس کو چھوڑ دیا ہے۔“

۲۱۔ وراثت میں نانی کے حصہ دار ہونے کے مسئلے کے ضمن میں سرخی نے لکھا ہے:

ان الادلاء بالانثى لا يكون سببا لاستحقاق فريضة المدلى به بحال كبنات الاخوات وبنات البنات الا انا تركنا هذا القياس

”کسی عورت کے ساتھ رشتہ داری کی وجہ سے اُس عورت (کی غیر موجودگی میں) اس کے حصے کا مستحق قرار پانا کسی حال میں درست نہیں، جیسا کہ بہنوں کی بیٹیاں اور بیٹیوں کی بیٹیاں

(۸۲) ”المبسوط“، ۹۲/۲۶

(۸۳) نفس المصدر، ۱۰۶، ۱۰۵/۲۶

فی حق الجادات بالسنة^(۸۴) (ان کی غیر موجودگی میں ان کے حصے کی وارث نہیں بنتیں)، لیکن نانیوں کے معاملے میں ہم نے سنت کی وجہ سے قیاس کو ترک کر دیا ہے۔“

۲۲۔ کاسانی نے مکہ کی زمین کے خراجی ہونے کی بحث میں لکھا ہے:

وكان القياس ان تكون مكة خراجية لانها فتحت عنوة وقهرا وتركت على اهلها ولم تقسم لكننا تركنا القياس بفعل النبي صلى الله عليه وسلم حيث لم يضع عليها الخراج^(۸۵) ”قیاس کا مقتضا تو یہ تھا کہ مکہ کی زمین خراجی ہو، کیونکہ اسے جبراً فتح کیا گیا اور تقسیم کرنے کے بجائے اہل مکہ کے پاس ہی رہنے دیا گیا، لیکن ہم نے نبی صلی اللہ علیہ وسلم کے عمل کی وجہ سے قیاس کو ترک کر دیا کیونکہ آپ نے مکہ کی زمین پر خراج عائد نہیں کیا۔“

۲۳۔ ایک جانور کی قربانی کے سات آدمیوں کی طرف سے کافی ہونے کی وضاحت میں کاسانی لکھتے ہیں:

ان القياس يابى جوازها عن اكثر من واحد لما ذكرنا ان القرية في الذبح وانه فعل واحد لا يتجزا لکننا تركنا القياس بالخبر المقتضى للجواز عن سبعة مطلقا^(۸۶) ”قیاس تو ایک سے زیادہ اشخاص کی طرف سے ایک جانور کی قربانی کی نفی کرتا ہے، کیونکہ (قربانی میں) تقرب جانور کو ذبح کرنے میں ہے اور جانور کو ایک ہی مرتبہ ذبح کیا جاتا ہے جس میں حصہ داری نہیں ہو سکتی، لیکن ہم نے اس قیاس کو اس حدیث کی بنا پر ترک کر دیا ہے جو سات آدمیوں کی طرف سے ایک جانور کی قربانی کے جواز پر دلالت کرتی ہے۔“

(۸۴) ”المبسوط“، ۱۸۴/۲۹

(۸۵) ”بدائع الصنائع“، ۵۸/۲

(۸۶) نفس المصدر، ۷۰/۵

آثار صحابہ کو قیاس پر ترجیح دینے کی مثالیں

رائے اور قیاس پر آثار کو ترجیح دینے کا یہ رجحان امام ابو حنیفہ اور ان کے تلامذہ کے ہاں صرف نبی صلی اللہ علیہ وسلم کے ارشادات کے حوالے سے نہیں، بلکہ صحابہ کے اقوال کے حوالے سے بھی ملتا ہے۔ امام کرنی، اس ضمن میں امام ابو یوسف کے منہج کو واضح کرتے ہوئے فرماتے ہیں:

کثیرا ما اری لابی یوسف فی
اضعا ف مسألة يقول: القياس كذا
الا انی تركته للاثر وذلك الاثر قول
الصحابی لا يعرف عن غیره من
نظرائه خلافة، فهذا يدل من قوله
دلالة بينة على انه كان يرى تقليد
الصحابی اذا لم يعلم خلافة من
اهل عصره اولى من القياس (۸۷)

”امام ابو یوسف کے ہاں میں کثرت سے
ایسی مثالیں دیکھتا ہوں کہ وہ کسی مسئلے پر بحث
کرتے ہوئے کہتے ہیں کہ قیاس کا تقاضا تو یہ
تھا، لیکن میں نے اسے اثر کی وجہ سے چھوڑ دیا
ہے اور وہ اثر صحابی کا ایسا قول ہوتا ہے جس
میں ان کے ہم مرتبہ صحابہ کا کوئی اختلاف
معروف نہ ہو۔ امام ابو یوسف کا یہ قول واضح
طور پر اس پر دلالت کرتا ہے کہ اگر صحابی کے ہم
عصر لوگوں میں سے کسی کا اس کی رائے سے
اختلاف معلوم نہ ہو تو اس کی رائے کی اتباع،

(۸۷) ”الفصول فی الاصول“ ۳/۳۶۱

قیاس کے مقابلے میں زیادہ قابل ترجیح ہے۔“

اس ضمن میں قیاس کے مقابلے میں آثار کو ترجیح دینے کی مثالیں ملاحظہ فرمائیے:
۱۔ امام ابوحنیفہؒ کی کیے اور ناک میں پانی ڈالے بغیر وضو مکمل سمجھتے ہیں، لیکن غسل کو مکمل نہیں سمجھتے اور اس طرح ادھورے غسل کے ساتھ پڑھی جانے والی نماز کو واجب الاعادہ قرار دیتے ہیں۔ امام محمد نے اس حوالے سے امام صاحب کے ساتھ اپنا سوال و جواب ان الفاظ میں نقل کیا ہے:

قال: اما ما كان في الوضوء "امام ابوحنیفہ نے کہا کہ اگر وضو میں ایسا کیا فصلاتہ تامۃ، واما ما كان في غسل الجنابة او طهر حیض فانه يتمضمض ویستنشق ویعید الصلاة، قلت: من این اختلافاً؟ قال: هما فی القیاس سواء، الا انا ندع القیاس للآثر الذی جاء عن ابن عباس رضی اللہ عنہما (۸۸)

تو آدمی کی (اس وضو سے پڑھی جانے والی) نماز مکمل سمجھی جائے گی، لیکن اگر جنابت کے غسل میں یا حیض کے بعد کیے جانے والے غسل میں (کلی کیے اور ناک میں پانی ڈالے بغیر نماز ادا کر لی تو) اسے کلی کرنے اور ناک میں پانی ڈالنے کے بعد نماز دوبارہ ادا کرنی ہوگی۔ میں نے پوچھا کہ وضو اور غسل کے حکم میں اس فرق کی کیا وجہ ہے؟ امام صاحب نے کہا کہ قیاس کی رو سے تو ان دونوں کا حکم ایک ہی ہے، لیکن ہم اس اثر کی وجہ سے جو عبد اللہ بن عباس رضی اللہ عنہما سے منقول ہے، قیاس کو ترک کر دیتے ہیں۔“

۲۔ اسلامی ریاست کے غیر مسلم شہریوں کے لیے آپس میں شراب اور خنزیر وغیرہ کی فروخت کے جواز کے حوالے سے امام محمد نے امام ابوحنیفہ کا یہ قول نقل کیا ہے کہ:
فاما الخمر والخنزیر فانی اجیز "جہاں تک شراب اور خنزیر کا تعلق ہے تو

بیعہا بین اهل الذمة لانها میں اہل ذمہ کے لیے آپس میں ان چیزوں کی
اموال اهل الذمة استحسن خرید و فروخت کو جائز قرار دیتا ہوں کیونکہ یہ
ذلك وادع القياس فيه من قبل اہل ذمہ کے اموال ہیں۔ اس معاملے میں،
الاثر الذي جاء في نحو من ذلك میں استحسان سے کام لیتا ہوں اور قیاس کو چھوڑ
عن عمر (۱/۸۹) دیتا ہوں، کیونکہ اس کے متعلق عمر رضی اللہ عنہ
سے ایک اثر مروی ہے۔“

۳۔ امام صاحب کی رائے یہ تھی کہ اگر امام اور مقتدی کے مابین دیوار دیوار حائل ہو تو مقتدی کی
نماز درست ہوگی، لیکن اگر درمیان میں کوئی نہر یا گزرگاہ ہو تو نماز درست نہیں ہوگی۔ دوسری
صورت میں نماز درست نہ ہونے کی وجہ انھوں نے یہ بیان کی ہے کہ:

لانه قد جاء الاثر في ذلك انه ”کیونکہ اس معاملے میں اثر وارد ہوا ہے کہ
من كان بينه وبين الامام نهر او اگر امام اور مقتدی کے مابین نہر یا گزرگاہ ہو تو
طريق فليس معه (۲/۸۹) وہ امام کے ساتھ شمار نہیں ہوگا۔“

۴۔ امام ابو یوسف فرماتے ہیں کہ اگر امام یا اس کا مقرر کردہ حاکم کسی شخص کو چوری کرتے یا
شراب پیتے یا زنا کرتے دیکھے تو اس کے لیے روانہ نہیں کہ وہ اس پر اپنے ذاتی مشاہدے کی بنیاد پر حد
قائم کرے، جب تک کہ اس کے پاس یہ بات گواہوں کی گواہی سے ثابت نہ ہو جائے:

وهذا استحسان لما بلغنا في ”یہ رائے استحسان پر مبنی ہے، کیونکہ اس
ذلك من الاثر، فاما القياس فانه معاملے میں روایات ہم تک پہنچی ہیں۔ قیاس کا
يمضى ذلك عليه ولكن بلغنا تقاضا تو یہ تھا کہ حاکم اپنے مشاہدے کی بنیاد پر
نحو من ذلك عن ابى بكر وعمر سزا نافذ کر دے، لیکن ہمیں ابوبکر اور عمر رضی اللہ
رضى الله عنهما (۹۰) عنہ سے وہی رائے پہنچی ہے (جو ذکر کی گئی)۔“

(۱/۸۹) ”کتاب الاصل“، ۲۰۷/۵

(۲/۸۹) نفس المصدر، ۱/۸۹، ۱۹۰

(۹۰) ”کتاب الخراج“، ص ۱۷۸

۵۔ حالت احرام میں کسی شخص کے کسی دوسرے شخص کو شکار کی طرف راہ نمائی کرنے پر جزا کے واجب ہونے کی دلیل بیان کرتے ہوئے سرخسی لکھتے ہیں:

وفی القیاس لا جزاء علی الدال لان الجزاء واجب بقتل
”قیاس کی رو سے تو راہ نمائی کرنے والے پر جزا لازم نہیں، کیونکہ جزا شکار کو قتل کرنے سے
الصيد والدلالة لیست فی واجب ہوتی ہے جبکہ راہ نمائی کرنے میں قتل
معنی القتل الا انا ترکنا کرنے کا معنی نہیں پایا جاتا، لیکن ہم نے صحابہ
القیاس باتفاق الصحابة (۹۱) کے اتفاق کی وجہ سے قیاس کو چھوڑ دیا ہے۔“

۶۔ جو شخص پیدل چل کر بیت اللہ جانے کی منت مانے اور پھر اسے پورا نہ کر سکے، اس پر حج یا عمرہ لازم ہونے کے ضمن میں استدلال کرتے ہوئے سرخسی نے لکھا ہے:

وفی القیاس لا شیء علیہ ”از روئے قیاس ایسے شخص پر کچھ بھی لازم
ولکنا ترکنا القیاس بحديث نہیں، لیکن ہم نے علی رضی اللہ عنہ کے اثر کی بنا
علی رضی اللہ عنہ (۹۲) پر اس قیاس کو چھوڑ دیا ہے۔“

۷۔ میاں بیوی کے اکٹھے مرتد ہو جانے سے ان کے نکاح کے نہ ٹوٹنے کے ضمن میں سرخسی نے یوں استدلال کیا ہے:

وفی القیاس تقع الفرقة بینہما ولکنا ترکنا القیاس لاتفاق
”قیاس یہ چاہتا ہے کہ ان دونوں کے درمیان تفریق واقع ہو جائے، لیکن ہم نے
الصحابة فان بنی حنیفة ارتدوا صحابہ کے اتفاق کی وجہ سے قیاس کو چھوڑ دیا
بمنع الزکاة فاستتابہم ابو بکر ہے، کیونکہ بنو حنیفہ مرتد ہو گئے تو ابو بکر رضی اللہ
رضی اللہ تعالیٰ عنہ ولم عنہ نے ان سے توبہ کے لیے کہا، لیکن انھیں
یامرہم بتجدید النکحة (۹۳) نکاحوں کی تجدید کرنے کا حکم نہیں دیا۔“

(۹۱) ”المبسوط“، ۸۹/۴

(۹۲) نفس المصدر ۱۳۴/۴

۸۔ شوہر کی طرف سے بیوی کو علیحدگی کا اختیار ملنے کے مسئلے پر بحث کرتے ہوئے لکھتے ہیں:

واذا قال لامراته اختاری
فاختارت نفسها فی القیاس لا
یقع علیها شیء وان نوی
الطلاق ولكننا تركنا القیاس
لآثار الصحابة (۹۴)

”اگر آدمی اپنی بیوی سے کہے کہ تم اپنے
متعلق فیصلہ کر لو اور وہ علیحدگی کا فیصلہ کر لے تو
قیاس کی رو سے بیوی پر کچھ بھی واقع نہیں ہوگا،
چاہے شوہر نے (یہ الفاظ کہتے ہوئے) طلاق
کی نیت کی ہو، لیکن ہم نے صحابہ کے آثار کی
بنیاد پر قیاس کو ترک کر دیا ہے۔“

۹۔ اسی مسئلے کے ایک اور پہلو کو واضح کرتے ہوئے لکھتے ہیں:

ثم كان القیاس ان لا یبطل
خیارها بالقیام عن المجلس لان
التخییر من الزوج مطلق
والمطلق فی ما یحتمل التابید
متابید ولكننا تركنا هذا القیاس
لآثار الصحابة رضی اللہ
عنہم (۹۵)

”پھر قیاس کا تقاضا تو یہ ہے کہ عورت کے
اس مجلس سے اٹھ جانے سے اس کا اختیار
باطل نہ ہو، کیونکہ شوہر نے اس کو اختیار مطلق
طور پر دیا ہے اور جہاں اختیار کو دوام پر محمول
کرنا ممکن ہو، وہاں مطلق دوام پر محمول ہوتا
ہے، لیکن ہم نے اس قیاس کو صحابہ کے آثار کی
وجہ سے ترک کر دیا ہے۔“

۱۰۔ اگر کوئی شخص کسی سے یوں کہے کہ تم اپنے باپ کے نہیں ہو تو اس پر قذف کی حد واجب
ہونے کی توجیہ کرتے ہوئے لکھتے ہیں:

وفی القیاس لا حد علیہ لانه یجوز
ان لا یکون ثابت النسب من

”قیاس کی رو سے اس پر حد لازم نہیں، کیونکہ
یہ ممکن ہے کہ اس کی ماں کو زانیہ قرار دیے بغیر

(۹۴) ”المبسوط“، ۲۸/۵

(۹۴) نفس المصدر ۲۳۷/۶

(۹۵) نفس المصدر ۲۳۷/۶

ابیہ من غیر ان تكون الام زانية اس کا نسب اپنے باپ سے ثابت نہ ہو، مثلاً
 بان كانت موطوءة بشبهة اس کی ماں سے شہبے سے جماع کر لیا گیا ہو اور
 ولدت فی عدة الوطء ولكنها اس نے عدت کے اندر اس بچے کو جنم دیا ہو۔
 ترکنا هذا القياس لحديث بن تاہم اس قیاس کو ہم نے ابن مسعود رضی اللہ عنہ
 مسعود رضی اللہ عنہ حیث کے اس قول کی وجہ سے ترک کر دیا ہے کہ پاک
 قال: لا حد الا فی قذف محصنة دامن عورت پر تہمت لگانے یا کسی کے باپ
 او نفی رجل عن ابیه^(۹۶) سے اس کے نسب کی نفی کرنے پر حد لگے گی۔“
 ۱۱۔ اگر کوئی شخص کسی کے بھاگے ہوئے غلام کو پکڑ کر واپس لے آئے تو اسے اس کی اجرت ادا
 کرنے کے متعلق نحسی لکھتے ہیں:

وفی القیاس لا جعل له لانه ”قیاس کا تقاضا یہ ہے کہ وہ اجرت کا حق دار
 تبرع بمنافعه فی رده علی مولاه نہ ہو، کیونکہ اس نے غلام کو مالک کے پاس
 ولکن ترکنا هذا القیاس واپس لانے کے لیے اپنی خدمات از خود پیش
 لاتفاق الصحابة رضی اللہ عنہم^(۹۷) کی ہیں، لیکن ہم نے صحابہ کے اتفاق کی وجہ
 سے اس قیاس کو اختیار نہیں کیا۔“

۱۲۔ اگر کوئی شخص اس شرط پر کسی سے کپڑا خریدے کہ اگر اس نے تین دن تک قیمت ادا نہ کی تو
 یہ سودا کا عدم سمجھا جائے گا تو امام زفر کی رائے میں ایسی بیع فاسد ہے۔ نحسی لکھتے ہیں:

البيع فاسد فی القیاس ”قیاس کی رو سے یہ بیع فاسد ہے، لیکن ہم
 ولکن ترکنا هذا القیاس نے اس قیاس کو ابن عمر رضی اللہ عنہما کے اثر کی
 لحديث ابن عمر رضی اللہ عنہ وجہ سے چھوڑ دیا ہے، کیونکہ انھوں نے یہ شرط
 تعالیٰ عنہما فانہ باشر البيع بهذا شرط لگا کر سودا کیا تھا۔ ہمارے نزدیک

(۹۶) ”المبسوط“ ۱۴۱/۹

(۹۷) نفس المصدر ۱۸/۱۱

_____ حنفی منہج اجتہاد میں احادیث و آثار کی اہمیت _____

الشرط وقول الواحد من فقهاء فقہائے صحابہ میں سے کسی ایک کا فتویٰ بھی
الصحابۃ رضوان اللہ تعالیٰ علیہم قیاس پر مقدم ہے۔“
مقدم علی القیاس عندنا (۹۸)

۱۳۔ بالغ اور مشتری کا بیع کی قیمت کے متعلق اختلاف ہو جائے تو دونوں کو حلف اٹھا کر بیع ختم
کرنے کا حق دیا جاتا ہے۔ سرخصی اس کی وضاحت میں لکھتے ہیں:

وفی القیاس القول قول المشتري ولكن تركنا القیاس بالسنة (۹۹)
”قیاس کی رو سے اس صورت میں خریدار کی بات کا اعتبار ہونا چاہیے، لیکن ہم نے سنت کی وجہ سے قیاس کو چھوڑ دیا ہے۔“

۱۴۔ کئی افراد مل کر ایک شخص کو قتل کر دیں تو ان سب پر قصاص لازم ہونے کے مسئلے کے تحت
لکھتے ہیں:

القیاس فی النفس هكذا ان لا يستوفى المثني بالواحد
”جان کے معاملے میں بھی قیاس کا تقاضا یہی ہے کہ ایک کے بدلے میں دو آدمیوں سے
ولكن تركنا القیاس فی النفس قصاص نہ لیا جائے، لیکن ہم نے عمر رضی اللہ عنہ
لحدیث عمر رضی اللہ عنہ انه کے اس فیصلے کی وجہ سے اس قیاس کو ترک کر دیا
قتل سبعة من اهل صنعاء ہے کہ انھوں نے صنعاء کے سات آدمیوں کو ایک
بواحد (۱۰۰) آدمی کے قصاص میں قتل کر دیا۔“

۱۵۔ لڑکی کی پرورش کے ضمن میں ماں کے حق کے مسئلے میں کاسانی لکھتے ہیں:

ان القیاس ان تتوقت الحضانة ”قیاس تو یہ ہے کہ لڑکے اور لڑکی، دونوں کی
بالبلوغ فی الغلام والجارية پرورش کی مدت ان کے بالغ ہونے کو ٹھہرایا

(۹۸) ”المبسوط“ ۲۱/۱۳

(۹۹) نفس المصدر ۳۵/۱۳

(۱۰۰) نفس المصدر ۱۲۷/۱۸

_____ فقہائے احناف اور فہم حدیث ۸۶ _____

_____ حنفی منہج اجتہاد میں احادیث و آثار کی اہمیت _____

جميعا الا انا تركنا القياس جائے، لیکن ہم نے لڑکے کے معاملے میں
فی الغلام باجماع الصحابة اس قیاس کو صحابہ کے اجماع کی وجہ سے چھوڑ
رضی اللہ عنہم (۱۰۱) دیا ہے۔“

_____ (۱۰۱) ”بدائع الصنائع“ ۴۲/۴ _____

_____ فقہائے احناف اور فہم حدیث ۸۷ _____

احادیث و آثار کے خلاف آراء پر تنقید

ائمہ احناف نے نہ صرف یہ کہ کسی بھی معاملے میں وارد احادیث و آثار کے واجب الاتباع ہونے کی تصریح کی اور متعدد مسائل میں رائے اور قیاس کے برخلاف منقول روایات کو اختیار کیا ہے، بلکہ مخالف فقہی آراء پر تنقید کرتے ہوئے بھی ان کے ہاں اس نکتے کا ذکر کثرت سے ملتا ہے کہ مخالف فریق کا موقف زیر بحث مسئلے میں آثار و روایات کے ساتھ متعارض ہے۔ یہاں اس ضمن کی چند مثالوں کو درج کرنا مناسب ہوگا۔

۱۔ امام ابو یوسف ایک مسئلے کے ضمن میں خوارج کے موقف پر تنقید کرتے ہوئے لکھتے ہیں:
واما الخوارج فانهم اخطاوا
المحجة وجعلوا قری عربیة
بمنزلة قری عجمیة ولم یأخذوا
بما اجتمع علیه اصحاب رسول
الله صلی الله علیه وسلم وقول
عمر وعلی، ومن اجتمع من
اصحاب رسول الله صلی الله
علیه وسلم هم احسن تاویلا
”خوارج تو راہ راست سے بھٹک گئے ہیں اور انھوں نے عرب کی بستیوں اور عجم کی بستیوں کا حکم یکساں قرار دیا ہے۔ انھوں نے اس رائے کو اختیار نہیں کیا جس پر رسول اللہ صلی اللہ علیہ وسلم کے صحابہ متفق ہیں اور جو عمر اور علی رضی اللہ عنہ کا قول ہے، حالانکہ نبی صلی اللہ علیہ وسلم کے جو صحابہ (اس پر) متفق ہیں، ان کی تاویل اور توفیق خوارج کے مقابلے میں کہیں

وتوفيقاً من الخوارج (۱۰۲) بہتر ہے۔“

۲۔ امام محمد نے امام مالک کا مسلک یہ نقل کیا ہے کہ وہ ایک عرصہ تک مقيم کے لیے موزوں پر مسح کے جواز کے قائل تھے، لیکن پھر انھوں نے اپنا موقف بدل لیا اور کہا کہ مقيم شخص موزوں پر مسح نہیں کر سکتا۔ (۱۰۳) اس پر تنقید کرتے ہوئے لکھتے ہیں:

فہذہ آثار ہم التی رووہا ”یہ وہ روایات ہیں جو اہل مدینہ نے روایت
وحملوہا ثم نقضوہا کی ہیں اور وہ ان کے حامل ہیں، لیکن پھر
برایہم (۱۰۴) انھوں نے اپنی رائے کی بنیاد پر ان آثار کو رد کر
دیا ہے۔“

الموطا میں لکھتے ہیں:

وعامة هذه الآثار التي روى ”یہ روایات جو امام مالک نے نقل کی ہیں،
مالك في المسح انما هي في ان میں سے اکثر مقيم سے متعلق ہیں۔ اس کے
المقيم، ثم قال: لا يمسح المقيم باوجود امام مالک نے کہا ہے کہ مقيم موزوں پر
على الخفين (۱۰۵) مسح نہیں کر سکتا۔“

۳۔ امام محمد نے اہل مدینہ کا قول یہ نقل کیا ہے کہ موزوں پر مسح کرتے ہوئے آدمی کو پاؤں کے
نچلے حصے پر بھی مسح کرنا چاہیے۔ پھر فرماتے ہیں:

وكيف قال هذا اهل المدينة؟ ”اہل مدینہ نے کیسے یہ بات کہہ دی؟ ہم
فما نعلم احدا يبصر شيئاً يتكلم نہیں جانتے کہ کوئی بھی صاحب فہم اس طرح
بمثل هذا، فقد جاء الحديث کی بات کہہ سکتا ہے، کیونکہ عمر بن الخطاب رضی

(۱۰۲) ”كتاب الخراج“، ص ۵۹

(۱۰۳) ”الحجة على اهل المدينة“، ۲۴/۱

(۱۰۴) نفس المصدر ۳۴/۱

(۱۰۵) ”الموطا“، ۲۸۵/۱

المعروف عن عمر بن الخطاب اللہ عنہ سے یہ معروف حدیث منقول ہے کہ
رضی اللہ عنہ انہ قال: لو كان انھوں نے کہا: اگر دین کی بنیاد رائے پر ہوتی تو
الدين بالرأى لكان مسح باطن پاؤں کے نچلا حصہ، اوپر والے حصے سے مسح
الخفين أولى من ظاهرهما^(۱۰۶) کرنے کا زیادہ حق دار تھا۔“

۴۔ تفسیر سے وضو ٹوٹنے کے متعلق ابن عباس، عمر بن الخطاب اور سعید بن المسیب کے آثار کا حوالہ دے کر لکھتے ہیں:

فكيف تركت هذه الآثار ولم ترك الي مثلها؟ فعجبا لمن
”تو تم نے کیونکر ان آثار کو ترک کر دیا جبکہ مقابلے میں ان جیسے آثار بھی موجود نہیں؟ ان
زعم ان اهل المدينة يقولون لوگوں پر تعجب ہے جو یہ کہتے ہیں کہ اہل مدینہ
بالآثار وهم يروونها ثم يتركونها روایات پر عمل کرتے ہیں، حالانکہ وہ تو
عيانا الي غير اثر^(۱۰۷) روایات کو نقل کرتے ہیں اور پھر کھلم کھلا ان کو
چھوڑ کر ایسی بات اختیار کر لیتے ہیں جو کسی
روایت میں بیان نہیں ہوئی۔“

۵۔ اقامت کہے جانے کے بعد نمازی کے آگے گزرنے کے جواز سے متعلق اہل مدینہ کے موقف پر تنقید کرتے ہوئے لکھتے ہیں:

انما تركوا فيه الآثار واخذوا فيه ”اس مسئلے میں انھوں نے آثار کو ترک کر دیا
بما استحسنا بما لم ياتوا فيه ہے اور اپنے استحسان کو ترجیح دی ہے جس کے
بأثر ولا سنة^(۱۰۸) متعلق انھوں نے کوئی اثر یا سنت پیش نہیں کی۔“

۶۔ نماز میں سجدے سے اٹھتے ہوئے ہاتھوں سے سہارا لینے کے متعلق اہل مدینہ کے قول پر

(۱۰۶) ”الحجة على اهل المدينة“، ۳۵/۱، ۳۶

(۱۰۷) نفس المصدر ۶۸، ۶۷/۱

(۱۰۸) نفس المصدر ۲۲۲/۱

تقید کرتے ہوئے لکھتے ہیں:

السنة والآثار في هذا معروفة ”اس معاملے میں سنت اور روایات معروف
مشہور لا يحتاج معها الى نظر ومشهور ہیں جن کے ہوتے ہوئے رائے اور
وقیاس (۱۰۹) قیاس کی کوئی ضرورت نہیں۔“

۷۔ مردے کو نہلانے کے متعلق اہل مدینہ کا قول یہ ہے کہ اس کا کوئی مخصوص طریقہ مقرر نہیں،
بلکہ کسی بھی طریقے سے مردے کو غسل دیا جاسکتا ہے جس سے اس کا جسم پاک ہو جائے۔ امام محمد
اس پر تبصرہ کرتے ہوئے لکھتے ہیں:

سبحان الله العظيم كيف لم يعرف اهل المدينة غسل الميت حتى قالوا فيه هذا القول
”سبحان اللہ العظیم۔ اہل مدینہ میت کو نہلانے
کے طریقے سے کیونکر ایسے ناواقف ہو سکتے ہیں
کہ انھوں نے یہ بات کہہ دی؟ اس مسئلے میں تو
روایات کثرت سے اور بڑی وضاحت سے
موجود ہیں اور فقہاء کے نزدیک میت کو نہلانے کا
طریقہ بے حد معلوم و معروف ہے۔“
الفقهاء (۱۱۰)

۸۔ مرنے والے کی طرف سے اس کی وصیت پر حج کی قضا کرنے کے بارے میں لکھتے ہیں:

والآثار في هذا كثيرة وهذا الامر المجتمع عليه لا اختلاف بين الفقهاء فيه الا من قال براه
”اس باب میں مروی روایات بہت سی ہیں
اور یہ ایک متفق علیہ مسئلہ ہے جس کے بارے
میں فقہاء کے مابین کوئی اختلاف نہیں، سوائے
ان لوگوں کے جنھوں نے اپنی رائے کو اختیار
کیا اور روایات کو پس پشت پھینک دیا۔“
ونبذ الآثار خلف ظهره (۱۱۱)

(۱۰۹) ”الحجة على اهل المدينة“ ۳۱۶/۱

(۱۱۰) نفس المصدر ۳۵۰/۱

(۱۱۱) نفس المصدر ۲۳۶/۲

_____ حنفی منہج اجتہاد میں احادیث و آثار کی اہمیت _____

الموطا میں مرنے والے کی طرف سے حج کے جواز کے متعلق روایات نقل کر کے لکھا ہے:
وبہذا ناخذ، لا باس بالحج عن ”ہم بھی اسی کے قائل ہیں۔ مرنے والے
المیت وقال مالک بن انس: کی طرف سے حج کرنے میں کوئی حرج نہیں،
لا اری ان یحج احد عن احد (۱۱۲) جبکہ مالک بن انس نے کہا ہے کہ میری رائے
میں کوئی شخص کسی دوسرے کی طرف سے حج
نہیں کر سکتا۔“

(۱۱۲) ”الموطا“، ۲/۳۹۳

_____ فقہائے احناف اور فہم حدیث ۹۲ _____

سیدنا ابو ہریرہؓ کی خلاف قیاس روایات کی بحث

سابقہ بحث کی روشنی میں ائمہ احناف کا یہ طرز فکر غیر مبہم طور پر ہمارے سامنے آ جاتا ہے کہ وہ نبی صلی اللہ علیہ وسلم کی طرف کسی روایت کی نسبت قابل اطمینان طریقے سے ثابت ہو جانے کے بعد غیر مشروط طور پر اسے رائے اور قیاس کے مقابلے میں ترجیح دیتے ہیں اور ان کے اجتہادات میں ایسی مثالیں کثرت سے پائی جاتی ہیں جہاں وہ رائے اور قیاس کو اس لیے ترک کر دیتے ہیں کہ اس مسئلے میں قیاس کے تقاضے کے برعکس نبی صلی اللہ علیہ وسلم کی کوئی حدیث یا کسی صحابی کا قول منقول ہے۔

البتہ بعض حنفی اصولیین نے قیاس کے مقابلے میں حدیث کو ترجیح دینے کے لیے یہ شرط عائد کی ہے کہ جس صحابی نے اس حدیث کو روایت کیا ہو، وہ فقیہ ہو۔ اگر راوی غیر فقیہ ہو اور اس کی نقل کردہ روایت من کل الوجوہ قیاس کے خلاف ہو تو اسے قبول نہیں کیا جائے گا۔ اس اصول کا انطباق عام طور پر سیدنا ابو ہریرہ رضی اللہ عنہ کی نقل کردہ بعض روایات پر کیا جاتا ہے اور یہ قرار دیا جاتا ہے کہ ابو ہریرہ رضی اللہ عنہ ایک غیر فقیہ راوی تھے، کیونکہ ان کی نقل کردہ بہت سی روایات کے معنوی طور پر باعث اشکال ہونے کے باعث صحابہ و تابعین کے دور سے ہی ان پر تحفظات کا اظہار کیا جاتا رہا ہے۔^(۱۱۳)

(۱۱۳) ”الفصول فی الاصول“، ۱۲۷/۳-۱۲۹

سیدنا ابو ہریرہ کی مرویات سے متعلق سلف کے تحفظات و اعتراضات کو حافظ ابن عساکر نے ”تاریخ

احناف کی اصول فقہ کی امہات کتب مثلاً جصاص کی الفصول، اصول السرخصی، اصول البرز دوی اور اصول الشاشی وغیرہ میں عموماً یہی بات کہی گئی ہے اور اس کی دلیل یہ دی گئی ہے کہ چونکہ صحابہ کے ہاں روایت بالمعنی کا طریقہ عام اور شائع تھا، اس لیے اگر کوئی ایسی حدیث ہمارے سامنے آئے جو من کل الوجہ قیاس کے، جو بذات خود ایک شرعی دلیل ہے، خلاف ہو تو صحابی کے غیر فقیہ ہونے کی صورت میں ظن غالب یہی ہے کہ اس نے نبی صلی اللہ علیہ وسلم کی بات کو ٹھیک طور پر نہیں سمجھا اور قصور فہم کے باعث آپ کی طرف ایک ایسی بات منسوب کر دی ہے جسے قیاس کسی بھی پہلو سے قبول نہیں کرتا۔ سرخصی لکھتے ہیں:

إذا انسد باب الراي في ما روى ”جب کسی روایت کے ماننے سے رائے کا
وتحققت الضرورة بكونه مخالفا باب بالکل بند ہوتا ہو اور ہر پہلو سے واضح ہو
للقياس الصحيح فلا بد من تركه، جائے کہ وہ قیاس صحیح کے مخالف ہے تو اس کو
لان كون القياس الصحيح حجة چھوڑنا لازم ہے کیونکہ قیاس صحیح کا حجت ہونا
ثابت بالكتاب والسنة والاجماع، کتاب وسنت اور اجماع سے ثابت ہے تو جو
فما خالف القياس الصحيح من بات ہر پہلو سے قیاس صحیح کے خلاف ہوگی، وہ
كل وجه فهو في المعنى دراصل کتاب وسنت اور اجماع کے خلاف
مخالف للكتاب والسنة ہوگی۔“
المشهور والاجماع (۱۱۳)

مثال کے طور پر سیدنا ابو ہریرہؓ سے نبی صلی اللہ علیہ وسلم کا یہ ارشاد مروی ہے کہ:

دمشق“ میں ان کے تذکرے کے ذیل میں تفصیل سے نقل کیا ہے۔ اس کی بڑی وجہ ان کی کثرت روایت تھی اور بسا اوقات وہ غلط فہمی سے حدیث کو بالمعنی روایت کرتے ہوئے اس کا مفہوم بدل دیتے تھے۔ چنانچہ سیدہ عائشہ رضی اللہ عنہا نے بعض مواقع پر ان کو تنبیہ کرتے ہوئے فرمایا تھا کہ ابو ہریرہ! جب تم نبی صلی اللہ علیہ وسلم کی حدیث روایت کرو تو خوب دیکھ بھال کر کیا کرو۔ (مسند احمد، مسند ابی ہریرہ، رقم ۱۰۵۳۹) مسلم میں خود سیدنا ابو ہریرہ رضی اللہ عنہ سے منقول ہے کہ انھوں نے لوگوں سے مخاطب ہو کر کہا: ’الا، انکم تحدثون انی اکذب علی رسول اللہ صلی اللہ علیہ وسلم‘۔ (مسلم،

من اشتری غنما مصراة فاحتلبها ”اگر کوئی شخص ایسی بکری خریدے جس کا
فان رضیہا امسکھا وان سخطها دودھ کئی دنوں سے نہیں دوہا گیا تھا تو دودھ
فقی حلبتھا صاع من تمر (۱۱۵) دوہنے کے بعد اگر وہ اس کو رکھنے پر راضی ہو تو
درست ورنہ (جانور کو واپس کر دے اور)
استعمال شدہ دودھ کے عوض میں ایک صاع
کھجوریں دے دے۔“

سرخسیؒ کہتے ہیں کہ یہ روایت ہر لحاظ سے قیاس صحیح کے مخالف ہے کیونکہ استعمال شدہ دودھ کے
تاوان کے طور پر یا تو اتنی ہی مقدار میں دودھ دینا چاہیے اور یا اس کے مساوی قیمت۔ ہر حالت
میں ایک صاع کھجوروں کا تاوان لازم کرنا غیر معقول اور خلاف قیاس ہے۔ (۱۱۶)

اس بحث کے حوالے سے ایک نکتہ تو یہ واضح رہنا چاہیے کہ یہ نقطہ نظر براہ راست ائمہ احناف سے
ثابت نہیں اور حنفی فقہاء و اصولیین کا ایک بڑا گروہ بھی اس سے اتفاق نہیں رکھتا۔ بالخصوص متاخرین
میں عمومی رائے یہی ہے کہ ابو ہریرہ رضی اللہ عنہ ایک فقیہ اور مجتہد صحابی تھے، نیز یہ کہ بالفرض وہ فقیہ نہ
ہوں تو بھی راوی کے فقیہ یا غیر فقیہ ہونے کی بنیاد پر کسی روایت کو رد نہیں کیا جاسکتا۔ (۱۱۷)

دوسری بات یہ ہے کہ خلاف قیاس روایت کو قبول نہ کرنے والے گروہ کے نزدیک بھی اس کی
وجہ محض یہ نہیں کہ وہ کسی ایک پہلو سے خلاف قیاس ہے، بلکہ وہ اس کے ساتھ دو مزید شرطیں عائد
کتاب اللباس والزینۃ، باب اذا فعل فلید بالیمین، رقم ۴۰۳۰) ”تم لوگ آپس میں یہ باتیں کرتے
ہو کہ میں رسول اللہ صلی اللہ علیہ وسلم کی طرف غلط باتیں منسوب کرتا ہوں۔“

(۱۱۴) ”اصول السرخسی“ ۳۴۱/۱

(۱۱۵) بخاری، کتاب البیوع، باب النہی للبائع ان لا یحفل الابل والبقر والغنم، رقم ۲۱۴۹

(۱۱۶) ”اصول السرخسی“ ۳۵۳/۱

(۱۱۷) تفصیل کے لیے دیکھیے: عبد المجید الزکمانی، دراسات فی اصول الحدیث علی منہج الحنفیۃ، ص

۲۴۱-۲۴۳۔ ”علوم الحدیث: اصول ومبادی“، افادات: شیخ الحدیث مولانا محمد سرفراز خان صفدر، مرتب: محمد عمار خان

ناصر۔ مشمولہ ماہنامہ الشریعہ، خصوصی اشاعت: ”افادات امام اہل سنت“ [۱]، اکتوبر ۲۰۱۴ء، ص ۵۷-۵۹

کرتے ہیں: ایک یہ کہ روایت من کل الوجہ خلاف قیاس ہو، یعنی کسی بھی پہلو سے اس کی کوئی قیاسی توجیہ ممکن نہ ہو اور دوسری یہ کہ اس روایت کو فقہائے امت کی طرف سے بھی تلقی بالقبول حاصل نہ ہو۔ چنانچہ سرخسی لکھتے ہیں:

ما وافق القیاس من روایتہ فہو معمول بہ، وما خالف القیاس فان تلقیہ الامۃ بالقبول فہو معمول بہ، والا فالقیاس الصحیح شرعا مقدم علی روایتہ فی ما ینسد باب الراۃ فیہ (۱۱۸)

”ابو ہریرہ رضی اللہ عنہ کی جو روایت قیاس کے موافق ہو، اس پر عمل کیا جائے گا، لیکن اگر وہ خلاف قیاس ہو تو اگر اسے امت میں تلقی بالقبول حاصل ہو تو بھی اس پر عمل کیا جائے گا، ورنہ جہاں قیاس کا باب بالکل بند ہو رہا ہو، وہاں شرعی طور پر صحیح قیاس کو ان کی روایت پر ترجیح دی جائے گی۔“

مزید برآں اگر ان روایات پر غور کیا جائے جنہیں پہلا گروہ غیر فقیہ راوی کی نقل کردہ اخبار آحاد کے، قیاس کے معارض ہونے کی مثال کے طور پر پیش کرتا ہے تو واضح ہوگا کہ ان میں سے کوئی بھی مثال جزئی و استنباطی قیاس کے ساتھ تعارض کی نہیں ہے۔ سب مثالیں ایسی ہیں جن میں اخبار آحاد میں منقول حکم، شریعت کے کسی مسلمہ اور عام قاعدے اور اس کے منصوص نظائر سے بظاہر متصادم ہے۔

مثال کے طور پر حدیث مصراۃ کو لیجیے: یہ بات کہ کسی شخص کے نقصان کی تلافی حتی الامکان اس کے نقصان کے مطابق ہونی چاہیے، شریعت میں ایک قاعدہ کلیہ کے طور پر مسلم ہے جس کا لحاظ بے شمار احکام شرعیہ میں کیا گیا ہے اور اس کا تقاضا یہ ہے کہ کسی ناگزیر استثنائی صورت کے علاوہ ہر معاملے میں اس قاعدے کی رعایت کی جائے۔ چنانچہ مذکورہ فقہاء اس بنیاد پر اس روایت کو قبول نہیں کرتے جس میں یہ کہا گیا ہے کہ جس جانور کا دودھ تھن میں روک کر اسے بیچا گیا ہو اور خریدنے والا تین دن کے بعد اسے واپس کرنا چاہے تو تین دن کے استعمال شدہ دودھ کے عوض

میں وہ بیچنے والے کو ایک صاع کھجور ادا کرے۔ ان کا کہنا ہے کہ شریعت کے عام قاعدے کی رو سے تلافی کی رقم، دودھ کی مقدار کے مطابق ہونی چاہیے نہ یہ کہ ہر مقدار کے بدلے میں مطلقاً ایک صاع کھجور کو واجب الادا قرار دیا جائے۔ چنانچہ احتیاط کا تقاضا یہ ہے کہ خبر واحد کو راوی کے فہم کی غلطی کا نتیجہ تصور کرتے ہوئے یا اس کی مناسب معنوی تاویل سے کام لیتے ہوئے فقہی حکم کی بنیاد شریعت کے عام اور محکم قاعدے پر ہی رکھی جائے۔

اس تشریح سے واضح ہے کہ احناف نے حدیث مصراۃ کو، جسے غیر فقیہ راوی کی خلاف قیاس روایت کی نمایاں ترین مثال کی حیثیت حاصل ہے، کسی جزئی قیاس کے نہیں، بلکہ شریعت کے اصول کلیہ کے معارض ہونے کی وجہ سے رد کیا ہے۔ یہی نوعیت اس باب کی باقی مثالوں کی بھی ہے۔ چنانچہ جصاص نے حنفی اصولیین میں زیر بحث اصول کے اولین شارح امام عیسیٰ بن ابان کا جو موقف نقل کیا ہے، اس میں بھی یہی پہلو نمایاں ہے۔ لکھتے ہیں:

جعل ذلك احد الوجوه ”عیسیٰ بن ابان نے اس چیز یعنی اصول شرعیہ
الموجبة للتثبت فی خبره کے نظائر پر پیش کرنے کو ابو ہریرہ رضی اللہ عنہ کی
وعرضه علی النظائر من روایات کی تحقیق کا ایک لازمی طریقہ بتایا ہے۔
الاصول، فان لم ترده النظائر من اگر اصول کے نظائر اسے رد نہ کرتے ہوں تو وہ
الاصول قبله، وان كانت نظائره روایت کو قبول کر لیتے ہیں اور اگر اصول کے
من الاصول بخلافه عمل علی نظائر اس کے برخلاف ہو تو پھر وہ ان نظائر پر عمل
النظائر ولم يعمل بالخبر^(۱۱۹) کرتے ہیں اور روایت کو چھوڑ دیتے ہیں۔“

جلیل القدر مالکی فقیہ ابن رشد نے بھی اس حوالے سے امام ابو حنیفہ اور امام مالک کے نقطہ نظر کی یہی توجیہ کی ہے۔ چنانچہ لکھتے ہیں:

الا ان يكون القياس تشهد له ”اگر قیاس کی تائید اصول شرعیہ سے ہوتی
الاصول والكتاب محتمل والسنة ہو، جبکہ کتاب اللہ صریح نہ ہو اور سنت غیر متواتر

غیر متواترہ وهذا هو الوجه الذی ہو (توقیاس کو ترجیح دی جاسکتی ہے)۔ جن فقہا
 ینبغی ان یحمل علیہ من غلب نے کسی مسئلے میں قیاس کو ترجیح دی ہے، ان
 القیاس من الفقہاء فی موضع من کے موقف کو اسی صورت پر محمل کرنا مناسب
 المواضع علی الاثر مثل ما ہے، جیسا کہ امام ابو حنیفہ کی طرف بالاتفاق اور
 ینسب الی ابی حنیفۃ باتفاق امام مالک کی طرف اختلافی طور پر یہ موقف
 والی مالک باختلاف (۱۲۰) منسوب ہے۔“

اس ضمن میں ایک مزید قابل لحاظ نکتہ یہ بھی ہے کہ اصول کلیہ سے بظاہر متعارض روایات کے
 حوالے سے بھی احناف کا اصرار انہیں کلیتاً رد کر دینے اور ہر لحاظ سے ناقابل اعتنا سمجھنے پر نہیں، بلکہ
 ان کا اختلاف انہیں شریعت کے عمومی قانون کے طور پر قبول کرنے سے ہے۔ اگر ان روایات کی
 ایسی توجیہ کی جائے جس کی رو سے وہ استثنائی یا مخصوص صورتوں سے متعلق سمجھی جائیں جبکہ عمومی
 فقہی حکم کی بنیاد شریعت کے اصول کلیہ اور واضح و محکم قواعد پر رکھی جائے تو اس صورت میں احناف
 بھی متعلقہ روایات کو قبول کرتے ہیں۔ بھلا اس نے اسی تناظر میں لکھا ہے کہ:

وخبر المصراۃ وخبر القرعة ”حدیث مصراۃ اور قرعہ ڈالنے کی روایت،
 جمیعاً مستعملان عندنا علی ہمارے نزدیک دونوں پر اس طرح عمل کیا
 وجہ لا یخالف القرآن، فہو اولی جائے گا کہ وہ قرآن کے خلاف نہ رہیں۔ یہ
 ممن استعملہ علی وجہ یخالف طریقہ ان لوگوں کے طریقے سے بہتر ہے جو
 بہ ظاہر القرآن (۱۲۱) ان کا ایسا مفہوم مراد لے کر عمل کرتے ہیں جو
 قرآن کے ظاہر کے خلاف ہے۔“

گویا یہ بحث حقیقت کے اعتبار سے روایات کے رد و قبول کے بجائے ان کی تعبیر و توجیہ کے
 دائرے سے تعلق رکھتی ہے۔

(۱۲۰) ”بداية المجتهد“ ۳۵۲/۲

(۱۲۱) ”الفصول فی الاصول“ ۲۰۶/۱

_____ حنفی منہج اجتہاد میں احادیث و آثار کی اہمیت _____

اگر یہ نتیجہ پیش نظر رہے تو بآسانی سمجھا جاسکتا ہے کہ راوی کے فقیہ یا غیر فقیہ ہونے کے حوالے سے حنفی اصولیین کا مذکورہ اختلاف بنیادی طور پر لفظی ہے جس پر کوئی حقیقی نتیجہ اختلاف مرتب نہیں ہوتا، اس لیے کہ شریعت کے قواعد عامہ سے تعارض کی صورت میں خبر واحد کو بنائے اجتہاد نہ بنانے کا نقطہ نظر حنفی فقہاء کا متفقہ اصول ہے جس میں کوئی اختلاف نہیں، جبکہ اس کے مقابلے میں جزئی قیاس کے معارض ہونے کی صورت میں روایت کے قابل قبول ہونے یا نہ ہونے کا اختلاف محض نظری ہے، کیونکہ کوئی ایسی مثال موجود نہیں جس میں ائمہ احناف یا بعد کے حنفی فقہانے محض جزئی قیاس کے خلاف ہونے کی بنا پر کسی روایت کو مردود ٹھہرایا ہو۔

_____ فقہائے احناف اور فہم حدیث ۹۹ _____

— ۲ —

احادیث کی تحقیق اور رد و قبول کے معیارات

احادیث کی تحقیق اور اجتہادی زاویہ ہائے نظر

سابقہ صفحات میں مختلف پہلوؤں سے اس نکتے پر تفصیلی روشنی ڈالی گئی ہے کہ فقہائے احناف کے منہج اجتہاد میں احادیث و آثار کی پیروی ایک بنیادی اصول کی حیثیت رکھتی ہے اور اس ضمن میں ان کے زاویہ نظر اور جمہور فقہاء کے موقف میں سرمو کوئی فرق نہیں۔ تاہم اس کے ساتھ ساتھ یہ بھی ایک تاریخی حقیقت ہے کہ عراقی فقہاء اور خاص طور پر ائمہ احناف کو ابتداء ہی سے رائے اور قیاس کو احادیث و آثار پر فوقیت دینے کے حوالے سے اعتراضات اور شدید تنقید کا سامنا کرنا پڑا۔ اس اعتراض کے تناظر میں دور اول میں عراقی مکتب فکر کے متعلق حجازی مکتب کے بہت سے ممتاز ترجمانوں کے جو تبصرے منقول ہیں، وہ خاصی شدت احساس کی غمازی کرتے ہیں اور ان میں اہل الرائے کے منہج کے متعلق سخت الفاظ میں منفی تاثرات کا اظہار کیا گیا ہے۔ مثلاً وکیع کے بارے میں بیان کیا گیا ہے کہ انھوں نے کہا کہ ہم نے ابو حنیفہ کو دو سو احادیث کا مخالف پایا ہے۔^(۱)

حماد بن سلمہ نے کہا کہ:

ان ابا حنیفۃ استقبل الآثار والسنن فردھا براہیہ^(۲) انھیں اپنی رائے کی بنیاد پر رد کر دیا۔
”ابو حنیفہ نے آثار اور سنن کو سامنے پایا اور

(۱) ”تاریخ بغداد“ ۵۳۶/۱۵

(۲) نفس المصدر ۵۳۷/۱۵

احمد بن المعذل نے اصحاب الرائے کے متعلق اپنے تاثر کو یوں بیان کیا:
المائلین الی القیاس تعمدا والراغبین عن التمسك بالخیر^(۳)
”یہ لوگ جان بوجھ کر قیاس کی طرف رجوع کرتے ہیں اور اخبار پر کار بند رہنے سے
اعراض کرتے ہیں۔“

امام اوزاعی نے امام ابو حنیفہ پر تنقید کرتے ہوئے کہا:
ما نقمنا علی ابی حنیفة انه ”ہمیں ابو حنیفہ پر یہ اعتراض نہیں کہ وہ
یری، کلنا یری ولكننا نقمنا علیه رائے سے کام لیتے ہیں۔ ہم سب رائے سے
انه یجیئہ الحدیث عن النبی کام لیتے ہیں۔ ہمارا اعتراض ان پر یہ ہے کہ
صلی اللہ علیہ وسلم فیخالفہ ان کے پاس نبی صلی اللہ علیہ وسلم کی حدیث
الی غیرہ^(۴) پہنچتی ہے اور وہ اس کے خلاف کوئی دوسری
رائے قائم کر لیتے ہیں۔“

امام مالک سے منقول ہے کہ انھوں نے کہا:
كانت فتنة ابی حنیفة اضر ”اس امت کے لیے ابو حنیفہ کا فتنہ دونوں
علی هذه الامة من فتنة ابلیس حوالوں سے ابلیس کے فتنے سے بھی زیادہ ضرر
فی الوجهین جمیعاً: فی الارحاء رساں ثابت ہوا ہے: ارجا کے معاملے بھی میں
وما وضع من نقض السنن^(۵) اور سنتوں کی مخالفت کے حوالے سے بھی۔“
دور اول میں فقہائے عراق کے بارے میں یہ تاثر خاصا عام دکھائی دیتا ہے جس کا اندازہ
اس بات سے کیا جاسکتا ہے کہ محدثین تو ایک طرف، جاحظ جیسے معروف معتزلی عالم بھی اس سے
متاثر دکھائی دیتے ہیں۔ چنانچہ اپنی کتاب ’الحيوان‘ میں انھوں نے ایک سے زیادہ جگہ پر امام

(۳) ”تاریخ بغداد“ ۵۴۱/۱۵

(۴) نفس المصدر ۳، ۲

(۵) نفس المصدر ۱۵/۵۴۵

ابو حنیفہ کے بارے میں حفص بن غیاث کا یہ قول نقل کیا ہے کہ:

اعلم الناس بما لم یکن
واجهل الناس بما کان (۶)
”جو باتیں ابھی رونما نہیں ہوئیں، ان کا علم
وہ سب لوگوں سے زیادہ رکھتے ہیں اور جو
واقعات ہو چکے ہیں، ان سے وہ سب لوگوں
سے زیادہ ناواقف ہیں۔“

مذکورہ اعتراض کے حوالے سے ائمہ احناف کے موقف اور استدلال کے مطالعے سے یہ واضح ہوتا ہے کہ ان کا اختلاف دراصل نہ تو اصولی حیثیت سے احادیث و آثار کی اہمیت کو تسلیم کرنے سے ہے اور نہ کسی مخصوص روایت کی نسبت کو نبی صلی اللہ علیہ وسلم سے ثابت مان لینے کے بعد وہ اس سے مختلف رائے قائم کرتے ہیں۔ ایسے تمام اعتراضات میں اصل نکتہ اختلاف درج ذیل امور میں سے کوئی ایک ہے:

۱۔ ائمہ احناف کی تحقیق کے مطابق متعلقہ روایات صحیح نہیں اور وہ ان کے مقابلے میں دوسری روایات کو ترجیح دیتے ہیں۔ اس کی وجہ یہ ہے کہ احناف کے ہاں روایات کی جانچ پرکھ اور تحقیق کا ایک مخصوص معیار ہے جو بعض اہم پہلوؤں سے محدثین کے اختیار کردہ منہج سے مختلف ہے اور اس کے زیر اثر بہت سی روایات کے رد و قبول کے ضمن میں بھی احناف کا موقف محدثین کے موقف سے مختلف ہو جاتا ہے۔

۲۔ ائمہ احناف اعتراض میں پیش کردہ روایات کے ظاہری اطلاق پر عمل کرنے کے بجائے دیگر نصوص کی روشنی میں ان کا درست محل متعین کرنے کی کوشش کرتے ہیں۔ نیز وہ تشریحی احادیث اور غیر تشریحی ارشادات نبویہ میں فرق ملحوظ رکھتے ہیں، یعنی نبی صلی اللہ علیہ وسلم کے ایسے فیصلوں کو جو آپ نے مختلف مواقع پر حاکم یا قاضی ہونے کی حیثیت سے پیش آمدہ صورت حال کی مصلحت کو ملحوظ رکھتے ہوئے فرمائے، مستقل اور بے لچک شرعی احکام کا درجہ نہیں دیتے، بلکہ شارع کے اصل

(۶) ”الحيوان“، ۱/۲۲۴، ۳۴۷

منشا کو مد نظر رکھتے ہوئے ایسے معاملات کا مدار حاکم وقت یا قاضی کی صواب دید پر رکھتے ہیں۔ آئندہ دو ابواب میں ہم ان دونوں حوالوں سے احناف کے نقطہ نظر کے بعض اہم پہلوؤں کو انطباقی مثالوں کی روشنی میں واضح کرنے کی کوشش کریں گے۔ تاہم اس ضمن میں حنفی فقہاء کے نقطہ نظر کی وضاحت سے پہلے تمہیداً چند نکات کو پیش نظر رکھنا ضروری ہے۔

دائرہ اختلاف کی تعیین

پہلا نکتہ اس بات کی تعیین سے متعلق ہے کہ یہ اختلاف حدیث و سنت کے وسیع ذخیرے میں کس دائرے سے متعلق ہے اور اس دائرے میں روایات کی جانچ پرکھ کے لیے ایک سے زیادہ اجتہادی زاویہ ہائے نظر کی گنجائش کیسے پیدا ہوتی ہے۔

یہ ایک معلوم حقیقت ہے کہ رسالت مآب صلی اللہ علیہ وسلم نے قرآن مجید کے علاوہ بطور دین اس امت کو جو احکام و تعلیمات ارشاد فرمائیں، ان کے ابلاغ و تشہیر اور تاریخی سطح پر ان کو محفوظ اور اگلی نسلوں تک منتقل کرنے کا عمل کسی یکساں استنادی معیار پر نہیں ہوا۔ ان احکام کا ایک بہت بڑا حصہ وہ تھا جسے روز اول سے ہی عمومی تعلیم و تبلیغ کا موضوع بنایا گیا اور اس بات کا اہتمام کیا گیا کہ وہ امت کے اجتماعی تعامل کا جز و لاینفک بن جائے۔ دین کے عملی احکام کا بہت بڑا حصہ اسی دائرے سے متعلق ہے اور اہل علم اسی کے لیے تواتر، تعامل، سنت ثابتہ اور نقل العامۃ عن العامۃ جیسی مختلف تعبیرات استعمال کرتے ہیں۔

اس کے مقابلے میں ارشادات نبویہ کا دوسرا حصہ وہ تھا جن میں کسی موقع پر سامنے آنے والے کسی سوال یا عملی مسئلے کا حل بتایا گیا یا کسی پیش آمدہ معاملے میں کوئی فیصلہ صادر کیا گیا۔ نبی صلی اللہ علیہ وسلم نے مختلف مواقع پر احکام شرعیہ پر عمل کا جو اسوہ اور نمونہ پیش کیا، وہ بھی اسی دائرے میں آتا ہے۔ اس دوسرے دائرے کی ہدایات کے ابلاغ کی سطح مختلف عملی وجوہ سے مختلف ہوگئی:

بعض ہدایات تو ایسی تھیں کہ نبی صلی اللہ علیہ وسلم کی طرف سے ابلاغ کے باقاعدہ اہتمام کے بغیر مختلف عوامل اور خاص طور پر اپنی دینی و عملی اہمیت کے باعث آپ کی حیات میں ہی مسلمانوں

کے مابین معلوم و معروف ہو گئیں۔

کچھ احادیث ایسی تھیں کہ آپ کی وفات کے بعد جب صحابہ کو اسی نوعیت کے سوالات اور مسائل کا سامنا ہوا تو فطری طور پر تحقیق و جستجو کے نتیجے میں وہ سامنے آ گئیں اور اسی دور میں عمومی طور پر اہل علم کے مابین معروف ہو گئیں۔ ان میں سے بعض احادیث کے رد و قبول کے حوالے سے صحابہ کے مابین اختلاف بھی واقع ہوا، تاہم اہل علم بہر حال ان کے وجود سے واقف ہو گئے۔

تیسرا دائرہ ان ارشادات کا تھا جو نسبتاً نا در حالات سے متعلق ہونے کی وجہ سے عہد صحابہ میں اس طرح شہرت اور استفادہ کے دائرے میں نہ آ سکیں کہ اہل علم و فقہ کی اکثریت ان سے واقف ہو جائے اور انھیں فقہاء و مجتہدین کا ایک عمومی اعتماد یا فقہی اصطلاح میں تلقی بالقبول حاصل ہو جائے۔ چنانچہ ان میں سے بعض روایات تو کچھ مخصوص علاقوں میں معروف ہونے کے باوجود دوسرے علاقوں کے اہل علم کے لیے غیر معروف رہیں جبکہ کچھ روایات کسی بھی سطح پر معروف ہوئے بغیر انفرادی سطح پر ہی نقل ہوتی رہیں۔

در اصل اسی تیسرے دائرے سے تعلق رکھنے والی روایات تھیں جو آگے چل کر تابعین و اتباع تابعین کے دور میں تحقیق و تنقید کا موضوع بنیں اور ان کے رد و قبول سے متعلق مختلف مناجع فکر سامنے آئے۔

اس دائرے کی روایات سے متعلق ائمہ احناف نے جو طرز فکر اختیار کیا، اس کو سمجھنے کے لیے یہ نکتہ سامنے رہنا چاہیے کہ اس دور میں ذخیرہ حدیث کی جمع و تدوین کا عمل ابھی ابتدائی مراحل میں تھا اور اس ذخیرے کی تحقیق و تنقیح کے لیے محدثین نے بعد کے مراحل میں راویوں کی عدالت و ثقاہت اور روایت کے مختلف طرق اور اسانید کے موازنے پر مبنی جو اصولی منہج تشکیل دیا، اس ابتدائی مرحلے میں اس کے خط و خال ابھی زیادہ واضح نہیں ہوئے تھے۔ عالم اسلام کے مختلف علمی مراکز کے اہل علم، فقہ و اجتہاد کے ضمن میں زیادہ تر اپنے علاقوں میں مقیم صحابہ و تابعین کی وساطت سے میسر آنے والے ذخیرہ روایات سے استفادہ کر رہے تھے اور ان کا انحصار بنیادی طور پر اسی مواد پر تھا جو انھیں اپنے گرد و پیش کے علمی ماحول میں دستیاب تھا۔ کوئی فقیہ یہ فرض کرنے کی

پوزیشن میں نہیں تھا کہ سنت متواترہ اور مشہور و مستفیض احادیث کے علاوہ، اخبار آحاد کا پورا ذخیرہ اور اس کی تحقیق کے لیے درکار وہ سارا علمی مواد اس کی دسترس میں ہے جس کی بنیاد پر وہ کسی حتمی نتیجہ تحقیق تک پہنچ سکے۔

تحقیق روایت کے اجتہادی معیارات

دوسرا اہم نکتہ یہ پیش نظر رہنا چاہیے کہ اخبار آحاد کی تحقیق اور جانچ پرکھ کا معاملہ سرتاسر ایک اجتہادی معاملہ تھا اور محدثین اور فقہاء کے مختلف گروہوں نے اپنے اپنے اجتہادی ذوق کے تحت ہی روایات کی تحقیق کے لیے مختلف معیارات وضع کیے جن کی روشنی میں حتی الامکان احتیاط کے ساتھ موجود اور میسر ذخیرہ احادیث کے رد و قبول کا فیصلہ کیا جاسکے۔ ظاہر ہے کہ اجتہادی ذوق کے مختلف ہونے کی وجہ سے رد و قبول کے معیارات میں بھی فرق واقع ہوا اور اس کے نتیجے میں بہت سی روایات کی استنادی حیثیت اس دور کے فقہاء اور محدثین کے مابین بحث و نزاع کا عنوان بن گئی۔ گویا اخبار آحاد کی تحقیق بھی ان اجتہادی امور کے زمرے میں آتی ہے جس میں ہر مجتہد اور محقق اپنی دیانت دارانہ رائے اور تحقیق کا پابند اور اپنے اجتہاد پر کم سے کم ایک اجر کا مستحق ہوتا ہے، چاہے دوسرے محققین کو اس کا منہج تحقیق یا نتائج تحقیق کتنے ہی غلط محسوس ہوتے ہوں۔

چوتھی صدی ہجری کے جلیل القدر محدث علامہ رامہرمزی (م ۳۶۰ھ) نے اس نکتے کو واضح کرتے ہوئے لکھا ہے:

ولیس یلزم المفتی ان یفتی	”مفتی پر یہ لازم نہیں کہ وہ جتنی روایات
بجميع ما روى ولا يلزمه ایضا ان	بیان کرے، ان سب کے مطابق فتویٰ بھی
یتروک رواية ما لا یفتی به وعلی	دے اور نہ اس پر یہ لازم ہے کہ جس روایت پر
هذا مذاہب جميع فقهاء	اس نے فتویٰ نہیں دیا، اسے ترک کر دے۔
الامصار، هذا مالک یری العمل	اسلامی ممالک کے تمام فقہاء کے مذاہب کا یہی
بخلاف کثیر مما یری،	معاملہ ہے۔ دیکھو، امام مالک اپنی روایت کردہ
والزهری عن سالم عن ابیه	بہت سی روایات کے خلاف عمل کے قائل

اثبت واقوی عند علماء اہل
الحديث من الحكم عن مقسم
عن ابن عباس، وقد خالف مالك
هذه الرواية في رفع اليدين بعد
ان حدث به عن الزهري، وهذا
ابو حنيفة يروي حديث فاطمة
بنت ابي حبيش في
المستحاضة ويقول بخلافه (٤)
ہیں۔ مثلاً زہری، سالم سے اور وہ عبد اللہ بن
عمر سے جو روایت نقل کریں، وہ علماء حدیث
کے نزدیک اس روایت کی بہ نسبت زیادہ
ثابت اور قوی ہے جو حکم نے مقسم سے اور
انھوں نے ابن عباس سے نقل کی ہے، لیکن
امام مالک نے رفع یدین سے متعلق اس
روایت کے خلاف عمل کیا ہے، حالانکہ اسے
زہری نے نقل کیا ہے۔ اسی طرح امام ابو حنیفہ
مستحاضہ کے متعلق فاطمہ بنت ابی حبیث کی
روایت نقل کرتے ہیں، لیکن فتویٰ اس کے
خلاف دیتے ہیں۔“

آٹھویں صدی کے ممتاز جمہلی عالم امام ابن تیمیہ (م ۷۲۸ھ) نے ”رفع الملام عن
الائمة الاعلام“ کے عنوان سے ایک مستقل رسالے میں اس الزام کے حوالے سے ائمہ فقہاء کا
دفاع کیا ہے کہ وہ بعض اوقات حدیث کے خلاف رائے قائم کرتے ہیں۔ اگرچہ کتاب کا عنوان
عمومی ہے، تاہم اس کے مندرجات کے مطالعہ سے واضح ہوتا ہے کہ اس کا محرک خاص طور پر امام
ابو حنیفہ پر کیے جانے والے اعتراضات ہیں۔ مذکورہ رسالہ میں امام ابن تیمیہ رحمہ اللہ نے اس
نکتے کو بطور خاص موضوع بنایا ہے کہ ائمہ فقہاء میں سے کوئی بھی نبی صلی اللہ علیہ وسلم کی کسی بھی
حدیث کو جان بوجھ کر رد کرنے یا اس کے خلاف رائے قائم کرنے کی جسارت نہیں کر سکتا اور یہ کہ
جب کسی مجتہد یا فقیہ کی رائے کسی حدیث کے خلاف ہوتی ہے تو اس کے مختلف علمی اسباب ہوتے
ہیں جن کے تحت مجتہد اس حدیث پر اپنی رائے کی بنیاد رکھنے سے گریز کرتا ہے اور ایسا کرنے میں
وہ علمی طور پر معذور ہوتا ہے۔

(۴) ”المحدث الفاصل بين الراوى والواعى“، ص ۳۲۲، ۳۲۳

ابن تیمیہ کے نزدیک کسی حدیث کو قبول نہ کرنے کے جملہ علمی اسباب و وجوہ کو درج ذیل تین نکات میں سمیٹا جاسکتا ہے:

- ۱۔ مجتہد اس بات پر مطمئن نہ ہو کہ اس حدیث کی نسبت نبی صلی اللہ علیہ وسلم سے ثابت ہے۔
- ۲۔ وہ یہ سمجھتا ہو کہ حدیث تو آپ سے ثابت ہے، لیکن اس سے آپ کی مراد وہ نہیں ہے جو بظاہر سمجھی جا رہی ہے۔

۳۔ اس کی تحقیق یہ ہو کہ اس حدیث میں بیان ہونے والا حکم منسوخ ہو چکا ہے۔
ان تین بنیادی نکات کی تفصیل و تفریع کرتے ہوئے ابن تیمیہ نے حدیث کو قبول نہ کرنے کے متعدد اسباب کی نشان دہی کی ہے جن میں سے اہم اور نمایاں اسباب یہ ہیں:

۱۔ حدیث کے خلاف رائے قائم کرنے کا پہلا سبب یہ ہو سکتا ہے کہ مجتہد تک وہ حدیث پہنچی ہی نہ ہو۔ ظاہر ہے کہ جب وہ اس حدیث سے واقف ہی نہیں تو لازمی طور پر دوسرے نصوص یا عقلی دلائل کی روشنی میں کوئی رائے قائم کرے گا جو اس باب میں وارد حدیث کے خلاف بھی ہو سکتی ہے اور موافق بھی۔ ابن تیمیہ کی رائے میں سلف سے احادیث کے خلاف جو اقوال منقول ہیں، ان میں سے بیشتر کے پیچھے یہی سبب کارفرما ہے۔ اس ضمن میں ابن تیمیہ نے احادیث کی جمع و تدوین کے حوالے سے ابتدائی دو صدیوں کی صورت حال کو واضح کیا ہے اور بتایا ہے کہ نبی صلی اللہ علیہ وسلم کے زمانے میں تمام صحابہ آپ کے جملہ ارشادات سے واقف نہیں ہوتے تھے، بلکہ احادیث کا علم مختلف صحابہ کے مابین بکھرا ہوا تھا اور اکابر صحابہ بھی بعض اوقات بہت سے اہم معاملات کے متعلق نبی صلی اللہ علیہ وسلم کے ارشادات سے واقف نہیں ہوتے تھے اور پھر ضرورت پڑنے پر دوسرے صحابہ سے تحقیق کے نتیجے میں متعلقہ احادیث ان کے علم میں آتی تھیں۔

مثال کے طور پر وراثت میں دادی کے حصے کے متعلق نبی صلی اللہ علیہ وسلم کا ارشاد سیدنا ابوبکر رضی اللہ عنہ کے علم میں نہیں تھا اور بعد میں ایک موقع پر مغیرہ بن شعبہ اور محمد بن مسلمہ رضی اللہ عنہما کے بتانے پر وہ اس حکم شرعی سے واقف ہوئے۔ اسی طرح سیدنا عمر رضی اللہ عنہ کسی کے گھر جا کر تین مرتبہ اجازت طلب کرنے کی حدیث سے لاعلم تھے اور ایک موقع پر ابو موسیٰ اشعری رضی اللہ عنہ کے

بتانے پر یہ حدیث ان کے علم میں آئی۔ یہ حدیث بھی ان کے علم میں نہیں تھی کہ اگر شوہر قتل کر دیا جائے تو اس کی دیت کی رقم میں سے اس کی بیوہ کو بھی حصہ ملے گا، پھر ضحاک بن سفیان کلابی رضی اللہ عنہ نے انھیں اس ضمن میں نبی صلی اللہ علیہ وسلم کے فیصلے سے آگاہ کیا۔ یہی معاملہ مجوس سے جزیہ وصول کرنے کے حکم کا تھا جس سے سیدنا عمر لا علم تھے اور پھر عبدالرحمن بن عوف رضی اللہ عنہ نے انھیں رسول اللہ صلی اللہ علیہ وسلم کا یہ ارشاد بتایا کہ مجوس کے ساتھ بھی اہل کتاب جیسا معاملہ کرو۔ ابن تیمیہ نے اس ضمن میں اکابر صحابہ کے حوالے سے متعدد مثالیں نقل کی ہیں۔

۲۔ دوسرا ممکن سبب یہ ہے کہ مجتہد تک حدیث تو پہنچی ہو، لیکن اس کی تحقیق کے مطابق اس کی صحت ثابت نہ ہو۔ ابن تیمیہ نے اس ضمن میں عدم اطمینان کے مختلف وجوہ کی طرف اشارہ کیا ہے۔ مثلاً یہ کہ سند کا کوئی راوی، مجتہد کے نزدیک مجہول یا متہم یا سببی الحفظ ہو یا روایت اس تک کسی منقطع سند کے ساتھ پہنچی ہو، وغیرہ۔ ابن تیمیہ کا کہنا ہے کہ صدر اول میں اس کا امکان موجود تھا کہ بعض احادیث کچھ اہل علم تک صحیح اسناد کے ساتھ پہنچیں جبکہ کچھ دوسرے فقہا تک کمزور اور ناقابل اعتبار طرق سے پہنچیں۔ اسی وجہ سے بہت سے ائمہ سے یہ منقول ہے کہ انھوں نے کہا کہ فلاں مسئلے میں یہ حدیث مروی ہے۔ اگر یہ صحیح ہے تو میرا بھی یہی قول ہے۔

۳۔ مجتہد کسی روایت کی تحقیق کرتے ہوئے بعض مخصوص شرائط کے پائے جانے کو ضروری سمجھتا ہو اور ان میں سے کوئی شرط نہ پائے جانے کی وجہ سے روایت کی صحت پر مطمئن نہ ہو۔ مثلاً بعض فقہا حدیث کو کتاب و سنت پر پرکھنے کو ضروری سمجھتے ہیں، بعض حدیث کے خلاف قیاس ہونے کی صورت میں راوی کے فقیہ ہونے کو لازم قرار دیتے ہیں اور بعض کی رائے میں اگر حدیث کسی ایسے مسئلے سے متعلق ہو جو عام طور پر لوگوں کو پیش آتا ہے تو پھر اس کا عمومی طور پر معروف اور مشہور ہونا ضروری ہے۔

۴۔ مجتہد کی رائے یہ ہو کہ حدیث کے الفاظ زیر بحث صورت پر دلالت نہیں کرتے۔ اس ضمن میں دلالت کی بہت سی نازک اور لطیف اصولی بحثیں متعلق ہو جاتی ہیں، مثلاً یہ کہ عام مخصوص منہ البعض حجت ہے یا نہیں، عام حکم اگر کسی خاص موقع پر دیا جائے تو کیا وہ اسی موقع کے ساتھ خاص رہے گا یا علی العموم قابل اطلاق ہوگا، امر کے صیغے سے وجوب ثابت ہوتا ہے یا نہیں وغیرہ۔

۵۔ مجتہد یہ سمجھتا ہے کہ حدیث بظاہر تو ایک امر پر دلالت کرتی ہے، لیکن اس کے معارض دیگر ایسے دلائل موجود ہیں جو یہ بتاتے ہیں کہ زیر بحث حدیث سے وہ مفہوم مراد نہیں جو بظاہر اس سے سمجھ میں آتا ہے۔ مثلاً حدیث کے الفاظ عام ہیں، جبکہ اس کے معارض کوئی خاص دلیل پائی جاتی ہے یا حدیث کے الفاظ مطلق ہیں جبکہ اس کے معارض کوئی مقید نص موجود ہے یا حدیث کے الفاظ کا ظاہری مفہوم مراد لینے کے مقابلے میں کوئی ایسی دلیل موجود ہے جو مجازی معنی مراد لینے کو رائج قرار دیتی ہے، وغیر ذالک۔

۶۔ مجتہد کی تحقیق یہ ہو کہ حدیث کے معارض کوئی ایسی دلیل مثلاً کوئی آیت یا کوئی دوسری حدیث یا اجماع موجود ہے جو اس کے ضعیف یا منسوخ یا موقوف ہونے پر دلالت کرتی ہے۔ ضروری نہیں کہ مجتہد کا یہ فہم درست ہو، لیکن اگر اس نے اپنے فہم کے مطابق پوری طرح غور کرنے کے بعد یہ رائے قائم کی ہے تو وہ اپنے اجتہاد میں معذور بلکہ ماحور ہوگا۔^(۸)

(۸) ”رفع الملام عن الائمة الاعلام“، ص ۹-۳۵

معروف اہل حدیث عالم مولانا محمد ابراہیم میر سیالکوٹی نے اس نکتے کے حوالے سے امام ابوحنیفہ کا ان الفاظ میں دفاع کیا ہے:

”آپ کے طریق اجتہاد کا بیان مختصر آئیہ ہے کہ دلائل شرع کے اصول اجتہاد یا بنائے قیاس تین امر ہیں: قرآن اور حدیث صحیحہ اور اجماع امت۔ اور چوتھی دلیل وہ قیاس ہے جو (قواعد مسلمہ و مقررہ کے رو سے) ان تینوں میں سے کسی ایک سے مستنبط ہو۔ اس تفصیل سے جو ہم نے بیان کی، کسی امام حدیث یا امام فقہ کو انکار نہیں۔ ہاں، شرائط تنقید و اعتبار میں جس طرح بعض مقامات میں دیگر محدثین میں اختلاف ہے، اسی طرح بعض شروط میں امام صاحب کا بھی اختلاف ہو تو یہ قابل گرفت نہیں۔ اصول حدیث اور اصول درایت پر نظر رکھنے والے علماء سے یہ بات پوشیدہ نہیں ہے۔“ (”تاریخ اہل حدیث، ص ۳۱۰، ۳۱۱)

روایات کی درایتی تحقیق کی علمی بنیاد

احناف نے فقہی روایات کے رد و قبول کے لیے جو معیار وضع کیا، اس کا خصوصی اور امتیازی پہلو یہ تھا کہ انھوں نے سند کے راویوں کے حفظ و ضبط اور سند کے اتصال کے مقابلے میں اس بات کو زیادہ اہمیت دی کہ روایت امت میں رائج تعامل کے کتنا قریب اور اہل علم و فقہ کے ہاں کتنی معروف اور مستند ہے۔ مزید یہ کہ انھوں نے معنوی پہلو سے روایت کے متن کی تحقیق کے لیے مختلف عقلی اور استقرائی اصولوں سے بھی کام لیا اور صحت سند کے مقابلے میں اس نکتے کو زیادہ وزن دیا کہ روایت، اپنے سے قوی تر دلائل کے ساتھ نہ ٹکراتی ہو۔

تحقیق روایت کا یہ پہلو چونکہ بعد کے مراحل میں محدثین کے وضع کردہ منہج میں رفتہ رفتہ نظر انداز ہوتا چلا گیا اور سند کی تحقیق نے زیادہ اہمیت حاصل کر لی، اس لیے احناف کے اصولی منہج اور اس کے انطباقات کو واضح کرنے سے پہلے مناسب معلوم ہوتا ہے کہ یہاں قرآن و حدیث اور فقہائے صحابہ کے طرز فکر میں احناف کے اختیار کردہ اس منہج کی بنیادیں واضح کر دی جائیں تاکہ یہ معلوم ہو سکے کہ یہ طرز فکر کوئی ابتدائی و اختراعی طرز فکر نہیں تھا، بلکہ امت میں ابتدا سے چلی آنے والی علمی روایت کا ہی ایک تسلسل تھا۔ ذیل کی سطور میں ہم اس مسئلے کے چند اہم پہلوؤں پر روشنی ڈالیں گے۔

روایت کی تحقیق کرتے ہوئے حالات و قرائن کی روشنی میں اس کے مختلف پہلوؤں پر غور

کرنے کی تعلیم خود قرآن مجید نے دی ہے۔ اس حوالے سے قرآن نے جہاں یہ ہدایت دی ہے کہ کسی بھی اہم معاملے میں کسی شخص کی فراہم کردہ خبر یا اطلاع کو قبول کرتے ہوئے خبر دینے والے کے کردار اور ثقاہت کو مد نظر رکھا جائے، (۹) وہاں خود خبر اور اطلاع کے مندرجات پر غور کرنے اور ایسی خبروں کو رد کر دینے کا اصول بھی سکھایا ہے جو باول وبلہ غلط اور بے بنیاد دکھائی دیتی ہوں۔ چنانچہ سورہ نور میں واقعہ فک کے ضمن میں ارشاد فرمایا:

لَوْلَا إِذْ سَمِعْتُمُوهُ ظَنَّ الْمُؤْمِنُونَ وَالْمُؤْمِنَاتُ بِأَنفُسِهِمْ خَيْرًا وَقَالُوا هَذَا إِفْكٌ مُّبِينٌ
 ”ایسا کیوں نہ ہوا کہ جب تم نے اس بات کو سنا تو مومن مردوں اور مومن عورتوں نے ایک دوسرے کے بارے میں نیک گمان کیا اور کہہ دیا کہ یہ تو صریح بہتان ہے۔“ [النور: ۲۴]

اس آیت سے معلوم ہوا کہ بعض خبریں ایسی ہوتی ہیں جن کے بطلان کے قرائن اس قدر واضح ہوتے ہیں کہ ان کو سنتے ہی ان کی تردید کر دینی چاہیے۔ چنانچہ روایات میں ہے کہ جب حضرت ابوایوب انصاریؓ نے یہ بات سنی تو اپنی اہلیہ سے فرمایا: ”یہ سراسر جھوٹ ہے۔ اے ام ایوب، کیا تم ایسا کر سکتی ہو؟“ انہوں نے کہا: ”بخدا نہیں۔“ ابوایوب نے فرمایا: ”اللہ کی قسم، عائشہؓ تم سے بہتر ہیں۔“ (۱۰)

اسی اصول کی تعلیم نبی صلی اللہ علیہ وسلم نے بھی صحابہ کو دی۔ چنانچہ ابواسید الساعدیؓ روایت کرتے ہیں کہ رسول اللہ صلی اللہ علیہ وسلم نے فرمایا:

اِذَا سَمِعْتُمُ الْحَدِيثَ عَنِي تَعْرِفْهُ قُلُوبَكُمْ وَتَلِينَ لَهْ اَشْعَارَكُمْ وَابْشَارَكُمْ وَتَرَوْنَ اَنَّهُ مِنْكُمْ قَرِيبٌ فَاَنَا اَوَّلُكُمْ بِهِ وَاِذَا
 ”جب تم کوئی ایسی حدیث سنو جس سے تمہارے دل مانوس ہوں اور تمہارے بال اشعار کم وابتشار کم و ترون انہ قریب سمجھو تو میں اس کا تم سے زیادہ حق دار

(۹) سورۃ الحجرات ۶: ۴۹

(۱۰) ابن ہشام، ”السیرۃ النبویۃ“، ۲/۲۵۸

سمعتہ الحدیث عنی تنکرہ ہوں اور جب کوئی ایسی حدیث سنو جس کو
قلوبکم وتنفر منه اشعارکم تمہارے دل قبول نہ کریں اور تمہارے بال
وابشارکم وترون انه منکم بعید وکھال اس سے متوحش ہوں اور تم اس کو اپنے
فانا ابعدکم منه^(۱۱) سے بعید سمجھو تو میں تم سے بڑھ کر اس سے دور
ہوں۔“

مذکورہ اصول کے تحت رسول اللہ صلی اللہ علیہ وسلم سے منقول روایات کو معنی و مفہوم اور درایت
کے اعتبار سے پرکھنے کے طریقے کا آغاز حضرات صحابہ کرامؓ ہی کے زمانے میں ہو چکا تھا۔ فقہائے
صحابہ کی آرا کے استقرا سے معلوم ہوتا ہے کہ ان کے ہاں قبول روایت کی شرائط میں سے ایک بنیادی
شرط یہ تھی کہ وہ کتاب اللہ اور اصول شرع کے خلاف نہ ہو۔ چنانچہ اگر کوئی ایسی روایت ان کے
سامنے آتی جو ان کے علم و فہم کے مطابق کتاب اللہ یا سنت سے معارض ہوتی یا عقل و قیاس کی روشنی
میں رسول اللہ صلی اللہ علیہ وسلم کی طرف اس کی نسبت کو قبول کرنا ممکن نہ ہوتا تو وہ اسے راوی کی کم فہمی
پر محمول کرتے ہوئے حسب ذیل دو طریقوں میں سے کوئی ایک طریقہ اختیار کرتے تھے:

ایک یہ کہ وہ سرے سے روایت کو ہی رد کر دیتے۔

دوسرا یہ کہ اپنے فہم کے مطابق روایت کی توجیہ کرتے ہوئے کہتے کہ رسول اللہ صلی اللہ علیہ
وسلم کا اصل مدعا تو یہ تھا لیکن راوی نے اسے غلط سمجھا اور اپنی سمجھ کے مطابق اسے روایت کر دیا۔
جلیل القدر صحابہ کرامؓ کی آرا میں درایتی نقد کے شواہد حسب ذیل ہیں:

ام المومنین سیدہ عائشہؓ

ام المومنین سیدہ عائشہؓ نے متعدد مواقع پر بعض صحابہ کرامؓ کی بیان کردہ روایتوں کو ان کی
ظاہری شکل میں اس بنا پر قبول کرنے سے انکار کر دیا کہ وہ ان کے نزدیک کتاب اللہ کے نصوص یا

(۱۱) مندر احمد، مندر ابی اسید الساعدی، رقم ۲۳۰۹۵۔

امام ابن حبان اور علامہ ناصر الدین البانی نے اس روایت کو صحیح قرار دیا ہے۔ (”الاحسان فی تقریب
صحیح ابن حبان“، رقم ۶۳۔ ”سلسلة الاحادیث الصحیحة“، ۳۶۰/۲، رقم ۷۳۲)

اصول شرع کے خلاف تھیں۔ ان میں سے چند مثالیں ہم یہاں نقل کرتے ہیں:

۱۔ عبداللہ ابن عباس بیان کرتے ہیں کہ میں نے ام المؤمنین عائشہ کے سامنے سیدنا عمرؓ کی نقل کردہ یہ روایت بیان کی کہ رسول اللہ صلی اللہ علیہ وسلم نے فرمایا:

ان المیت لیعذب ببكاء اهله ”بے شک مردے کو اس کے گھر والوں کے علیہ رونے کی وجہ سے سزا دی جاتی ہے۔“

حضرت عائشہؓ نے سنا تو فرمایا:

رحم الله عمر، والله ما حدث رسول الله صلى الله عليه وسلم: ”اللہ تعالیٰ عمر پر رحم کرے، بخدا رسول اللہ صلی اللہ علیہ وسلم نے یہ نہیں فرمایا کہ اللہ تعالیٰ ان اللہ لیعذب المؤمن ببكاء اهله مومن کو اس کے اہل خانہ کے رونے کی وجہ علیہ، ولكن رسول الله صلى الله عليه وسلم قال: ان الله ليزيد الكافر عذابا ببكاء اهله عليه، وقالت: حسبكم القرآن: وَلَا تَزِرُ وَازِرَةٌ وِزْرَ أُخْرَىٰ (۱۲) متعلق فرمایا کہ اس کے پس ماندگان کے رونے کی وجہ سے اللہ تعالیٰ اس کے عذاب میں اضافہ کر دیتے ہیں۔ ام المؤمنین نے کہا کہ تمہیں قرآن کی یہ آیت کافی ہے کہ کوئی جان دوسری جان کا بوجھ نہیں اٹھائے گی۔“

۲۔ عبداللہ بن عمر روایت کرتے ہیں کہ نبی صلی اللہ علیہ وسلم نے غزوہ بدر کے موقع پر مشرکین کی لاشوں کو جنھیں بدر کے کنوئیں میں پھینک دیا گیا تھا، مخاطب کر کے فرمایا کہ کیا تم سے جو وعدہ کیا جاتا تھا، اسے تم نے سچا پایا؟ جب لوگوں نے مردوں کو خطاب کرنے پر تعجب ظاہر کیا تو آپ نے فرمایا:

ما انتم باسمع منهم ولكن لا ”تم لوگ ان سے زیادہ سننے کی صلاحیت نہیں رکھتے، البتہ یہ لوگ جواب نہیں دے سکتے۔“

یجیبون

یہ روایت جب ام المؤمنین عائشہ رضی اللہ عنہا کے علم میں آئی تو انھوں نے مردوں کے سننے کی

(۱۲) بخاری، کتاب الجنائز، باب قول النبی صلی اللہ علیہ وسلم: یعذب المیت ببعض بکاء اہلہ علیہ، رقم ۱۲۸۷، ۱۲۸۸۔

بات کو قرآن مجید کے منافی قرار دیا اور فرمایا:

انما قال النبی صلی اللہ علیہ وسلم انہم لیعلمون الآن ان ما کنت اقول حق وقد قال اللہ تعالیٰ: اِنَّكَ لَا تُسْمِعُ الْمَوْتٰی (۱۳)

”نبی صلی اللہ علیہ وسلم نے یہ کہا ہوگا کہ یہ لوگ اب جان گئے ہیں کہ میں ان سے جو کچھ کہتا تھا، وہ حق تھا۔ اللہ تعالیٰ نے فرمایا ہے: تم مردوں کو نہیں سنا سکتے۔“

۳۔ حضرت ابو ہریرہؓ نے یہ حدیث بیان کی کہ رسول اللہ صلی اللہ علیہ وسلم نے فرمایا ہے:

الطیۃ فی المرأة والدابة والدار ”نحست عورت میں، سواری کے جانور میں اور گھر میں ہوتی ہے۔“

حضرت عائشہؓ نے سنا تو سخت ناراض ہوئیں اور فرمایا:

والذی انزل القرآن علی انی القاسم ما ہکذا کان یقول، ولكن نبی اللہ صلی اللہ علیہ وسلم کان یقول: کان اهل الجاهلیۃ یقولون: الطیۃ فی المرأة والدار والدابة، ثم قرأت عائشۃ: مَا اَصَابَ مِنْ مُصِیْبَةٍ فِی الْاَرْضِ وَلَا فِیْ اَنْفُسِکُمْ اِلَّا فِیْ کِتَابٍ (تہیں زمین میں یا تمہاری جانوں میں جو بھی مصیبت پہنچتی ہے، وہ ایک نوشتے میں لکھی ہوئی ہے۔“

۴۔ عبد اللہ ابن عباسؓ فرماتے ہیں کہ سیدنا عمرؓ نے مجھے بتایا کہ رسول اللہ صلی اللہ علیہ وسلم نے فجر کے بعد سورج کے طلوع ہونے سے قبل اور عصر کے بعد سورج کے غروب ہونے سے قبل نماز

(۱۳) بخاری، کتاب الجنائز، باب ماجاء فی عذاب القبر، رقم ۱۳۷۰، ۱۳۷۱

(۱۴) مسند احمد، مسند عائشہ رضی اللہ عنہا، رقم ۲۵۵۵۷

پڑھنے سے منع فرمایا۔ (۱۵)

ام المؤمنین عائشہؓ نے اس پر تنقید کرتے ہوئے فرمایا:

وہم عمر رضی اللہ عنہ، انما ”عمر کو غلطی لگی ہے۔ رسول اللہ صلی اللہ علیہ
نہی رسول اللہ صلی اللہ علیہ وسلم نے (طلوع وغروب شمس سے قبل نہیں
وسلم ان یتحرى طلوع الشمس بلکہ) عین طلوع اور غروب شمس کے اوقات
وغروبھا (۱۶) میں نماز پڑھنے سے منع فرمایا۔“

ام المؤمنین کے انکار کی بنیاد یہ تھی کہ انھوں نے خود نبی صلی اللہ علیہ وسلم کو اپنے ہاں عصر کے بعد
نفل نماز پڑھتے ہوئے دیکھا تھا۔ چنانچہ انھیں نبی صلی اللہ علیہ وسلم کی طرف اس کی ممانعت کی
نسبت کو درست تسلیم کرنے میں تردد ہوا اور انھوں نے روایت کو، جیسا کہ اسے حضرت عمرؓ نے نقل
کیا تھا، قبول کرنے کے بجائے اس کی یوں توجیہ کی کہ نبی صلی اللہ علیہ وسلم نے دراصل عین سورج
کے طلوع اور غروب کے وقت نماز پڑھنے کی ممانعت کی ہوگی جس کا مطلب سیدنا عمرؓ نے یہ سمجھا کہ
فجر اور عصر کے بعد نفل نماز پڑھنا ممنوع ہے۔

۵۔ ابوسلمہ بیان کرتے ہیں کہ ابو ہریرہ رضی اللہ عنہ نے رسول اللہ صلی اللہ علیہ وسلم کی نسبت
سے یہ روایت بیان کی کہ ’من لم یوتر فلا صلاة له‘ (جس نے نماز وتر نہ پڑھی، اس کی
نمازیں قبول نہیں ہوتیں)۔ ام المؤمنین عائشہ رضی اللہ عنہا کو یہ بات معلوم ہوئی تو انھوں نے فرمایا:

من سمع هذا من ابی القاسم ”ابو القاسم صلی اللہ علیہ وسلم سے کس نے یہ
صلی اللہ علیہ وسلم؟ واللہ ما بات سنی ہے؟ بخدا، نہ تو زیادہ زمانہ گزرا ہے
بعد العهد وما نسیت، انما قال اور نہ میں بھولی ہوں۔ رسول اللہ صلی اللہ علیہ
ابو القاسم صلی اللہ علیہ وسلم: وسلم نے فرمایا کہ جو شخص قیامت کے دن پانچ

(۱۵) بخاری، کتاب مواقیات الصلوٰۃ، باب الصلاۃ بعد الفجر حتی ترتفع الشمس، رقم ۵۸۱

(۱۶) صحیح مسلم، کتاب صلاۃ المسافرین وقصر ما، باب الاخر والصلوات کم طلوع الشمس ولا غروبھا، رقم ۸۳۳

من جاء بصلوات الخمس يوم نمازيں اس طرح لے کر آئے گا کہ اس نے
القيامة قد حافظ على وضوئها ان کے وضو، اوقات اور رکوع و سجود کا پورا
ومواقيتها وركوعها وسجودها اہتمام کیا ہو اور ان میں سے کسی چیز میں کمی نہ
لم ينقص منها شيئاً جاء وله عند کی ہو تو اللہ کے ہاں اس کے لیے وعدہ ہے کہ
الله عهد ان لا يعذبه، ومن جاء وہ اسے عذاب نہیں دے گا۔ اور جو شخص اس
وقد انتقص منهن شيئاً فليس له طرح آئے گا کہ اس نے نمازوں میں کچھ کمی
عند الله عهد ان شاء رحمه وان کی ہو تو اس کے لیے اللہ کے پاس کوئی وعدہ
شاء عذبه (۱۷) نہیں۔ وہ چاہے تو اس پر رحمت کرے اور

چاہے تو اسے عذاب دے۔“

۶۔ حضرت ابو ہریرہ رضی اللہ عنہ یہ روایت بیان کرتے تھے کہ نبی صلی اللہ علیہ وسلم نے صرف
ایک پاؤں میں جوتا یا موزہ پہن کر چلنے سے منع کیا اور فرمایا کہ یادوں جو تے پہن کر چلو یادوں
اتاردو۔ (۱۸)

ام المؤمنین نے ان کی اس روایت کو قبول نہیں کیا، چنانچہ قاسم بن محمد بیان کرتے ہیں کہ:
كانت تمشي في خف واحد ”ام المؤمنین ایک موزہ پہن کر چلا کرتی
وتقول: لا خيفن ابا هريرة (۱۹) تھیں اور کہتی تھیں کہ میں ابو ہریرہ کو پریشان کر
کے رہوں گی۔“

ایک موقع پر انھوں نے صرف ایک پاؤں میں موزہ پہن کر عملاً چل کر لوگوں کو دکھایا اور فرمایا:
لا اخشى ابا هريرة فانه زعم ان ”میں ابو ہریرہ سے نہیں ڈرتی، کیونکہ انھوں
لا يمشي في النعل الواحد ولا نے یہ کہا ہے کہ آدمی کو ایک جوتا پہن کر یا ایک

(۱۷) طبرانی، المعجم الاوسط، رقم ۴۰۱۲

(۱۸) ابن ماجہ، کتاب اللباس، باب المشي في النعل الواحد، رقم ۳۶۱۷

(۱۹) مصنف ابن ابی شیبہ، کتاب اللباس والزینۃ، من خص ان يمشي في نعل واحد، رقم ۲۴۲۳۵

فی الخف الواحد^(۲۰) موزہ پہن کر نہیں چلنا چاہیے۔“

حضرت عمرؓ

سیدنا عمر رضی اللہ عنہ کے ہاں بھی روایت کی معنوی و درایتی تحقیق کا طرز فکر بہت نمایاں طور پر ملتا ہے۔ مثال کے طور پر فاطمہ بنت قیسؓ نے یہ روایت بیان کی کہ ان کے خاوند نے انہیں تین طلاقیں دے دیں تو رسول اللہ صلی اللہ علیہ وسلم نے فیصلہ فرمایا کہ عدت کے دوران میں ان کا نفقہ خاوند کے ذمے نہیں ہے۔ لیکن حضرت عمرؓ نے اس بات کو تسلیم کرنے سے انکار کر دیا اور فرمایا:

”ما كنا لندع كتاب ربنا وسنة
نبينا لقول امرأه لا ندرى
احفظت ام لا (۲۱)“
”ہم کتاب اللہ کو اور رسول اللہ صلی اللہ علیہ وسلم کی سنت کو ایک عورت کی بات پر نہیں چھوڑ سکتے جس کو یہ نہیں بات یاد بھی رہی یا نہیں۔“

اسی طرح ایک موقع پر ایک شخص نے سیدنا عمر سے پوچھا کہ اگر مجھے جنابت لاحق ہو جائے اور پانی موجود نہ ہو تو کیا کروں؟ سیدنا عمر نے کہا کہ ایسی حالت میں نماز نہ پڑھو۔ وہاں عمار بن یاسر رضی اللہ عنہما بھی موجود تھے۔ انھوں نے سیدنا عمر کو یاد دلایا کہ میں اور آپ ایک سفر میں اکٹھے تھے۔ دوران سفر میں ہم دونوں کو جنابت لاحق ہو گئی اور پانی میسر نہیں تھا۔ آپ نے تو اس حالت میں نماز ادا نہیں کی، لیکن میں نے (تیمم کی نیت سے) زمین پر اس طرح لوٹنیاں لیں جیسے جانور لیتا ہے اور پھر نماز ادا کر لی۔ واپسی پر جب میں نے نبی صلی اللہ علیہ وسلم کو یہ بات بتائی تو آپ نے فرمایا کہ جنابت کی حالت میں بھی تمہارے لیے تیمم کا وہی طریقہ کافی تھا جو وضو کے لیے مقرر کیا گیا ہے۔

جب عمار بن یاسر نے یہ واقعہ سیدنا عمر رضی اللہ عنہ کو سنایا تو انھوں نے سخت تعجب کا اظہار کیا اور ان کی روایت پر مطمئن نہیں ہوئے، کیونکہ انھیں یہ واقعہ بالکل یاد نہیں تھا۔ (۲۲) چنانچہ انھوں نے عمار سے کہا:

(۲۰) الفاکہی، ”اخبار مکہ“، ۲۲۶/۴، رقم ۲۵۳۸

(۲۱) ابوداؤد، کتاب الطلاق، باب فی نفقۃ المیتۃ، باب من انکر ذلک علی فاطمۃ، رقم ۲۲۹۱

(۲۲) بخاری، کتاب التیمم، باب: التیمم ضربۃ، رقم ۳۴۷

اتق اللہ یا عمار (۲۳) ”اے عمار! اللہ سے ڈرو۔“

حضرت علیؓ

یہی طرز فکر ہمیں سیدنا علیؓ کے ہاں بھی ملتا ہے۔ چنانچہ معقل بن سنان الاشجعیؓ روایت کرتے ہیں کہ رسول اللہ صلی اللہ علیہ وسلم نے ان کے قبیلے کی ایک عورت بروع بنت واشق کے بارے میں، جس کا خاندان فوت ہو گیا تھا اور نکاح میں اس کے مہر کی مقدار طے نہیں کی گئی تھی، یہ فیصلہ فرمایا کہ اس کو اتنا ہی مہر دیا جائے جتنا اس کے خاندان کی عورتوں کو عام طور پر دیا جاتا ہے۔ (۲۴)

تاہم حضرت علیؓ نے اس روایت کو قبول نہیں کیا بلکہ فرمایا:

لا یقبل قول اعرابی من اشجع ”کتاب اللہ کے خلاف قبیلہ اشجع کے ایک علی کتاب اللہ (۲۵) بدو کی بات قبول نہیں کی جاسکتی۔“

سیدنا عبد اللہ بن عباسؓ

حبر الامۃ سیدنا عبد اللہ بن عباس رضی اللہ عنہما بھی روایات کے استناد کی تحقیق میں اسی طرز فکر کے حامل تھے۔ چند مثالیں دیکھیے:

۱۔ حضرت ابو ہریرہؓ نے جب یہ حدیث بیان کی کہ آگ پر پکی ہوئی چیز کھانے سے وضو ٹوٹ جاتا ہے تو عبد اللہ بن عباسؓ نے اس کو خلاف عقل و قیاس ہونے کی بنا پر قبول نہ کیا اور فرمایا:

انتوضا من الدھن؟ انتوضا من ”کیا ہم چکنا ہٹ سے وضو کریں؟ کیا ہم الحمیم؟“ گرم پانی کے استعمال سے وضو کریں؟“

اس پر حضرت ابو ہریرہؓ نے کہا:

(۲۳) مسلم، کتاب الحیض، باب التیمم، رقم ۳۶۸

(۲۴) ابوداؤد، کتاب النکاح، باب فی من تزوج ولم یسم صداقاً حتی مات، رقم ۲۱۱۶

(۲۵) بیہقی، السنن الکبریٰ، کتاب الصداق، باب من قال لا صداق لہا، رقم ۱۴۴۲۴۔

جب انھیں بتایا گیا کہ ابن مسعود نے اس روایت کو قبول کیا ہے تو سیدنا علیؓ نے کہا کہ بدوؤں کی روایت پر رسول اللہ صلی اللہ علیہ وسلم کی طرف کوئی بات منسوب نہیں کی جاسکتی۔ (مصنف عبد الرزاق، رقم ۱۰۹۳۶)

إذا سمعت عن رسول الله ”جب تم رسول اللہ صلی اللہ علیہ وسلم کی کوئی
صلی اللہ علیہ وسلم حدیث فلا حدیث سنو تو اس کے مقابلے میں باتیں نہ بنایا
تضرب له مثلاً (۲۶) ”کرو۔“

ایک دوسری روایت کے مطابق ابن عباس نے کہا:

التوضا من طعام اجده فی ”کیا میں اس چیز کے کھانے سے جسے میں
كتاب الله حلالا لان النار اللہ کی کتاب میں حلال پاتا ہوں، اس لیے وضو
مستہ؟ فجمع ابو هريرة حصی کروں کہ اسے آگ نے چھوا ہے؟ یہ سن کر
فقال: اشهد عدد هذا الحصی ان ابو هريرة نے (زمین سے) سنگریزے اکٹھے
رسول الله صلى الله عليه وسلم کیے اور کہا کہ میں ان سنگریزوں کی تعداد کے
قال توضؤوا مما مست برابر گواہی دیتا ہوں کہ رسول اللہ صلی اللہ علیہ وسلم
النار (۲۷) نے فرمایا کہ جس چیز کو آگ نے چھوا ہے، اس کو
کھانے کے بعد وضو کیا کرو۔“

۲۔ سلیمان بن یسار بیان کرتے ہیں کہ میں عبد اللہ بن عباس رضی اللہ عنہما کے پاس بیٹھا تھا کہ
ابوسعید خدری رضی اللہ عنہ وہاں آئے۔ ان کی موجودگی میں ایک شخص آیا اور اس نے ابن عباس
سے پوچھا کہ سونے اور چاندی کا کمی بیشی کے ساتھ باہم نقد تبادلہ کرنے کے متعلق آپ کی کیا
رائے ہے؟ ابن عباس نے کہا کہ اس میں کوئی حرج نہیں۔ اس پر ابوسعید خدری نے انھیں بتایا کہ
رسول اللہ صلی اللہ علیہ وسلم نے اس سے منع فرمایا ہے، لیکن ابن عباس نے کہا:

نحن اعلم بهذا منك، انما كان ”ہم اس کے متعلق آپ سے زیادہ علم رکھتے
الربا لنا ہیں۔ سود ہمارے ہی یہاں تھا۔“

یہ سن کر ابوسعید خدری سخت ناراض ہوئے اور کہا:

(۲۶) ترمذی، ابواب الطہارۃ، باب الوضوء مما غیرت النار، رقم ۷۹

(۲۷) نسائی، کتاب الطہارۃ، باب الوضوء مما غیرت النار، رقم ۱۷۴

احديثك عن رسول الله صلى الله عليه وسلم ”میں تمہیں رسول اللہ صلی اللہ علیہ وسلم کی
اللہ علیہ وسلم وتحدثني عن حديث سارہا ہوں اور تم مجھے اپنی طرف سے
نفسك؟ لا يجمعني وإياك ایک بات بتاتے ہو؟ میں تمہارے ساتھ کبھی
سقف بیت ابد (۲۸) ایک چھت کے نیچے اکٹھا نہیں ہوں گا۔“

۳۔ ابن ابی ملیکہ بیان کرتے ہیں کہ عبد اللہ بن عباس رضی اللہ عنہ کے سامنے وہ فیصلے پیش
کیے گئے جو سیدنا علی رضی اللہ عنہ نے مختلف مقدمات میں کیے تھے۔ انھوں نے ان میں سے کچھ
فیصلوں کو تو لکھ کر محفوظ کر لیا، جبکہ کچھ کے بارے میں کہا کہ ’واللہ ما قضی بهذا علی الا
ان یکون ضل‘ (۲۹) یعنی بخدا سیدنا علی نے یہ فیصلہ نہیں کیا، سوائے اس کے کہ وہ بھٹک گئے
ہوں۔ گویا ابن عباس نے سیدنا علی کی طرف ان فیصلوں کی نسبت کو اس لیے قبول نہیں کیا کہ ان کی
رائے میں وہ غیر معقول اور ناقابل فہم فیصلے تھے۔

۴۔ ابن عباس رضی اللہ عنہ نے نبی صلی اللہ علیہ وسلم کی طرف احادیث کی نسبت کو پرکھنے کے
لیے درایت کا ایک عمومی قاعدہ بھی بیان کیا اور کہا کہ:

إذا سمعتموني أحدث عن ”جب تم مجھے رسول اللہ صلی اللہ علیہ وسلم کی
رسول الله صلى الله عليه وسلم نسبت سے کوئی بات بیان کرتے ہوئے سنو
فلم تجدوه في كتاب الله او پھر تمہیں وہ کتاب اللہ میں نہ ملے اور لوگ
حسننا عند الناس فاعلموا اني قد (یعنی صحابہ) بھی اس کو اچھا نہ سمجھیں تو جان لو
كذبت عليه (۳۰) کہ میں نے آپ کی طرف جھوٹی بات کی
نسبت کی ہے۔“

۵۔ ایک موقع پر ایک شخص ابن عباس کے پاس آیا اور ان کے سامنے نبی صلی اللہ علیہ وسلم کی

(۲۸) الراہرمزی، ”ذم الکلام واهله“، ۱۳۳/۲

(۲۹) مقدمہ صحیح مسلم، باب فی الضعفاء والکذا بین ومن یرغب عن حدیثہم، ص ۵۰

(۳۰) دارمی، المقدمة، باب تاویل حدیث رسول اللہ صلی اللہ علیہ وسلم، رقم ۶۱۳

احادیث بیان کرنے لگا، لیکن ابن عباس نے اس کی طرف بالکل توجہ نہ دی۔ اس نے کہا کہ میں آپ کو رسول اللہ صلی اللہ علیہ وسلم کی حدیثیں سنارہا ہوں اور آپ سن نہیں رہے۔ ابن عباس نے کہا کہ ایک وقت تھا کہ جب کوئی شخص نبی صلی اللہ علیہ وسلم کی نسبت سے کوئی بات بیان کرتا تو ہم بہت توجہ اور اہتمام سے اس کی بات سنتے تھے، لیکن اب یہ صورت حال نہیں ہے:

فلما ركب الناس الصعب ”جب لوگ ہر طرح کی روایتیں بیان
والذلول لم ناخذ من الناس الا کرنے لگے تو ہم نے لوگوں سے صرف وہی
ما نعرف (۳۱) روایات قبول کیں جن کو ہم جانتے ہیں۔“

یہاں ابن عباس نے قبول روایت کا جو معیار بیان کیا، وہ واضح طور پر سند کی تحقیق کے بجائے روایت کے معنی و مضمون سے متعلق ہے۔

حضرت معاویہؓ

ابوالاشعث کہتے ہیں کہ ایک موقع پر عبادہ بن صامت رضی اللہ عنہ نے یہ روایت بیان کی کہ:
سمعت رسول الله صلى الله ”میں نے رسول اللہ صلی اللہ علیہ وسلم کو اس
عليه وسلم يقول: لا تتباعوا سے منع فرماتے ہوئے سنا ہے کہ سونے کے
الذهب بالذهب الا مثلاً بمثل، بدلے میں سونا خریدا جائے تو دونوں کی مقدار
لا زيادة بينهما ولا نظرة برابر ہونی چاہیے۔ اس میں نہ کی بیشی ہو اور نہ
ادھار کیا جائے۔“

سیدنا معاویہ وہاں موجود تھے۔ انھوں نے کہا کہ:

يا ابا الوليد، لا ارى الربا في ”اے ابوالولید! میری رائے میں سود نقد لین
هذا الا ما كان من نظرة (۳۲) دین میں نہیں، صرف ادھار میں ہوتا ہے۔“
پھر انھوں نے باقاعدہ ایک خطبہ دیا اور کہا کہ:

(۳۱) مقدمہ صحیح مسلم، باب فی الضعفاء والکذا ینؤمن یرغب عن حدیثہم، ص ۵۰

(۳۲) ابن ماجہ، کتاب السنۃ، باب تعظیم حدیث رسول اللہ صلی اللہ علیہ وسلم والتعلیل علی من عارضه، رقم ۱۸

الا، ما بال رجال يتحدثون عن ”ان لوگوں کا کیا معاملہ ہے جو رسول اللہ صلی رسول اللہ صلی اللہ علیہ وسلم اللہ علیہ وسلم سے ایسی احادیث بیان کرتے احادیث قد کنا نشہده ہیں جو ہم نے آپ کے پاس اور آپ کی صحبت و نصحبہ فلم نسمعها منه (۱/۳۳) میں رہتے ہوئے آپ سے نہیں سنیں۔“

سیدنا معاویہ کے اس روایت کو قبول کرنے میں تردد کی وجہ بظاہر یہ معلوم ہوتی ہے کہ ہم جنس چیزوں کے باہمی تبادلہ کا یہ طریقہ عام طور پر رائج تھا اور ان کے خیال میں اگر رسول اللہ صلی اللہ علیہ وسلم نے اس کو ممنوع قرار دیا ہوتا تو اس کی عمومی اطلاع لوگوں تک پہنچی ہوتی اور ان کی اکثریت اس سے بے خبر نہ ہوتی۔ گویا فقہاء کی اصطلاح کے مطابق سیدنا معاویہ عموم بلوئی میں خبر واحد کو قبول کرنا درست نہیں سمجھتے تھے۔

حضرت ابی بن کعبؓ

عباس بن سہل بیان کرتے ہیں کہ ایک مجلس میں جہاں مختلف لوگ نبی صلی اللہ علیہ وسلم کی نسبت سے احادیث بیان کر رہے تھے، ابی بن کعب رضی اللہ عنہ بھی موجود تھے۔ انھوں نے فرمایا:

ما حدیث بلغکم عن رسول ”تمہیں نبی صلی اللہ علیہ وسلم کی نسبت سے اللہ صلی اللہ علیہ وسلم تعرفہ کوئی حدیث پہنچے جسے دل پہچانتے ہوں، جسم القلوب ویلین له الجلد وترجون پر خشوع طاری ہوتا ہو اور اسے سن کر تمھاری عندہ فصدقوا بقول رسول اللہ امید بڑھتی ہو تو رسول اللہ صلی اللہ علیہ وسلم کی صلی اللہ علیہ وسلم فان رسول طرف منسوب اس بات کی تصدیق کر دیا کرو، اللہ صلی اللہ علیہ وسلم لا کیونکہ آپ خیر کی بات کے علاوہ کچھ نہیں یقول الا الخیر (۲/۳۳) فرماتے۔“

(۱/۳۳) مسلم، کتاب المساقاۃ، باب الصرف و بیع الذہب بالورق نقدا، رقم ۲۵۸۷۔

بہر حال مذکورہ روایات کے مطابق ان کی اس رائے پر عبادہ بن صامت نے شدید رد عمل ظاہر کیا اور سیدنا عمر کو اس کی شکایت کی جس پر انھوں نے سیدنا معاویہ کو لکھا کہ عبادہ جو بات کہہ رہے ہیں، وہی

سیدنا ابو ایوب انصاریؓ

محمود بن الربیع نے یہ حدیث بیان کی کہ رسول اللہ صلی اللہ علیہ وسلم نے فرمایا:

ان الله قد حرم على النار من قال ”جس شخص نے اللہ کی رضا کی خاطر لا الہ الا اللہ یبتغی بذلك وجه اللہ اللہ پڑھ لیا، اس پر اللہ نے جہنم کو حرام کر دیا۔“
حضرت ابو ایوب انصاریؓ نے یہ سنا تو فرمایا:

والله ما اظن رسول الله صلى الله ”بخدا میں نہیں سمجھتا کہ رسول اللہ صلی اللہ علیہ وسلم قال ما قلت قط“ (۳۴) علیہ وسلم نے کبھی ایسی بات فرمائی ہوگی۔“

مذکورہ تمام مثالوں سے واضح ہے کہ نبی صلی اللہ علیہ وسلم کی نسبت سے بیان کی جانے والی احادیث کو ان کے معنی اور مضمون کے لحاظ سے درایتاً جانچنا اور ثقہ راویوں کے نقل کرنے کے باوجود قابل اشکال روایات کو ظاہر کے اعتبار سے قبول نہ کرنا عہد صحابہ میں ایک معروف اجتہادی معیار کی حیثیت رکھتا تھا اور جلیل القدر صحابہ پورے اعتماد کے ساتھ اس معیار کو روایات کی تحقیق کے ضمن میں بروئے کار لایا کرتے تھے۔

اس پس منظر میں آئیے، اب دیکھتے ہیں کہ اخبار آحاد کے رد و قبول کے ضمن میں فقہائے احناف نے کیا نقطہ نظر اختیار کیا۔

درست ہے اور لوگوں کو اسی کا پابند بناؤ۔

(۲/۳۳) ”تحفة الاخيار بترتيب شرح مشكل الآثار“، ۴۲۰/۷، رقم ۵۴۵۰

(۳۴) بخاری، کتاب التہجد، باب صلاة النوافل جماعة، رقم ۱۱۸۶

— فقہائے احناف اور فہم حدیث ۱۲۶ —

اخبار آحاد کی قبولیت کا دائرہ

فقہائے احناف کے نزدیک اخبار آحاد، احکام دین کو جاننے کا ایک بڑا ذریعہ ہیں، چنانچہ وہ مخصوص شرائط پر پورا اترنے والی اخبار آحاد کو حجت مان کر ان پر عمل کو واجب قرار دیتے ہیں۔ خبر واحد کی حجت کے حق میں احناف بنیادی مقدمے کے طور پر اس حقیقت واقعہ کو پیش کرتے ہیں کہ اخبار آحاد میں بہت سے ایسے امور دین بیان ہوئے ہیں جن کو جاننے کی حاجت نہ صرف نبی صلی اللہ علیہ وسلم کے زمانے میں آپ کے مخاطبین کو تھی، بلکہ قیامت تک آنے والے تمام انسان ان کو جاننے کے محتاج ہیں۔ چونکہ اخبار آحاد کے سوا ان امور دینیہ کی معرفت کا کوئی دوسرا ذریعہ موجود نہیں، اس لیے انہیں لازماً قبول کرنا پڑے گا۔

اس بنیادی موقف کے ساتھ ساتھ احناف، اخبار آحاد میں ضعف کے بعض پہلوؤں کو بھی پوری طرح نظر میں رکھتے ہیں۔ مثلاً یہ کہ اخبار آحاد بہر حال ظن اور شبہ سے پاک نہیں ہوتیں اور ان سے حاصل ہونے والا علم ہر حال میں ظنی ہوتا ہے۔ راویوں کے حالات اور دوسرے قرائن کی روشنی میں کسی خبر کے صدق پر اطمینان قلب تو حاصل ہو سکتا ہے، لیکن علم یقین نہیں۔ اسی طرح ان سے واقفیت کا دائرہ چند لوگوں تک محدود ہوتا ہے اور انہیں عمومی شہرت حاصل نہیں ہوتی۔

اس پہلو کے پیش نظر احناف اس بات کو بطور اصول ملحوظ رکھتے ہیں کہ اخبار آحاد کی قبولیت اور حجیت احکام دین کے ایک خاص دائرہ میں محصور ہے اور ان سے دین کا کوئی بنیادی اور اصولی حکم

اخذ نہیں کیا جاسکتا۔ یہ احکام وہی ہوں گے جن کا تعلق دین کے فروع اور جزئیات سے ہو اور جن کا جاننا یا ان پر عمل کرنا ساری امت پر لازم نہ ہو۔ اس اصول کے حق میں احناف کا عقلی استدلال یہ ہے کہ اگر دین کا کوئی حکم ایسا تھا جس کا جاننا اور جس کی پابندی کرنا لوگوں پر عمومی طور پر واجب تھا تو پھر یہ ضروری تھا کہ نبی صلی اللہ علیہ وسلم اس حکم کا ابلاغ بھی اسی درجے میں، پورے اہتمام کے ساتھ کرتے اور آپ کے بعد آپ کی امت اسے اسی طرح شہرت و استفاضہ کے ساتھ نقل کرتی۔ امام ابوبکر الجصاص اس ضمن میں فقہائے احناف کے نقطہ نظر کی توضیح کرتے ہوئے لکھتے ہیں:

قال اصحابنا : ما كان من احكام الشريعة بالناس حاجة الى معرفته فسبيل ثبوته الاستفاضة والخبر الموجب للعلم، وغير جائز اثبات مثله باخبار الآحاد فقالوا: لما كانت البلوى عامة من كافة الناس بهذه الامور ونظائرها فغير جائز ان يكون فيه حكم الله تعالى من طريق التوقيف الا وقد بلغ النبي صلى الله عليه وسلم ذلك ووقف الكافة عليه، واذا عرفته الكافة فغير جائز عليها ترك النقل والاقتصار على ما ينقله الواحد منهم بعد الواحد لانهم مامورون بنقله

”ہمارے علما نے کہا ہے کہ شریعت کے جن احکام کو جاننے کی سب لوگوں کو ضرورت ہو، ان کے ثبوت کا معیار یہ ہے کہ وہ شہرت کے ساتھ اور ایسے ذریعے سے منقول ہوں جو موجب یقین ہو۔ اس طرح کے احکام کو اخبار آحاد سے ثابت کرنا درست نہیں۔ علما نے کہا ہے کہ جب اس طرح کے امور سے تمام لوگوں کو سابقہ پیش آتا ہے تو یہ نہیں ہو سکتا کہ اللہ تعالیٰ نے اس کے متعلق کوئی حکم دیا ہو اور نبی صلی اللہ علیہ وسلم اس کی عمومی تبلیغ نہ کریں اور سب لوگوں کو اس حکم سے روشناس کرانے کا اہتمام نہ کریں۔ اور اگر سب لوگ اس حکم سے واقف ہو گئے ہوں تو پھر یہ ممکن نہیں کہ وہ اسے نقل نہ کریں اور اسے نقل کرنے کا کام چند ایک افراد کے سپرد کر دیں، کیونکہ لوگ اسے نقل کرنے کے پابند ہیں اور جو بات ان تک

وہم الحجۃ علی ذلک المنقول
الیہم وغیر جائز لہا تضييع
موضع الحجۃ، فعلمنا بذلك انه
لم یکن من النبی صلی اللہ
علیہ وسلم توقیف فی ہذہ
الامور ونظائرہا (۳۵)

تک پہنچی ہے، وہی (اسے اگلے لوگوں تک پہنچا
کر ان پر) حجت بننے کا ذریعہ ہیں اور ان کے
لیے یہ جائز نہیں کہ وہ اس حجت کو (نظر انداز کر
کے) ضائع کر دیں۔ اس سے ہمیں معلوم
ہو گیا کہ (جب ایسا کوئی حکم تو اترے نقل نہیں
ہوا تو اس کا مطلب یہ ہے کہ) نبی صلی اللہ علیہ
وسلم نے ان جیسے امور سے متعلق سرے سے
کوئی شرعی حکم بیان ہی نہیں فرمایا۔“

سرخسؒ نے اسی نکتے کو یوں بیان کیا ہے:

الغریب فی ما یعم بہ البلوی
ویحتاج الخاص والعام الی
معرفتہ للعمل بہ فانہ زیف لان
صاحب الشرع کان مامورا بان
یبین للناس ما یحتاجون الیہ وقد
امرہم بان ینقلوا عنہ ما یحتاج
الیہ من بعدہم فاذا کانت
الحادثۃ مما تعم بہ البلوی
فالظاهر ان صاحب الشرع لم
یتروک بیان ذلک للکافۃ
وتعلیمہم وانہم لم یتروکوا نقلہ
علی وجہ الاستفاضۃ فحین لم
یشتہر النقل عنہم عرفنا

”ایسی صورت کا حکم بیان کرنے کے لیے جو
عام الوقوع ہے اور جس کو جاننے کی ہر خاص
و عام کو ضرورت ہے، اگر خبر واحد وارد ہو تو وہ
نا قابل اعتبار ہوگی کیونکہ رسول اللہ صلی اللہ علیہ
وسلم کی یہ ذمہ داری تھی کہ جن باتوں کے
جاننے کی لوگوں کو احتیاج ہے، وہ ان کے
سامنے بیان کریں اور آپ نے لوگوں کو یہ بھی
حکم دیا کہ وہ آپ کے ارشادات کو بعد میں
آنے والوں تک پہنچائیں۔ چنانچہ اگر کوئی
صورت عام الوقوع ہے تو ظاہر ہے کہ رسول
اللہ صلی اللہ علیہ وسلم نے اس کی تعلیم بھی سب
لوگوں کو دی ہوگی اور لوگوں نے بھی اس کو
شہرت واستفاضہ کے ساتھ نقل کیا ہوگا۔“

انہ سہو او نسخ الا تری ان اب اگر ایسے کسی مسئلے میں رسول اللہ صلی اللہ علیہ وسلم سے کوئی روایت بطریق شہرت مروی نہیں تو ہم سمجھ لیں گے کہ یا تو وہ راوی کی بھول ہے یا منسوخ ہو چکی ہے۔ دیکھتے نہیں کہ اسی روایت کو جب بعد کے لوگ نقل کرتے ہیں تو وہ ان میں مشہور ہو جاتی ہے۔ سو اگر پہلے لوگوں میں بھی وہ ثابت ہوتی تو ان میں بھی اسی طرح مشہور ہوتی اور ایسا نہ ہوتا کہ اس کو اس کا دکا راوی نقل کرتے حالانکہ سب لوگ اس کو جاننے کے محتاج تھے۔“

ابن رشد فقہائے احناف کے اس اصول کی وضاحت کرتے ہوئے لکھتے ہیں:

واما ابو حنیفة فانہ رد ”امام ابو حنیفہؒ کے ہاں اصول یہ ہے کہ عام اخبار الاحاد التی تعم بہا الوقوع امور سے متعلق اخبار آحاد اگر شہرت کے البلوی اذا لم تنتشر ولا انتشر ساتھ مروی نہ ہوں اور نہ ان پر عمل ہی جاری ہو، العمل بہا وذاك ان عدم توان کورد کردینا چاہیے، کیونکہ اگر بات تو ایسی ہو الانتشار اذا كان خبرا شانہ کہ اس کو نقل کرنے والے بہت سے ہونے الانتشار قرینۃ توہن الخبر چاہئیں لیکن خبر مشہور اور معروف نہ ہو تو یہ ایک وتخرجه عن غلبة الظن بصدقه ایسا قرینہ ہے جو خبر میں ضعف پیدا کرتا اور اس الی الشک فیہ او الی غلبة الظن کے بارے میں سچائی کا گمان پیدا کرنے کے بجائے اسے مشکوک کرتا اور اس کے جھوٹا یا بکذبہ او نسخه (۳۷)

(۳۶) ”اصول السرخسی“، ۱/۳۷۸

(۳۷) ”بدایۃ المجتہد“، ۱/۱۷۴

عموم بلوئی کے دائرے میں اخبار آحاد کی بنیاد پر کوئی شرعی حکم متعین نہ کرنے کے اس اصول سے محدثین اور فقہانے بھی اصولاً اتفاق کیا ہے۔ مثال کے طور پر امام شافعیؒ میت کو قبر میں داخل کرنے کے طریقے پر گفتگو کرتے ہوئے فرماتے ہیں:

وامور الموتی وادخالهم من
الامور المشهورة عندنا لكثرة
الموت وحضور الائمة واهل الثقة
وهو من الامور العامة التي
يستغنى فيها عن الحديث،
ويكون الحديث فيها كالتكليف
بعموم معرفة الناس لها، ورسول
الله صلى الله عليه وسلم
والمهاجرون والانصار بين اظهرا
ينقل العامة عن العامة لا يختلفون
في ذلك ان الميت يسئل سلا،
ثم جاءنا آت من غير بلدنا يعلمنا
كيف ندخل الميت (۳۸)

”مردوں کے معاملات اور انھیں قبر میں داخل
کرنے کا طریقہ، ہمارے ہاں معروف و مشہور
امور میں سے ہے، کیونکہ اموات کثرت سے
ہوتی ہیں اور اس موقع پر ائمہ اور ثقہ لوگ موجود
ہوتے ہیں۔ یہ ان عام الوقوع امور میں سے
ہے جن میں حدیث (یعنی خبر واحد) کی کوئی
ضرورت ہی نہیں پڑتی، بلکہ اس طرح کے
معاملات میں حدیث وارد ہونے کا مطلب یہ
ہوگا کہ لوگ عمومی طور پر اس سے واقف ہونے
کے پابند ہوں (جو ممکن نہیں)۔ رسول اللہ صلی
اللہ علیہ وسلم اور مہاجرین اور انصار یہیں ہمارے
درمیان رہے (اور مردوں کی تدفین کرتے
رہے)۔ لوگ بغیر کسی اختلاف کے سلاً بعد نسل
یہ نقل کرتے آ رہے ہیں کہ مردے کو (پائنتی کی
طرف سے) کھینچ کر قبر میں داخل کیا جاتا ہے۔
پھر (تعجب ہے کہ) اس کے بعد کسی دوسرے
شہر سے کوئی آنے والا آیا اور ہمیں بتانے لگا کہ
ہمیں مردے کو کیسے قبر میں داخل کرنا چاہیے۔“

امام ابن القیم اس اصول کی توضیح میں لکھتے ہیں:

ومن المعلوم بالضرورة ان رسول الله صلى الله عليه وسلم لو كان يقنت كل غداة ويدعو بهذا الدعاء ويومن الصحابة لكان نقل الامة لذلك كلهم كنقلهم بجهره بالقراءة فيها وعددها ووقتها، وان جاز عليهم تضييع امر القنوت منها جاز عليهم تضييع ذلك ولا فرق، وبهذا الطريق علمنا انه لم يكن هديه الجهر بالبسملة كل يوم وليلة خمس مرات دائما مستمرا ثم يضيع اكثر الامة ذلك ويخفي عليها، وهذا من امحل المحال، بل لو كان ذلك واقعا لكان نقله كنقل عدد الصلوات وعدد الركعات والجهر والاخفات وعدد السجادات ومواضع الاركان وترتيبها (۳۹)

”یہ بات بدایۃ معلوم ہے کہ رسول اللہ صلی اللہ علیہ وسلم اگر ہر صبح قنوت پڑھنے اور اس میں یہ دعا کرنے اور صحابہ کا اس پر آمین کہنے کا ہوتا تو اس بات کو بھی ساری امت اسی طرح نقل کرتی جیسے اس نے آپ کا نماز میں جہراً قراءت کرنا اور نمازوں کی تعداد اور ان کے اوقات نقل کیے ہیں۔ اگر یہ مانا جائے کہ لوگوں نے قنوت کے معاملے کو نقل کرنے میں بے احتیاطی کی تو پھر یہ بھی ممکن ہے کہ انھوں نے مذکورہ باتوں کو نقل کرنے میں بے احتیاطی کی ہو۔ دونوں میں کوئی فرق نہیں۔ اسی دلیل سے ہمیں یہ معلوم ہوا کہ یہ ممکن نہیں کہ نبی صلی اللہ علیہ وسلم کا معمول ہمیشہ اور تسلسل سے ہر روز پانچوں نمازوں میں بلند آواز سے بسم اللہ پڑھنے کا ہو اور پھر امت کی اکثریت اس بات کو ضائع کر دے اور یہ بات اس سے پوشیدہ رہے۔ یہ تو ایک محال ترین بات ہے۔ اگر ایسا ہوا ہوتا تو یہ بھی اسی طرح نقل ہوا ہوتا جیسے نمازوں کی تعداد، رکعات کی تعداد، جہری اور سری نمازوں، سجدوں کی تعداد اور نماز کے ارکان کی ترتیب نقل ہوئی ہے۔“

(۳۹) ”زاد المعاد فی ہدی خیر العباد“، ص ۹۵، ۹۶

شاہ ولی اللہؒ لکھتے ہیں:

ومن المحال ان يكون الله تعالى
شرع في هذه المسائل لعباده
شيئا زيادة على ما لا ينفكون عنه
من الارتفاقات وهي مما يكثر
وقوعه وتعم به البلوى ثم لا ينص
عليه النبي صلى الله عليه وسلم
نصا جليا ولا يستفيض في
الصحابة ومن بعدهم (۴۰)

”یہ محال ہے کہ اللہ تعالیٰ نے ان مسائل میں
اپنے بندوں کے لیے اس سے زائد کوئی طریقہ
مقرر کیا ہو جس سے لوگ اپنے عام تمدنی
حالات میں لازماً واقف ہوتے ہیں اور معاملہ
ایسا ہو کہ کثرت سے پیش آتا ہے اور عام طور
پر لوگوں کو اس سے واسطہ پڑتا ہو، لیکن نبی صلی
اللہ علیہ وسلم اس بات کو صاف اور واضح الفاظ
میں بیان نہ کریں اور نہ وہ بات صحابہ اور بعد کی
نسلوں میں عام اور مشہور ہو سکے۔“

اس اصول پر فقہائے احناف نے جن روایات کو قبول نہیں کیا، ان میں سے کچھ نمایاں مثالیں
یہاں درج کی جاتی ہیں۔

۱۔ بسرہ بنت صفوان رضی اللہ عنہا روایت کرتی ہیں کہ رسول اللہ صلی اللہ علیہ وسلم نے فرمایا:
”من مس ذكره فليتوضا“ (۴۱)
”جو شخص اپنی شرم گاہ کو چھوئے، وہ وضو
کرے۔“

صدر اول میں جب یہ مسئلہ فقہاء کے مابین زیر بحث آیا تو بنیادی ماخذ کی حیثیت سے بسرہ بنت
صفوان کی روایت ہی ان کے پیش نظر تھی۔ فقہائے احناف نے اس روایت کو قبول نہیں کیا، کیونکہ
یہ ایک ایسے مسئلے سے متعلق ہے جس کا تعلق عمومِ بلوئی سے ہے، جبکہ مذکورہ حدیث شہرت اور
استفاضہ کے بجائے خبر واحد کے طریقے پر نقل ہوئی ہے اور وہ بھی ایک خاتون صحابیہ سے جو

(۴۰) ”حجة الله البالغة“، ۱/۵۲۳

(۴۱) ترمذی، کتاب الطہارۃ، باب الوضوء من مس الذكر، رقم ۸۲۔ ابوداؤد، کتاب الطہارۃ، باب الوضوء من مس
الذكر، رقم ۱۸۱

احادیث کی نقل و روایت کے حوالے سے زیادہ معروف نہیں۔ مزید برآں اسی مسئلے سے متعلق ایک دوسری صحیح حدیث کے علاوہ فقہائے صحابہ کے عمل سے بھی یہ ثابت ہوتا ہے کہ شرم گاہ کا چھونا وضو کے لیے ناقض نہیں۔ امام محمد لکھتے ہیں:

والذی لا اختلاف فیہ عندنا ان
علی بن ابی طالب وعبد اللہ بن
مسعود وعمار بن یاسر وحذیفہ
بن الیمان وعمران بن حصین
رضی اللہ عنہم لم یروا فی
مس الذکر وضوء افان ہولاء
من بسرة ابنة صفوان؟ (۴۲)

”جس امر میں ہمارے نزدیک کوئی اختلاف
نہیں، وہ یہ ہے کہ علی بن ابی طالب، عبد اللہ
بن مسعود، عمار بن یاسر، حذیفہ بن یمان اور
عمران بن حصین رضی اللہ عنہم شرم گاہ کو چھونے
کی وجہ سے وضو کے ٹوٹنے کے قائل نہیں تھے۔
سوان کے مقابلے میں بسرہ بنت صفوان کی کیا
حیثیت ہے؟“

مزید لکھتے ہیں:

فکیف تترك حدیث ہولاء
کلہم واجتماعہم علی ہذا
علی حدیث بسرة ابنة صفوان
امراة لیس معها رجل والنساء
الی الضعف ما هن فی
الروایة..... فکذلك بسرة بنت
صفوان لا نجوز قولہا مع من
خالفہا من اصحاب رسول اللہ
صلی اللہ علیہ وسلم (۴۳)

”تم ان سب کی بات کو اور اس پر ان کے
اتفاق کو بسرہ بنت صفوان کی حدیث کی وجہ سے
کیسے چھوڑ سکتے ہو جو ایک خاتون ہے اور اس
کے ساتھ کوئی مرد (اس روایت کو نقل کرنے
میں) شریک نہیں! عورتیں تو ویسے بھی روایت
میں ضعیف ہوتی ہیں۔ چنانچہ ہم بسرہ بنت
صفوان کی بات کو رسول اللہ صلی اللہ علیہ وسلم
کے ان اصحاب کے مقابلے میں قبول نہیں کر
سکتے جو اس کے خلاف بات کہتے ہیں۔“

(۴۲) ”الحجة علی اهل المدينة“ ۶۰/۱

(۴۳) نفس المصدر ۶۵، ۶۴/۱

بسرہ بنت صفوان کی روایت پر اسی نوعیت کا تبصرہ امام مالک کے استاذ ربیعۃ الرائے نے بھی کیا ہے۔ فرماتے ہیں:

”تمھارا ناس ہو! کیا اس طرح کی بات کو بھی
و یحکم مثل هذا یاخذ به احد
کوئی قبول کر سکتا ہے اور کیا ہم بسرہ کی حدیث
ونعمل بحديث بسرة؟ والله لو
پر عمل کریں؟ بخدا، اگر بسرہ اس جوتے کے
ان بسرة شهدت على هذا
متعلق گواہی دے تو میں اس کی گواہی قبول
النعل ما قبلت شهادتها، انما
نہیں کروں گا۔ دین کا تو مدار نماز پر ہے اور نماز
قوام الدين بالصلاة، وقوام
کا مدار وضو پر۔ تو کیا بسرہ کے علاوہ رسول اللہ
الصلاة الطهور، فلم يكن في
صلی اللہ علیہ وسلم کے صحابہ میں کوئی شخص نہیں تھا
صحابة رسول الله صلى الله
جو اس دین کو درست رکھ سکے؟“
عليه وسلم من يقيم هذا الدين
الا بسرة؟ (۴۳)

۲۔ عبد اللہ بن عمرؓ سے روایت ہے کہ رسول اللہ صلی اللہ علیہ وسلم نے فرمایا:

”اذا كان الماء قلتين فانه لا
”اگر پانی کی مقدار دو ملکے ہو تو وہ نجاست
پڑنے سے ناپاک نہیں ہوتا۔“
ينجس (۴۵)

احناف کا موقف یہ ہے کہ دو گھڑوں کی مقدار کو کم یا زیادہ پانی کے مابین حد فاصل قرار دینے والی یہ روایت خبر واحد ہے جسے ایک ایسے مسئلے میں جو لوگوں کو عام زندگی میں کثرت سے پیش آتا ہے، کسی شرعی حکم کا مآخذ نہیں بنایا جاسکتا، کیونکہ کسی ایسی صورت حال سے متعلق حکم کو بیان کرنے کے لیے جس سے لوگوں کو روزمرہ سابقہ پیش آتا ہے، شارع کی طرف سے یہ طریقہ اختیار نہیں کیا جاتا کہ اس کی عمومی تبلیغ و تشہیر کے بجائے بس کسی خاص موقع پر اسے بیان کرنے پر اکتفا کر لی جائے اور لوگ عمومی طور پر اس سے واقف ہی نہ ہوں۔ جبکہ ذخیرہ حدیث کے مطالعے سے واضح

(۴۳) ”شرح معانی الآثار“ ۹۲/۱

(۴۵) ابو داؤد، کتاب الطہارۃ، باب ما نجس الماء، رقم ۶۵

ہوتا ہے کہ نبی صلی اللہ علیہ وسلم نے عبد اللہ بن عمر رضی اللہ عنہما کی روایت میں ایک سوال کے جواب میں کہی جانے والی اس بات کے عام ابلاغ کی کوئی کوشش نہیں کی اور صحابہ میں سے بھی بنیادی طور پر عبد اللہ بن عمرؓ نے ہی اس روایت کو نقل کیا ہے۔

علامہ ابن القیم نے اس حدیث پر کلام کرتے ہوئے احناف کے نقطہ نظر کے مختلف پہلوؤں کو بہت خوبی سے واضح کیا ہے۔ لکھتے ہیں:

اما الشذوذ فان هذا حديث فاصل بين الحلال والحرام والطاهر والنجس وهو في المياہ كالأوسق في الزكاة والنصب في الزكاة فكيف لا يكون مشهورا شائعا بين الصحابة؟ ينقله خلف عن سلف لشدة حاجة الأمة اليه اعظم من حاجتهم الى نصب الزكاة فان اكثر الناس لا تجب عليهم زكاة والوضوء بالماء الطاهر فرض على كل مسلم، فيكون الواجب نقل هذا الحديث كنقل نجاسة البول ووجوب غسله ونقل عدد الركعات ونظائر ذلك، ومن المعلوم ان هذا لم يروه غير ابن عمر ولا عن

”جہاں تک اس حدیث کے شاذ ہونے کا تعلق ہے تو دیکھیے، یہ حدیث حلال و حرام اور پاک و ناپاک کے درمیان فرق کا ضابطہ بیان کرتی ہے۔ پانی سے متعلق اس کی حیثیت وہی ہے جو زکوٰۃ سے متعلق نصاب زکوٰۃ بیان کرنے والی حدیث کی ہے۔ سو یہ صحابہ کے مابین اس طرح مشہور اور شائع کیوں نہ ہوئی کہ اسے نسلاً بعد نسل نقل کیا جاتا، جبکہ امت کو اس حدیث کا علم ہونا اس سے کہیں زیادہ ضروری ہے جتنا زکوٰۃ کے نصابات کو جاننا ضروری ہے، کیونکہ زکوٰۃ تو اکثر لوگوں پر فرض نہیں ہوتی، جبکہ پاک پانی کے ساتھ وضو کرنا ہر مسلمان پر فرض ہے۔ چنانچہ لازم تھا کہ یہ حدیث اسی طرح نقل کی جاتی ہے جیسے پیشاب کے ناپاک ہونے اور اسے دھونے کا حکم اور رکعات کی تعداد اور اس جیسے دوسرے احکام منقول ہیں۔ ادھر یہ بات معلوم ہے کہ

ابن عمر غیر عبید اللہ و عبد اللہ، فاین نافع و سالم و ایوب و سعید بن جبیر؟ و این اهل المدينة و علماؤهم عن هذه السنة التي مخرجها من عندهم، وهم اليها احوج الخلق لعزة الماء عندهم؟ ومن البعيد جدا ان تكون هذه السنة عند ابن عمر و تخفى على علماء اصحابه و اهل بلدته ولا يذهب اليها احد منهم ولا يروونها و يديرونها بينهم، ومن انصف لم يخف عليه امتناع هذا، فلو كانت هذه السنة العظيمة المقدار عند ابن عمر لكان اصحابه و اهل المدينة اقول الناس بها و اراهم لها، فاي شذوذ ابلغ من هذا؟ وحيث لم يقل بهذا التحديد احد من اصحاب ابن عمر علم انه لم يكن فيه عنده سنة من النبي فهذا وجه شذوذه (۴۶)

اس حدیث کو صرف ابن عمر نے روایت کیا ہے اور ان سے نقل کرنے والے صرف عبید اللہ اور عبد اللہ ہیں۔ سوال یہ ہے کہ نافع، سالم، ایوب، سعید بن جبیر اور اہل مدینہ اور ان کے علماء اس حدیث کو کیوں نقل نہیں کرتے جبکہ وہ انہی کے ہاں سے نکلی ہے اور پانی کے کم یاب ہونے کی وجہ سے انہیں اس حدیث کی سب سے زیادہ ضرورت تھی؟ یہ بات بہت بعید ہے کہ یہ حدیث ابن عمر کے پاس ہو، لیکن ان کے شاگردوں میں سے اہل علم اور ان کے شہر کے لوگوں سے مخفی رہے اور ان میں سے کوئی بھی شخص نہ اس کا قائل ہو اور نہ وہ اسے روایت کرتے اور ایک دوسرے کو اس کی اطلاع دیتے ہوں۔ جو شخص انصاف سے کام لے گا، اس پر مخفی نہیں رہے گا کہ ایسا ہونا، ناممکن ہے۔ اگر اس قدر غیر معمولی اہمیت کی حامل حدیث ابن عمر کے پاس ہوتی تو ان کے شاگرد اور اہل مدینہ سب سے بڑھ کر اس کے قائل ہوتے اور اسے روایت کرتے۔ سو اس سے بڑھ کر شذوذ آخر کیا ہو سکتا ہے؟ پس جب ابن عمر کے اصحاب میں سے کوئی بھی اس تحدید کا قائل نہیں تو معلوم ہو گیا کہ ان کے پاس نبی صلی

اللہ علیہ وسلم کی طرف سے ایسی کوئی حدیث تھی
ہی نہیں۔ یہ ہے اس حدیث کے شاذ ہونے کی
تفصیل۔“

۳۔ کتب حدیث میں ایک سے زیادہ صحابہ سے نبی صلی اللہ علیہ وسلم کا یہ ارشاد مروی ہے کہ:
لا وضوء لمن لم يذكر اسم الله عليه (۴۷)
”جو شخص وضو سے پہلے اللہ کا نام نہ لے، اس
کا وضو نہیں ہوتا۔“

امام ابوبکر الجصاص اس روایت پر نقد کرتے ہوئے لکھتے ہیں:
ولم يذكر احد منهم التسمية
فرضا فيه وقالوا هذا وضوء رسول
الله صلى الله عليه وسلم، فلو
كانت التسمية فرضا فيه
لذكروها ولورد النقل به متواترا
في وزن ورود النقل في سائر
الاعضاء المفروض طهارتها
لعموم الحاجة اليه فان احتجوا
بحدیث ابی ہریرۃ قیل لہ لا
تجاوز الزیادة فی نص القرآن الا
بمثل ما يجوز به النسخ
والاخران اخبار الآحاد غیر مقبولة
فی ما عمت البلوی بہ (۴۸)
”کسی نے بھی بسم اللہ کے وضو میں فرض
ہونے کا ذکر نہیں کیا اور نہ یہ کہا ہے کہ یہ رسول
اللہ صلی اللہ علیہ وسلم کا وضو ہے۔ اگر بسم اللہ
پڑھنا فرض ہوتا تو لوگ اس کا ذکر کرتے اور وہ
بھی اسی طرح تواتر کے ساتھ نقل ہوتا جیسے وضو
کے سارے اعضاء کی طہارت کا حکم نقل ہوا ہے،
کیونکہ یہ بات جاننا تو سب کے لیے ضروری
ہے۔ اگر اس پر ابو ہریرہ رضی اللہ عنہ کی حدیث
سے استدلال کیا جائے تو ہم کہیں گے کہ قرآن
کے حکم میں اضافہ ایسی دلیل کے بغیر جائز نہیں
جس سے قرآن کے حکم کو منسوخ کیا جاسکے۔
مزید برآں جو معاملات عموم بلوی سے متعلق
ہوں، ان میں اخبار آحاد قبول نہیں کی جاتیں۔“

(۴۷) ابوداؤد، کتاب الطہارۃ، باب فی التسمیۃ علی الوضوء، رقم ۱۰۱

(۴۸) ”احکام القرآن“ ۳۵۸/۲

۴۔ متعدد روایات میں ذکر ہوا ہے کہ رسول اللہ صلی اللہ علیہ وسلم نماز میں بلند آواز سے بسم اللہ پڑھا کرتے تھے۔ (۴۹)

احناف نے اس روایت کو قبول نہیں کیا۔ جصاص لکھتے ہیں:

والوجه الآخر ان الجهر بها لو كان ثابتاً لورد النقل به مستفيضاً متواتراً كوروده في سائر القراءة فلما لم يرد النقل به من جهة التواتر علمنا انه غير ثابت اذ الحاجة الى معرفة مسنون الجهر بها كهي الى معرفة مسنون الجهر في سائر فاتحة الكتاب (۵۰)

”دوسری وجہ یہ ہے کہ اگر بسم اللہ کو بلند آواز سے پڑھنا ثابت ہوتا تو یہ بات اسی طرح تواتر اور شہرت کے ساتھ نقل ہوتی جیسے جہری قراءت سے متعلق باقی چیزیں ہوئی ہیں۔ جب یہ بات از روئے تواتر نقل نہیں ہوئی تو ہم نے جان لیا کہ یہ سرے سے ثابت ہی نہیں، کیونکہ جس طرح ساری سورہ فاتحہ کو جہراً پڑھنے کا علم (سب کے لیے) ضروری ہے، اسی طرح بسم اللہ کو جہراً پڑھنے کا علم بھی سب کو ہونا چاہیے۔“

۵۔ بعض روایات میں نقل ہوا ہے کہ نبی صلی اللہ علیہ وسلم نے وضو کرتے ہوئے اپنے پاؤں اور جوتوں پر مسح فرمایا۔ (۵۱)

جصاص لکھتے ہیں:

لا يجوز قبول اخبار الآحاد فيه من وجهين: أحدهما لما فيه من الاعتراض به على موجب الآية

”اس معاملے میں اخبار آحاد کو قبول کرنا دو وجوہ سے درست نہیں۔ ایک تو یہ کہ یہ قرآن کے حکم کے خلاف ہیں جس میں پاؤں کو

(۴۹) صحیح ابن خزیمہ، کتاب الصلوٰۃ، باب ذکر الدلیل علی ان الجہر بسم اللہ الرحمن الرحیم والخافۃ بہ جمیعاً مباح، رقم

۴۹۹۔ سنن الدارقطنی، کتاب الصلوٰۃ، باب وجوب قراءۃ بسم اللہ الرحمن الرحیم فی الصلوٰۃ والجہر بہا، رقم ۱۱۴۲-۱۱۷۵

(۵۰) ”احکام القرآن“ ۱/۱۷۱

(۵۱) ابوداؤد، کتاب الطہارۃ، باب المسح علی الجورین، رقم ۱۵۹

من الغسل علی ما قد دللنا علیہ دھونے کا حکم دیا گیا ہے اور دوسری یہ کہ اس طرح
والثانی ان اخبار الآحاد غیر مقبولة کے امور میں اخبار آحاد کو قبول کرنا جائز نہیں،
فی مثله لعموم الحاجة الیہ (۵۲) کیونکہ ان کا جاننا سب کے لیے ضروری ہے۔
سرخسی نے درج ذیل روایات کو بھی اسی ضمن میں بطور مثال پیش کیا ہے:
- وہ روایات جن سے ثابت ہوتا ہے کہ آگ پر پکی ہوئی چیز کھانے سے وضو ٹوٹ جاتا ہے۔
- وہ روایات جن سے ثابت ہوتا ہے کہ جنازہ کی چارپائی اٹھانے سے وضو ٹوٹ جاتا ہے۔
- وہ روایات جن میں ذکر ہے کہ رسول اللہ صلی اللہ علیہ وسلم رکوع جاتے وقت اور رکوع سے
سراٹھاتے ہوئے رفع یدین کیا کرتے تھے۔ (۵۳)
احناف نے ان تمام روایات کو قبول نہیں کیا، کیونکہ اپنی نوعیت کے اعتبار سے یہ عموم بلوئی کے
معاملات ہیں، جبکہ ان سے متعلق مذکورہ احکام کا بیان اخبار آحاد میں ہوا ہے جو اس طرح کے امور
میں حکم شرعی کا ماخذ نہیں بن سکتیں۔ *

(۵۲) ”احکام القرآن“ ۳/۲۴۶

(۵۳) بصاص، ”الفصول فی الاصول“ ۱۱۵/۳۔ ”اصول السرخسی“ ۱/۲۷۸

* جلیل القدر محدث خطیب بغدادی نے اس اصول کی وضاحت یوں کی ہے:

والرابع ان ینفرد الواحد بروایة ما
يجب علی كافة الخلق علمه
فیدل ذلك علی انه لا اصل له لانه
لا يجوز ان یکون له اصل وینفرد
هو بعلمه من بین الخلق العظیم
”چوتھا اصول یہ ہے کہ صرف ایک آدمی ایسی
بات نقل کرے جس کا جاننا تمام لوگوں پر واجب
ہو۔ یہ چیز اس خبر کے بے اصل ہونے کی دلیل
ہوگی، کیونکہ یہ نہیں ہو سکتا کہ اس کی کوئی اصل ہو
اور سارے لوگوں میں سے صرف ایک شخص تنہا اس
(الفقیہ والمتفقہ، ۱/۱۳۳) کا علم رکھتا ہو۔“

اخبار آحاد کا قوی تر دلائل کے ساتھ تعارض

اکابر صحابہ کے ہاں روایات کی تحقیق میں جن درایتی اصولوں کے استعمال کی مثالیں ملتی ہیں، فقہائے احناف نے انہیں خاص طور پر ایسی احادیث کی تحقیق کے ضمن میں برتا جو فقہی احکام کا ماخذ بن سکتی ہیں۔ اس ضمن میں اہل علم کے ہاں معرکتہ الآراء بحثیں موجود ہیں۔ ایک طرف شوافع اور حنابلہ ہیں جن کے نزدیک، بالعموم، کسی حدیث کو ماخذ حکم بنانے اور اس پر عمل کرنے کے لیے محض اس کا سنداً صحیح ہونا کافی ہے اور دین کے دیگر اصولوں یعنی قرآن، سنت اور ان سے مستنبط اصول کلیہ پر اس کو پرکھنے کی کوئی ضرورت نہیں۔ ابن السمعانی فرماتے ہیں:

متی ثبت الخبر صار اصلاً من
الاصول ولا يحتاج الى عرضه
على اصل آخر لانه ان وافقه
فذاك وان خالفه فلا يجوز رد
احدهما لانه رد للخبر بالقياس وهو
مردود باتفاق فان السنة مقدمة
على القياس بلا خوف (۵۴)

”روایت جب (سنداً) ثابت ہو جائے تو وہ بذات خود ایک اصل بن جاتی ہے اور اسے دوسرے اصولوں پر پرکھنے کی ضرورت باقی نہیں رہ جاتی، کیونکہ اگر روایت کسی دوسرے اصول کے موافق ہو تو درست، اور اگر خلاف ہو تو اس کی بنا پر روایت کو رد کرنا جائز نہیں کیونکہ یہ تو قیاس کے مقابلے میں حدیث کو رد

(۵۴) ابن حجر، ”فتح الباری“ ۳۶۶/۴

کرنا ہے جو کہ بالاتفاق درست نہیں، اس لیے
کہ سنت بہر حال قیاس پر مقدم ہے۔“

دوسری طرف فقہائے حنفیہ اور مالکیہ ہیں جن کا نقطہ نظر یہ ہے کہ خبر واحد صرف اس صورت میں قابل اعتنا سمجھی جائے گی جب وہ اپنے سے قوی تر کسی دلیل کے ساتھ نہ ٹکراتی ہو۔ قوی تر دلیل سے مراد قرآن کی نص، سنت مشہورہ اور امت کا اجماع ہے۔ اگر خبر واحد ان میں سے کسی دلیل کے ساتھ ٹکراتی ہو تو معارضہ کے عام عقلی اصول کے مطابق خبر واحد کو، جو کہ ظنی الثبوت ہونے کے باعث مذکورہ دلائل کے مقابلے میں کمزور ہے، رد کر دیا جائے گا یا اس کے ظاہری مفہوم کو چھوڑ کر مناسب تاویل کا راستہ اختیار کیا جائے گا۔ احناف کا کہنا ہے کہ اس صورت میں خبر واحد کو اصل مان کر اس کی روشنی میں کتاب و سنت کی تاویل کرنا درحقیقت اصل کو تابع اور تابع کو اصل بنا دینا ہے جو کہ کسی بھی لحاظ سے کوئی معقول طریقہ نہیں ہے۔ نیز اس صورت میں مسلمات دین کی فاسد تاویلات کا ایک ایسا دروازہ کھل جائے گا جس کو کسی بھی صورت میں بند نہیں کیا جاسکے گا۔

امام شافعی اس ضمن میں ایک اصولی بحث کرتے ہوئے لکھتے ہیں:

وهذا القسم على ضربين: ”ظنی دلیل اگر قطعی دلیل کے مخالف ہو تو
احدهما ان تكون مخالفته اس کی دو صورتیں ہیں: ایک یہ کہ اس کا اصل
لااصل قطعية فلا بد من رده۔ کے مخالف ہونا قطعی ہو، اس صورت میں اس کو
والآخر ان تكون ظنية، اما بان رد کرنا لازم ہے۔ دوسری یہ کہ اس کا اصل کے
يتطرق الظن من جهة الدليل خلاف ہونا ظنی ہو، یا تو اس لیے کہ اصل کے
الظني واما من جهة كون ساتھ اس کی مخالفت ظنی ہے اور یا اس لیے کہ
الاصل لم يتحقق كونه قطعيا، اصل کا قطعی ہونا متحقق نہیں ہوا۔ اس دوسری
وفى هذا الموضع مجال صورت میں مجتہدین کے لیے اختلاف کی
للمجتهدين ولكن الثابت فى گنجائش ہے، لیکن اصولی طور پر یہ بات طے
الجملة ان مخالفة الظني لاصل شدہ ہے کہ ظنی کا قطعی کے مخالف ہونا ظنی کو

قطعی یسقط اعتبار الظنی علی ساقط الاعتبار کر دیتا ہے اور اس میں کوئی الاطلاق وهو مما لا یختلف اختلاف نہیں ہے۔“
فیہ (۵۵)

ابن رشد اس اصول کی وضاحت کرتے ہوئے لکھتے ہیں:

واما اهل الكوفة فردوا هذا ”اہل کوفہ نے اس حدیث کو کلیتاً رد کر دیا ہے
الحديث بجملة لمخالفته کیونکہ یہ اصول متواترہ کے خلاف ہے۔ ان کا
للاصول المتواترة علی طریقتهم طریقہ یہ ہے کہ جو خبر واحد متواتر اصولوں کے
فی رد الخبر الواحد اذا خالف خلاف ہو، اسے رد کر دیتے ہیں کیونکہ خبر واحد
الاصول المتواترة لكون خبر ظنی ہے اور اصول قطعی ہیں۔ چنانچہ سیدنا عمرؓ
الواحد مظنوناً والاصول یقینیة نے فاطمہ بنت قیس کی حدیث کے بارے میں
مقطوع بها كما قال عمر فی فرمایا تھا کہ ہم کتاب اللہ اور نبی صلی اللہ علیہ
حدیث فاطمة بنت قیس: ما وسلم کی سنت کو ایک عورت کی بات پر نہیں چھوڑ
کنا لندع کتاب الله وسنة نبينا کہتے۔“
لحدیث امرأة (۵۶)

جلیل القدر محدث امام خطیب بغدادی نے خبر واحد کی قبولیت کی شرائط کو واضح کرتے ہوئے لکھا ہے:

ولا یقبل خبر الواحد فی منافاة ”خبر واحد اگر عقل کے فیصلے یا قرآن کے
حكم العقل وحكم القران ثابت و محکم حکم یا سنت معلومہ یا ایسے عمل کے
الثابت المحکم والسنة جو سنت کا درجہ رکھتا ہو یا کسی بھی قطعی دلیل کے
المعلومة والفعل الجاری مجری معارض ہو تو اسے قبول نہیں کیا جائے گا۔“
السنة وکل دلیل مقطوع به (۵۷)

(۵۵) ”الموافقات فی اصول الشریعة“، ۱۸۰/۳

(۵۶) ”بدایة المجتہد“، ۲۱۶/۲

قرآن مجید کے خلاف روایات

احناف کے نزدیک قرآن مجید کے ساتھ موافقت، حدیث کی قبولیت کی ایک بنیادی شرط ہے اور کسی ایسی روایت کی نسبت رسول اللہ صلی اللہ علیہ وسلم کی طرف درست نہیں مانی جاسکتی جو قرآن مجید کے ساتھ ٹکراتی ہو۔

ابو مقاتل حفص بن سلم السمرقندی نے امام ابو حنیفہ کا یہ قول روایت کیا ہے کہ:

فرد كل رجل يحدث عن
النبي صلى الله عليه وسلم
بخلاف القرآن ليس ردا على
النبي صلى الله عليه وسلم ولا
تكذيبا له، ولكن رد على من
يحدث عن النبي صلى الله عليه
وسلم بالباطل، والتهمة دخلت
عليه ليس على نبي الله عليه
السلام (۵۸)

”کسی بھی ایسے راوی کی روایت کو رد کرنا جو
نبی صلی اللہ علیہ وسلم سے قرآن کے خلاف
روایت نقل کرتا ہو، یہ نبی صلی اللہ علیہ وسلم کی
بات کو رد کرنا نہیں ہے اور نہ اس سے آپ کی
تکذیب لازم آتی ہے۔ یہ تو اس شخص کی بات
کو رد کرنا ہے جو نبی صلی اللہ علیہ وسلم کی نسبت
سے باطل بات کو نقل کرتا ہے۔ اس میں مورد
الزام وہ شخص ہے، نہ کہ نبی صلی اللہ علیہ وسلم۔“

امام ابو یوسف لکھتے ہیں:

والرواية تزدد كثره ويخرج
منها ما لا يعرف ولا يعرفه اهل
الفقه ولا يوافق الكتاب ولا
السنة، فايك وشاذ الحديث،
وعليك بما عليه الجماعة من

”روایات بڑھتی جا رہی ہیں اور ان میں ایسی
غیر معروف روایات بھی سامنے آ رہی ہے جن
سے نہ فقہاء واقف ہیں اور نہ وہ کتاب اور سنت
کے مطابق ہیں۔ اس لیے شاذ حدیثوں سے
گریز کرو اور انھی حدیثوں کو اختیار کرو جو

(۵۷) ”الكفاية في علم الرواية“ ۴۳۲/۱

(۵۸) ”العالم والمتعلم“، ص ۲۵

الحديث وما يعرفه الفقهاء وما يوافق الكتاب والسنة، فقس الاشياء على ذلك، فما خالف القرآن فليس عن رسول الله صلى الله عليه وسلم وان جاء ت به الرواية

بہت سے راویوں سے منقول ہیں اور جنہیں فقہاء جانتے ہیں اور جو کتاب اور سنت کے مطابق ہیں۔ اسی معیار پر روایات کو جانچو۔ جو بات قرآن کے خلاف ہو، وہ نبی صلی اللہ علیہ وسلم سے منقول نہیں ہو سکتی، چاہے کسی روایت میں ایسا بیان ہوا ہو۔.....

فاجعل القرآن والسنة المعروفة لك اماما قائدا واتبع ذلك وقس عليه ما يرد عليك مما لم يوضح لك في القرآن والسنة (۵۹)

سو قرآن اور معلوم و مشہور سنت کو اپنا راہ نما بناؤ اور انہی کی پیروی کرو اور جو باتیں قرآن اور سنت میں واضح نہیں کی گئیں، انہیں قرآن و سنت پر قیاس کرو۔“

امام عیسیٰ بن ابان نے اس ضمن میں احناف کے نقطہ نظر کی یوں وضاحت کی ہے:

واما اذا روى عن رسول الله صلى الله عليه وسلم حديث خاص، وكان ظاهر معناه بيان السنن والاحكام، وكان ينقض سنة مجمعا عليها او يخالف شيئا من ظاهر القرآن، فكان للحديث وجه ومعنى يحمل عليه لا يخالف ذلك، حمل معناه على احسن وجوهه واشبهه بالسنن ووافقه لظاهر

”اگر نبی صلی اللہ علیہ وسلم سے کوئی خبر واحد روایت کی جائے اور ظاہری مفہوم کے لحاظ سے اس کا موضوع سنن اور احکام کا بیان ہو اور وہ کسی متفق علیہ سنت یا ظاہر قرآن کے خلاف ہو تو اگر تو حدیث کو کسی ایسے مفہوم پر محمول کیا جا سکے جو قرآن و سنت کے خلاف نہ ہو تو اسے اس کے بہترین محمل پر محمول کیا جائے گا جو سنن کے ساتھ بھی ہم آہنگ ہو اور ظاہر قرآن کے بھی موافق ہو۔ لیکن اگر ایسے کسی مفہوم پر محمول کرنا ممکن نہ ہو تو ایسی حدیث شاذ ہے۔“

القرآن، فان لم یکن معنی یحمل
ذلك فهو شاذ (۶۰)

سرخسیؒ اس اصول کی وضاحت میں فرماتے ہیں:

اذا كان الحديث مخالفا لكتاب الله تعالى فانه لا يكون مقبولا ولا حجة للعمل به عاما كانت الآية او خاصا نصا او ظاهرا عندنا على ما بينا ان تخصيص العام بخبر الواحد لا يجوز ابتداء و كذلك ترك الظاهر فيه والحمل على نوع من المجاز لا يجوز بخبر الواحد عندنا (۶۱)

”اگر حدیث کتاب اللہ کے خلاف ہو تو ہمارے نزدیک وہ قابل قبول اور عمل کے لیے حجت نہیں ہو سکتی، چاہے آیت عام ہو یا خاص، ظاہر ہو یا نص۔ ہم بتا چکے ہیں کہ کتاب اللہ کے عام حکم کی خبر واحد کی بنا پر تخصیص کرنا یا اس کے ظاہری مفہوم کو خبر واحد کی وجہ سے کسی مجازی معنی پر محمول کرنا جائز نہیں ہے۔“

فقہائے احناف نے اس اصول پر جن روایتوں کو رد کیا ہے، وہ حسب ذیل ہیں:

۱۔ سنن ابی داؤد میں فاطمہ بنت قیس رسول اللہ صلی اللہ علیہ وسلم سے روایت کرتی ہیں کہ ایسی عورت کا نفقہ دوران عدت میں خاوند کے ذمے واجب نہیں جس کو تین طلاقیں دی گئی ہوں۔ (۶۲)

سرخسیؒ فرماتے ہیں کہ یہ روایت قرآن مجید کی اس آیت کے خلاف ہے:

أَسْكِنُوهُنَّ مِنْ حَيْثُ سَكَنْتُمْ
مِّنْ وَّجْدِكُمْ [الطلاق ۶:۶۵]

”تم ان کو اپنی طاقت کے مطابق وہیں ٹھہراؤ جہاں تم خود ٹھہرے ہوئے ہو۔“

نفقہ بھی چونکہ رہائش کے ساتھ لازم و ملزوم ہے، اس لیے آیت سے ثابت ہوتا ہے کہ دوران

(۶۰) ”الفصول فی الاصول“ ۱۵۶/۱

(۶۱) ”اصول السرخسی“ ۳۷۴/۱

(۶۲) ابوداؤد، کتاب الطلاق، باب فی نفقة المتوتة، رقم ۲۲۸۴

عدت میں بیوی کا نفقہ خاوند کے ذمہ ہے، لہذا مذکورہ حدیث کو قبول نہیں کیا جاسکتا۔ (۶۳)
۲۔ سیدنا عبداللہ بن عباسؓ سے روایت ہے کہ رسول اللہ صلی اللہ علیہ وسلم نے بعض مقدمات میں ایک گواہ اور قسم کی بنیاد پر مدعی کے حق میں فیصلہ کر دیا۔ (۶۴)

اپنے ظاہر کے لحاظ سے یہ روایت کتاب اللہ کے اس حکم کے منافی ہے:

وَاسْتَشْهِدُوا شَهِيدَيْنِ مِنْ رَجَالِكُمْ فَإِنْ لَمْ يَكُونَا رَجُلَيْنِ فَرَجُلٌ وَامْرَأَتَانِ [البقرہ: ۲۸۲]

”اور اپنے مردوں میں سے دو کو گواہ بناؤ۔ پھر اگر دو مرد نہ ہوں تو ایک مرد اور ایک عورت۔“

احناف کے نزدیک اس ہدایت کا مقصد یہ ہے کہ اگر فریقین میں کوئی نزاع پیدا ہو جائے تو عدالت ان گواہوں کی گواہی کی روشنی میں فیصلہ کر سکے۔ اس کا مطلب یہ ہے کہ عدالت کے لیے ضروری ہے کہ وہ دو مردوں یا ایک مرد کے ساتھ دو عورتوں کی گواہی کی بنیاد پر فیصلہ کرے، جبکہ زیر بحث حدیث میں اس کے برخلاف ایک گواہ کے ساتھ مدعی سے ایک قسم لے کر فیصلہ کرنے کا ذکر کیا گیا ہے۔ امام بصاصؒ فرماتے ہیں:

انہا لو وردت من طرق مستقیمۃ تقبل اخبار الآحاد فی مثلھا وعریت من ظہور نکیر السلف علی روائھا واخبارھم انھا بدعة لما جاز الاعتراض بھا علی نص القرآن اذ غیر جائز نسخ القرآن باخبار الآحاد (۶۵)

”یہ روایت اگر ایسی صحیح سندوں سے بھی مروی ہوتی جن کے ساتھ اخبار آحاد قابل قبول ہوتی ہیں اور اس کے راویوں پر سلف نے اعتراض بھی نہ کیا ہوتا اور نہ یہ کہا ہوتا کہ یہ طریقہ بدعت ہے، تو بھی اس کو قرآن کی نص کے مقابلے میں پیش کرنا درست نہیں تھا کیونکہ اخبار آحاد کی بنیاد پر کتاب اللہ کے حکم کے خلاف عمل کرنا جائز نہیں ہے۔“

(۶۳) ”اصول السرخی“ ۱/۳۷۵

(۶۴) مسلم، کتاب الاقضية، باب القضاء بالیمن والشاہد، رقم ۱۷۱۲

(۶۵) ”احکام القرآن“ ۱/۷۰۷

۳۔ احادیث میں نبی صلی اللہ علیہ وسلم کا یہ ارشاد روایت کیا گیا ہے کہ:

لا تحرم المصّة ولا ”ایک یا دو مرتبہ (عورت کا پستان) چوسنے المصتان (۶۶) سے حرمت ثابت نہیں ہوتی۔“

یہ احادیث ظاہر کے لحاظ سے قرآن کے مطلق حکم کے خلاف ہیں، کیونکہ قرآن میں
’وَأُمَّهَاتُكُمُ اللَّائِي أَرْضَعْنَكُمْ‘ [النساء: ۲۳] کے الفاظ میں کسی تفصیل کے بغیر بچے کو
دودھ پلانے والی عورت کو اس پر حرام قرار دیا گیا ہے۔ چنانچہ بھلا لکھتے ہیں:

غیر جائز لاحداثبات تحديد ”حرمت کا موجب بننے والی رضاعت کی
الرضاع الموجب للتحريم الا تحديد کتاب اللہ یا سنت متواترہ کی کسی یقینی
بما يوجب العلم من کتاب او دليل کے بغیر درست نہیں اور ہمارے نزدیک
سنة منقولة من طريق التواتر ولا آیت کے حکم میں، جو معمولی مقدار میں دودھ
يجوز قبول اخبار الآحاد عندنا پینے پر بھی حرمت ثابت ہونے کا مقتضی ہے،
فسی تخصیص حکم الآية اخبار آحاد کی بنیاد پر تخصیص کرنا جائز نہیں،
الموجبة للتحريم بقليل الرضاع کیونکہ یہ ایک محکم آیت ہے جس کا معنی اور
لانها آية محكمة ظاهرة المعنى مراد بالکل واضح ہے اور اہل علم کے اتفاق سے
بينه المراد لم يثبت خصوصها اس میں کوئی تخصیص بھی ثابت نہیں۔ سو قرآن
بالاتفاق، وما كان هذا وصفه کا جو حکم اس نوعیت کا ہو، اس کی تخصیص خبر
فغير جائز تخصیصه بخبر واحد ولا بالقياس (۶۷)

۴۔ سیدنا حذیفہ رضی اللہ عنہ سے مروی ہے کہ ایک موقع پر میں نے رسول اللہ صلی اللہ علیہ وسلم کے
ساتھ اس وقت سحری کھائی جب دن کا وقت ہو چکا تھا، البتہ سورج ابھی طلوع نہیں ہوا تھا۔ (۶۸)

(۶۶) مسلم، کتاب الرضاع، باب فی المصّة والمصتان، رقم ۱۴۵۰

(۶۷) ”احکام القرآن“ ۱۲/۲

(۶۸) ابن ماجہ، کتاب الصیام، باب ما جاء فی تأخیر السحور، رقم ۱۶۹۵

بصا ص اس روایت کے حوالے سے لکھتے ہیں:

لا یشبت ذلك عن حذیفة وهو ”یہ روایت حذیفہ سے ثابت نہیں۔ مزید یہ کہ مع ذلك من اخبار الآحاد فلا یہ اخبار آحاد میں سے ہے جس کی بنیاد پر قرآن یجوز به الاعتراض علی القرآن (۶۹) کے حکم میں تبدیلی نہیں کی جاسکتی۔“

سنت مشہورہ اور تعامل کے خلاف روایات

احناف کے نزدیک دین کے ایسے امور میں جن کی نوعیت عام معمول بہ احکام کی ہے، اصل ماخذ کی حیثیت صحابہ اور تابعین کے تعامل کو حاصل ہے، چنانچہ اگر کوئی روایت تعامل کے خلاف وارد ہو تو وہ اس کو قبول نہیں کرتے۔ (۷۰)

(۶۹) ”احکام القرآن“ ۲۲۹/۱

(۷۰) امام مالکؒ کے ہاں بھی تعامل کے خلاف ہونے کی وجہ سے خبر واحد کو قبول نہ کرنے کا اصول مسلم ہے، البتہ ان کے نزدیک اس حوالے سے اہل مدینہ کا عمل معیار ہے اور اس سے متعارض اخبار آحاد کو رد کر دینا ان کے اصول اجتہاد کا ایک نمایاں پہلو ہے۔ ابن عبد البرؒ لکھتے ہیں:

فجملة مذهب مالك في ذلك ”امام مالک کے مذہب کا خلاصہ یہ ہے کہ وہ خبر ایجاب العمل بمسندہ ومرسله ما لم واحد پر، چاہے وہ مسند یا ہو مرسل، عمل کرتے ہیں يعترضه العمل بظاهر بلده (اتمید ۳/۱) بشرطیکہ وہ اہل مدینہ کے عمل کے خلاف نہ ہو۔“ اس کی دلیل بیان کرتے ہوئے ابن رشدؒ لکھتے ہیں:

ان العمل اقوى عنده من خبر الواحد لان العمل المتصل بالمدينة لا يكون الا عن توقيف فهو يجرى مجرى ما نقل نقل التواتر من الاخبار فيقدم على الخبر الواحد (البيان والتحصيل، ۳۳۱/۱۷) امام مالک کے نزدیک اہل مدینہ کا عمل خبر واحد کے مقابلے میں زیادہ قوی ہے کیونکہ اس شہر میں جاری ہونے والا عمل بہر حال رسول اللہ صلی اللہ علیہ وسلم کے احکام کے خلاف نہیں ہو سکتا۔ پس یہ متواتر روایت کے قائم مقام ہے اور اسے خبر واحد پر ترجیح حاصل ہے۔“

اس اصول پر احناف نے درج ذیل روایات کو ناقابل قبول قرار دیا ہے:
۱۔ بعض روایات میں ذکر ہوا ہے کہ نبی صلی اللہ علیہ وسلم نے جنگ میں دو گھوڑوں کے ساتھ شریک ہونے والے کو مال غنیمت میں سے دو گھوڑوں کا حصہ دیا۔ (۷۱)

امام ابو یوسف اس کے متعلق فرماتے ہیں:

لم يبلغنا عن رسول الله صلى الله عليه وسلم ولا عن احد من اصحابه انه اسهم للفرسين الا حديث واحد وكان الواحد عندنا شاذ لا ناخذ به (۷۲)
”ہمیں نبی صلی اللہ علیہ وسلم اور آپ کے صحابہ سے، صرف ایک حدیث کے علاوہ، کوئی حدیث نہیں پہنچی جس میں ذکر ہو کہ دو گھوڑوں کو حصہ دیا گیا، جبکہ منفرد حدیث ہمارے نزدیک شاذ ہوتی ہے جسے ہم قبول نہیں کرتے۔“

شاطبی نے امام مالک کا مسلک واضح کرتے ہوئے لکھا ہے:

كان انما يراعى كل المراجعة العمل المستمر والاكثر، ويترك ما سوى ذلك وان جاء فيه احاديث، وكان ممن ادرك التابعين وراقب اعمالهم، وكان العمل المستمر فيهم ماخوذا عن العمل المستمر في الصحابة، ولم يكن مستمرا فيهم الا وهو مستمر في عمل رسول الله صلى الله عليه وسلم او في قوة المستمر

”امام مالک تسلسل سے چلے آنے والے تعامل کو بے حد اہمیت دیتے تھے اور اس کے خلاف ہر بات کو چھوڑ دیتے تھے، چاہے اس کے حق میں احادیث وارد ہوئی ہوں۔ انھوں نے تابعین کا زمانہ پایا اور ان کے اعمال کا بغور مشاہدہ کیا تھا۔ تابعین کے تعامل کی بنیاد صحابہ کے تعامل پر تھی اور صحابہ میں کوئی عمل مستقل طور پر جاری نہیں ہو سکتا تھا جب تک کہ وہ رسول اللہ صلی اللہ علیہ وسلم کا مسلسل عمل نہ ہو یا اسے یہی درجہ حاصل نہ ہو۔“

(المواقفات فی اصول الشریعہ، ۵۵، ۵۴/۳)

(۷۱) مصنف عبدالرزاق، کتاب الجہاد، باب السہام للخیل، رقم ۹۰۴۱

۲۔ شہدائے احد کے متعلق بعض روایات میں بیان ہوا ہے کہ نبی صلی اللہ علیہ وسلم نے ان کی نماز جنازہ نہیں پڑھائی اور اس کے بغیر ہی ان کی تدفین کر دی گئی۔ (۷۳)

احناف نے ان روایات کو قبول نہیں کیا۔ امام محمد اس ضمن میں لکھتے ہیں:

سبحان الله العظيم وكيف
تترك الصلاة على الشهيد وقد
جاءت الآثار المعروفة
المشهورۃ التي لا خلاف فيها
ان رسول الله صلى الله عليه
 وآله وسلم صلى على شهداء
 احد فصلى يومئذ على حمزة بن
 عبد المطلب سبعين صلاة
 وذلك انه صلى على حمزة ثم
 كان يوتى بالرجل منهم فيوضع
 مع حمزة فيصلى عليهما حتى
 صلى عليهم جميعا وصلى على
 حمزة سبعين صلاة، ما كنت
 اظن ان بين الناس في هذا
 اختلافا (۷۴)

”سبحان اللہ العظیم! شہید کی نماز جنازہ کیسے
 ترک کی جاسکتی ہے، جبکہ معروف و مشہور
 روایات وارد ہوئی ہیں جن میں کوئی اختلاف
 نہیں کہ نبی صلی اللہ علیہ وسلم نے شہدائے احد
 کی نماز جنازہ ادا فرمائی۔ اس دن آپ نے
 حمزہ بن عبدالمطلب رضی اللہ عنہ کی نماز جنازہ
 ستر مرتبہ ادا کی جس کی وجہ یہ تھی کہ آپ حمزہ کی
 نماز جنازہ ادا کرتے۔ پھر شہدا میں سے کسی
 آدمی کو لایا جاتا اور اسے حمزہ کے ساتھ رکھ دیا
 جاتا اور آپ ان دونوں کی نماز جنازہ ادا
 کرتے۔ یوں آپ نے (ایک ایک کر کے)
 سب شہیدوں کی نماز جنازہ پڑھی اور حمزہ کی
 نماز جنازہ ستر مرتبہ پڑھی گئی۔ مجھے گمان نہیں
 تھا کہ لوگوں میں اس کے متعلق کوئی اختلاف
 ہو سکتا ہے۔“

۳۔ عبداللہ بن نحسینہ رضی اللہ عنہ سے مروی روایت میں نبی صلی اللہ علیہ وسلم کے سلام سے

(۷۲) ”الرد علی سیر الاوزاعی“، ص ۴۱،

(۷۳) بخاری، کتاب الجنائز، باب الصلوة علی الشہید، رقم ۱۳۴۳

(۷۴) ”الحجة علی اهل المدينة“ ۳۵۹/۱

پہلے سجدہ سہو کرنے کا ذکر کیا گیا ہے۔ (۷۵) امام محمد اس روایت سے استدلال کرنے والے اہل علم پر تبصرہ کرتے ہوئے لکھتے ہیں:

قیل لہم: فہل رویتہ عن عبد اللہ ابن بحینۃ او روى عنه فقیہ قط حدیثا غیر ہذا الحدیث؟ افنقل ہذا بترك السنة والآثار المعروفة بقول رجل لا یروی عنه غیر حدیث واحد؟ وقد روینا حدیث رسول اللہ صلی اللہ علیہ وسلم ہذا بعینہ عن امام کان من ائمة المسلمین یامنہ عمر بن الخطاب رضی اللہ عنہ علی الامصار ویستعملہ علیہا اعرف بالروایۃ واعلم بہا واشہر بصحبۃ رسول اللہ صلی اللہ علیہ وآلہ وسلم من عبد اللہ ابن بحینۃ وذلك المغیرۃ بن شعبۃ (۷۶)

”ان سے پوچھا جائے گا کہ کیا آپ حضرات نے یا کسی بھی فقیہ نے اس حدیث کے علاوہ عبد اللہ ابن نحسینہ سے کبھی کوئی اور حدیث بھی روایت کی ہے؟ تو کیا ہم سنت اور معروف و مشہور روایات کو چھوڑ کر ایک ایسے آدمی کی بات قبول کر لیں جس سے صرف ایک حدیث مروی ہے؟ ہم نے رسول اللہ صلی اللہ علیہ وسلم کی یہی حدیث ایک دوسرے صحابی سے روایت کی ہے جو مسلمانوں کے اماموں میں سے ایک تھا اور عمر بن الخطاب رضی اللہ عنہا سے مسلمانوں کے شہروں کا ذمہ دار اور حاکم بنایا کرتے تھے اور وہ روایات کو نقل کرنے میں زیادہ معروف اور ان کا زیادہ علم رکھنے والا تھا اور اس کا نبی صلی اللہ علیہ وسلم کا صحابی ہونا بھی عبد اللہ بن نحسینہ کے مقابلے میں زیادہ معروف ہے، یعنی مغیرہ بن شعبہ رضی اللہ عنہ۔“

۴۔ عبد اللہ بن عمرو بن العاص رضی اللہ عنہما سے روایت ہے کہ رسول اللہ صلی اللہ علیہ وسلم نے فتح مکہ کے موقع پر اپنے خطبے میں فرمایا کہ:

(۷۵) بخاری، کتاب الاذان، باب من لم یر التثہد الاول واجبا، رقم ۸۲۹

(۷۶) ”الحجة علی اهل المدينة“ ۱/۲۲۵، ۲۲۶

دية الكافر نصف دية المسلم (۷۷) ”کافر کی دیت مسلمان کی دیت سے آدھی ہے۔“
جصاص لکھتے ہیں:

قد علمنا حضور هولاء الصحابة الذى ذكرنا عنهم مقدار الدية خطبة النبي صلى الله عليه وسلم بمكة فلو كان ذلك ثابتا لعرفه هولاء ولما عدلوا الى غيره ولو تعارض الخبران لكان ما اقتضاه ظاهر الكتاب وما ورد به النقل المتواتر عن الرسول صلى الله عليه وسلم فى ان الدية مائة من الابل من غير فصل فيه بين المسلم والكافر اولى (۷۸)

”جن صحابہ سے ہم نے (غیر مسلم کی) دیت کی مقدار نقل کی ہے، ہمیں معلوم ہے کہ وہ فتح مکہ کے موقع پر نبی صلی اللہ علیہ وسلم کے خطبے میں موجود تھے۔ اگر اس موقع پر آپ کا یہ بات کہنا ثابت ہوتا تو یہ حضرات اس سے واقف ہوتے اور اس کو چھوڑ کر کوئی اور بات نہ کہتے۔ اگر دو روایتیں متعارض ہوں تو پھر کتاب اللہ کا ظاہر اور نبی صلی اللہ علیہ وسلم سے تواتر کے ساتھ نقل ہونے والی بات زیادہ قابل ترجیح ہے جس سے معلوم ہوتا ہے کہ مسلمان اور کافر کے فرق کے بغیر، ہر مقتول کی دیت سواونٹ ہی ہے۔“

۵۔ جابر رضی اللہ عنہ سے مروی ہے کہ:

جعل رسول الله صلى الله عليه وسلم الشفعة فى كل مال لم يقسم، فاذا وقعت الحدود وصرفت الطرق فلا شفعة (۷۹)

”نبی صلی اللہ علیہ وسلم نے ہر اس زمین میں شفعہ کا حق مقرر کیا جو (شریکوں کے مابین) تقسیم نہ ہو چکی ہو۔ اگر زمین تقسیم ہو جائے اور راستے الگ الگ کر لیے جائیں تو پھر (پڑوسی کو) شفعہ کا کوئی حق نہیں۔“

(۷۷) مسند احمد، مسند عبد اللہ بن عمرو بن العاص، رقم ۶۹۷۳

(۷۸) ”احکام القرآن“ ۲/۲۴۰

(۷۹) بخاری، کتاب البیوع، باب بیع الشریک من شریک، رقم ۲۲۱۳

بخصوص اس روایت کو قبول نہ کرنے کی وجہ یوں واضح کرتے ہیں:

لو ثبت موصولاً لما جاز
الاعتراض به على الاخبار التي
رواها نحو عشرة من الصحابة
عن النبي صلى الله عليه وسلم
في ايجاب الشفعة للجار لانها في
حيز المتواتر المستفيض الذي لا
تجوز معارضته باخبار الآحاد (۸۰)

”اگر یہ روایت سند کے لحاظ سے متصل ہو تو
بھی اسے پڑوسی کے لیے حق شفعہ کے ثابت
ہونے سے متعلق ان احادیث کے مقابلے
میں پیش نہیں کیا جاسکتا جنہیں دس کے قریب
صحابہ نے نقل کیا ہے، کیونکہ وہ متواتر اور
مستفیض روایات ہیں جن کا معارضہ اخبار
آحاد کے ساتھ نہیں کیا جاسکتا۔“

۶۔ بعض روایات میں نقل ہوا ہے کہ نبی صلی اللہ علیہ وسلم نے خواتین کو مطلقاً سونے کے زیورات پہننے سے منع فرمایا۔ (۸۱) ابوبکر الجصاص ان روایات کے متعلق لکھتے ہیں:

الاخبار الواردة في اباحتها للنساء
عن النبي صلى الله عليه وسلم
والصحابه اظهر واشهر من اخبار
الحظر ودلالة الآية ايضاً ظاهرة في
اباحتها للنساء، وقد استفاض لبس
الحلى للنساء منذ لدن النبي
صلى الله عليه وسلم والصحابة
الى يومنا هذا من غير تكبير من
احد عليهن ومثل ذلك لا يعترض
عليه باخبار الآحاد (۸۲)

”نبی صلی اللہ علیہ وسلم اور صحابہ سے منقول
جن روایات میں خواتین کے لیے سونا پہننے کی
اباحت بیان ہوئی ہے، وہ ممانعت کی روایات
کے مقابلے میں کہیں زیادہ معروف اور مشہور
ہیں، نیز آیت بھی واضح طور پر اس کی اباحت
پر دلالت کرتی ہے۔ نبی صلی اللہ علیہ وسلم اور
صحابہ کے زمانے سے لے کر آج تک ہر دور
میں خواتین کا سونا پہننا مشہور و معروف ہے اور
کسی نے کبھی ان پر اعتراض نہیں کیا۔ اس
طرح کے (تقابل سے ثابت) امور کے

(۸۰) ”احکام القرآن“ ۱۹۷/۲

(۸۱) ابوداؤد، کتاب الحائض، باب ما جاء في الذهب للنساء، رقم ۴۲۳۵-۴۲۳۹۔ مسند احمد، مسند الانصار، ومن
حدیث ثوبان، رقم ۲۱۸۹۲

۷۔ بعض روایات میں نقل ہوا ہے کہ نبی صلی اللہ علیہ وسلم نے سفر کی حالت میں تین دن سے زیادہ مدت کے لیے بھی موزوں مسح کرنے کی اجازت دی۔^(۸۳) ابوبکر الجصاص فرماتے ہیں: وغیر جائز الاعتراض علی اخبار ”جن احادیث میں مسح کی مدت مقرر کی گئی التوقیت بمثل هذه الاخبار ہے، ان کے مقابلے میں اس طرح کی شاذ الشاذة المحتملة للمعانی مع روایات پیش کرنا جائز نہیں جن میں کئی طرح استفاضة الرواية عن النبی صلی استفاضة الرواية عن النبی صلی اللہ علیہ وسلم بالتوقیت^(۸۴) و سلم سے مدت مسح کی تعیین کی روایات مشہور ومستفیض ہیں۔“

۸۔ عبداللہ بن عکیم بیان کرتے ہیں کہ ہمیں رسول اللہ صلی اللہ علیہ وسلم کا ایک نامہ مبارک پڑھ کر سنایا گیا جس میں لکھا تھا کہ:

لا تتنفعوا من الميتة باهاب ولا ”مردار جانور کی نہ تو کھال سے فائدہ اٹھاؤ عصب (۸۵) اور نہ اس کے (گوشت کے) پٹھوں سے۔“

امام جصاص اس پر تبصرہ کرتے ہوئے لکھتے ہیں:

وغیر جائز معارضة الاخبار ”کھالوں سے انتفاع کی اباحت کے متعلق الواردة فی الاباحة بهذا الخبر احادیث کے مقابلے میں اس روایت کو پیش من وجوه: احدها ان الاخبار نہیں کیا جاسکتا۔ اس کی کئی وجوہ ہیں۔ ایک یہ التي قدمناها فی حيز التواتر کہ جو روایات ہم نے پیش کی ہیں، وہ تواتر کے

(۸۲) ”احکام القرآن“ ۳/۳۸۸

(۸۳) ابوداؤد، کتاب الطہارة، باب التوقیت فی المسح، رقم ۱۵۸

(۸۴) ”احکام القرآن“ ۳/۳۴۹

(۸۵) ابوداؤد، کتاب اللباس، باب من روی ان لا يستنقع باهاب الميتة، رقم ۴۱۲۷

الموجب للعلم، وحديث عبد الله بن عكيم ورد من طريق الأحاد ومن جهة أخرى انهما لو تساويا في النقل لكان خبر الاباحة أولى لاستعمال الناس له وتلقيهم اياه بالقبول (۸۶) ہے اور انھوں نے عملاً اسے قبول کیا ہے۔“

۹۔ بعض روایات میں نقل ہوا ہے کہ نبی صلی اللہ علیہ وسلم نے مال غنیمت میں خیانت کرنے والے کا سامان جلادینے کا حکم دیا۔ (۸۷)

سرخسی اس حدیث کا ضعف واضح کرتے ہوئے لکھتے ہیں کہ مال غنیمت میں خیانت کے واقعات سب سے زیادہ رسول اللہ صلی اللہ علیہ وسلم کے زمانے میں رونما ہوتے تھے، کیونکہ آپ کے ساتھ جہاد پر جانے والوں میں منافقین اور اعراب کی کثرت ہوتی تھی اور یہی لوگ مال غنیمت میں خیانت کے مرتکب ہوتے تھے۔ نبی صلی اللہ علیہ وسلم نے جنگوں کے موقع پر جو بھی عمل کیا، اسے اہل مغازی نے روایت کر دیا ہے۔ اس سے سرخسی یہ نتیجہ اخذ کرتے ہیں کہ:

فلو كان احرق رحل احد لنقلوا ذلك مستفيضاً، وحيث لم يوجد ذلك فشيء من الكتب المشهورة عرفنا ان الحديث لا اصل له (۸۸)

”اگر آپ نے کسی کا سامان جلایا ہوتا تو اہل مغازی اسے شہرت کے ساتھ نقل کرتے۔ جب ایسی کوئی بات مشہور کتابوں میں نقل نہیں ہوئی تو ہم نے جان لیا کہ یہ حدیث بے اصل ہے۔“

۱۰۔ عبد اللہ بن عباس رضی اللہ عنہما سے مروی ہے کہ نبی صلی اللہ علیہ وسلم نے ایک غلام کو

(۸۶) ”احکام القرآن“ ۱۱/۱

(۸۷) ابوداؤد، کتاب الجہاد، باب فی عقوبۃ الغال، رقم ۲۷۱۵، ۲۷۱۳

(۸۸) سرخسی، ”شرح السیر الکبیر“ ۶۰، ۵۹/۲

اجازت دی کہ وہ اپنی مملوک بیوی سے، جسے اس نے غلامی کی حالت میں دو طلاقیں دی تھیں، اپنے آزاد ہو جانے کے بعد نکاح کر سکتا ہے۔ (۸۹)

ابوبکر الجصاص اس روایت پر نقد کرتے ہوئے لکھتے ہیں:

وهذا الحديث يردده الاجماع، ”اس حدیث کو اجماع رد کرتا ہے، کیونکہ
لانه لا خلاف بين الصدر الاول صدر اول اور بعد کے فقہاء کے مابین اس میں
ومن بعدهم من الفقهاء انما اذا کوئی اختلاف نہیں کہ اگر میاں بیوی دونوں
كانا مملوكين انهما تحرم بالاثنتين مملوک ہوں تو دو طلاقوں سے بیوی حرام ہو
ولا تحل له الا بعد زوج (۹۰) جاتی ہے اور کسی دوسرے شوہر سے نکاح کیے
بغیر پہلے شوہر کے لیے حلال نہیں رہتی۔“

۱۱۔ سلمہ بن الحنفی رضی اللہ عنہ سے روایت ہے کہ ایک آدمی نے اپنی بیوی کی باندی سے
مباشرت کر لی۔ رسول اللہ صلی اللہ علیہ وسلم کے سامنے مقدمہ پیش کیا گیا تو آپ نے فرمایا:

ان كان استكرهها فهي حرة ”اگر خاوند نے باندی کو مجبور کیا ہے تو اب وہ
وعليه لسيدتها مثلها وان باندی آزاد ہے اور شوہر اپنی بیوی کو اس جیسی کوئی
كانت طاووعته فهي له وعليه اور باندی دے دے۔ اور اگر اس میں باندی کی
لسيدتها مثلها (۹۱) رضامندی شامل ہے تو اب وہ خاوند کی ملکیت
میں آ جائے گی اور وہ اپنی بیوی کو اس جیسی کوئی
اور باندی دے دے۔“

احناف کا کہنا ہے کہ از روئے قیاس یہ حدیث ایسی ناقابل فہم ہے کہ فقہانے بالاجماع اسے

(۸۹) ابوداؤد، کتاب الطلاق، باب فی سبب طلاق العبد، رقم ۲۱۸۷

(۹۰) ”احکام القرآن“ ۳۸۶/۱

(۹۱) ابوداؤد، کتاب الحدود، باب فی الرجل یزنی بجاریۃ امرأۃ، رقم ۴۳۶۰۔ بیہقی، السنن الکبریٰ، کتاب الحدود،
باب ما جاء فی من اتی جاریۃ امرأۃ، رقم ۱۶۸۳۹

ترک کر دیا ہے۔ (۹۲)

۱۲۔ بعض روایات میں نقل ہوا ہے کہ نبی صلی اللہ علیہ وسلم نے فرمایا کہ اگر کوئی شخص چوری کرے، لیکن حد کے نفاذ کی شرائط پوری نہ ہونے کی وجہ سے اس کا ہاتھ کاٹنا ممکن نہ ہو تو اس کی مناسب جسمانی تادیب کے ساتھ ساتھ تاوان کے طور پر اس سے چوری شدہ سامان کی قیمت کا دو گنا وصول کیا جائے۔ (۹۳)

۱۳۔ اسی طرح بعض روایات میں کہا گیا ہے کہ جو شخص اپنے اوپر واجب الادا زکوٰۃ ادا نہیں کرے گا، سزا کے طور پر اس کا آدھا مال اس سے لے کر بیت المال میں جمع کر دیا جائے گا۔ (۹۴)

احناف نے مالی تاوان سے متعلق مذکورہ روایات کو ایک تو اس بنیاد پر قبول نہیں کیا کہ مجرم سے اس سے زیادہ رقم وصول کرنا جو اس نے چرائی تھی یا اس کے ذمے واجب الادا تھی، ایک لحاظ سے سود کے زمرے میں آتا ہے (۹۵) اور دوسرا یہ کہ ان روایات پر فقہاء اور اہل علم میں سے کسی نے عمل اختیار نہیں کیا۔ بھلا لکھتے ہیں:

و كذلك حديث مانع الصدقة ”بہی معاملہ زکوٰۃ ادا نہ کرنے اور درخت
و أخذ الثمرة من اكلها قد سے پھل اتارنے والے (کی سزا) سے متعلق
اتفق الناس على العمل احادیث کا ہے۔ لوگوں کا عمل بالاتفاق ان
بخلافها (۹۶) دونوں روایتوں کے خلاف ہے۔“

(۹۲) ”اصول السرخسی“، ۱/۳۵۳۔ ”الفصول فی الاصول“، ۱۱۷/۳

(۹۳) مسند احمد، مسند عبد اللہ بن عمرو بن العاص، رقم ۶۸۹۷۔ سنن الدارقطنی، کتاب الحدود والدیات وغیرہ، رقم

۳۴۰۰

(۹۴) نسائی، کتاب الزکوٰۃ، باب عقوبۃ مانع الزکوٰۃ، رقم ۲۴۳۶

(۹۵) ”شرح معانی الآثار“، ۳/۳۵، ۳۶

(۹۶) نفس المصدر، ۱۱۷/۳

تعال کے خلاف ہونے کی وجہ سے امام مالک نے بھی ان روایات کو قبول نہیں کیا، چنانچہ فرماتے ہیں:

— فقہائے احناف اور فہم حدیث ۱۵۸ —

۱۴۔ عبد اللہ بن مسعود رضی اللہ عنہ سے ایک روایت میں منقول ہے کہ نبی صلی اللہ علیہ وسلم نے ہمیں تشہد کے کلمات یہ سکھائے تھے: السلام عليك ايها النبي ورحمة الله وبركاته، لیکن جب آپ کا انتقال ہو گیا تو ہم نے ان الفاظ کو بدل کر یوں پڑھنا شروع کر دیا: السلام على النبي۔ (۹۷)

امام طحاوی اس پر تنقید کرتے ہوئے فرماتے ہیں:

منكر لا يصح لانه يوجب ان يكون التشهد بعد موته عليه السلام على خلاف ما كان في حياته وذلك مخالف لما عليه العامة ولما في الآثار المروية الصحيحة وقد كان ابو بكر وعمر يعلمان الناس التشهد في خلافتهم على ما كان في حياته صلى الله عليه وسلم من قولهم السلام عليك ايها النبي (۹۸) ”یہ روایت منکر ہے، صحیح نہیں۔ کیونکہ اس کا مطلب یہ بنتا ہے کہ نبی علیہ السلام کی وفات کے بعد تشہد کے الفاظ آپ کی زندگی میں پڑھے جانے والے تشہد سے مختلف ہوں، جبکہ یہ تعامل اور صحیح روایات کے خلاف ہے۔ ابو بکر اور عمر رضی اللہ عنہما اپنے دور خلافت میں بھی لوگوں کو تشہد انھی الفاظ میں سکھاتے تھے جن الفاظ میں نبی صلی اللہ علیہ وسلم کے زمانے میں پڑھا جاتا تھا، یعنی السلام عليك ايها النبي۔“

وليس على هذا العمل عندنا في تضعيف القيمة، ولكن مضي امر الناس عندنا على انه انما يغرم الرجل قيمة البعير او الدابة يوم ياخذها (الموطأ، كتاب الاقضية، باب القضاء في الضواري والحريية، رقم ۲۳۳۱) ”مجرم سے دوہری قیمت وصول کرنے پر ہمارے ہاں عمل جاری نہیں ہے۔ ہمارے ہاں لوگوں کا عمل یہ چلا آ رہا ہے کہ جس دن اس نے اونٹ یا کوئی دوسرا جانور چرایا تھا، اس دن کی قیمت اس سے وصول کی جائے۔“

(۹۷) بخاری، کتاب الاستئذان، باب الاخذ باليدین، رقم ۶۲۶۵

۱۵-۱۷۔ ابوبکر الجصاصؒ نے تعامل اور اجماع کے خلاف وارد چند مزید روایات کی نشان دہی کرتے ہوئے لکھا ہے:

ان خبر الواحد یرد بالاجماع ولا یرد الاجماع بخبر الواحد، الا ترى الى ما روى ابو هريرة عن النبي صلى الله عليه وسلم ”من غسل ميتا فليغتسل ومن حمله فليتوضا“ وانه قال عليه السلام ”لا وضوء لمن لم يذكر اسم الله عليه“، واجمع الفقهاء على خلافه فقضى اجماعهم على الخبر وكان اولى منه، وكما روى البراء بن عازب عن النبي صلى الله عليه وسلم انه قنت في المغرب، واجمع الناس على تركه فكان اولى من الخبر^(۹۹)

”خبر واحد کو اجماع کے خلاف ہونے کی وجہ سے رد کر دیا جاتا ہے، جبکہ اجماع کو خبر واحد کی وجہ سے رد نہیں کیا جاسکتا۔ دیکھتے نہیں کہ ابو ہریرہ رضی اللہ عنہ نے نبی صلی اللہ علیہ وسلم سے روایت کیا ہے کہ جو شخص مردے کو غسل دے، وہ غسل کرے اور جو جنازے کی چارپائی اٹھائے، وہ وضو کرے۔ اسی طرح انھوں نے یہ روایت بیان کی ہے کہ جو شخص وضو سے پہلے اللہ کا نام نہ لے، اس کا وضو نہیں ہوتا، جبکہ فقہاء کا اتفاق ان دونوں باتوں کے برعکس ہے۔ چنانچہ ان کا اجماع مذکورہ روایات کے مقابلے میں زیادہ قابل ترجیح ہے۔ اسی طرح براء بن عازب رضی اللہ عنہ سے مروی ہے کہ نبی صلی اللہ علیہ وسلم نے مغرب کی نماز میں دعائے قنوت پڑھی، حالانکہ لوگ اس کو ترک کرنے پر متفق ہیں۔ سولوگوں کا اتفاق روایت کے مقابلے میں زیادہ اہم ہے۔“

(۹۸) الملطی، ”المعتصر من المختصر“، ص ۵۳۔ طحاوی کی اصل بحث کے لیے دیکھیے: ”تحفة الاحیاء

بترتیب شرح مشکل الآثار“ ۱۰۳/۲-۱۰۵

(۹۹) ”الفصول فی الاصول“ ۱/۱۷۶، ۱۷۷

مذکورہ اصولوں کے علاوہ حنفی اہل علم کی آرائیں کسی روایت کی صحت کو جانچنے کے لیے چند مزید معیارات کا بھی ذکر ملتا ہے۔ مثلاً:

روایت اجماع کے خلاف ہو، یعنی فقہانے بالاتفاق اس کو بنائے اجتہاد نہ بنایا ہو۔
صحابہ کے دور میں کوئی مسئلہ زیر بحث آیا ہو، لیکن ان کے مابین بحث و مباحثہ میں متعلقہ روایت سے استدلال نہ کیا گیا ہو۔

صدر اول میں اکابر اہل علم نے کسی روایت پر تنقید کی ہو۔
راوی کوئی روایت نقل کرے، لیکن خود اس کا اپنا عمل اس کے خلاف ہو۔
ان اصولوں کے متعلق حنفی فقہا میں عموماً ایک سے زیادہ آرا پائی جاتی ہیں اور جن روایات پر انھیں منطبق کیا جاسکتا ہے، ان کی تعداد بھی نسبتاً محدود ہے۔ اس ضمن میں تفصیلات کے لیے اصول فقہ کی کتب کی مراجعت کی جاسکتی ہے۔ (۱۰۰)

(۱۰۰) مثلاً دیکھیے: ”دراسات فی اصول الحدیث علیٰ منهج الحنفیة“، الباب الثالث: الانقطاع، ص ۳۷۲ تا ۳۷۵۔

احادیث کے رد و قبول اور اخبار آحاد کی قبولیت اور ان سے استفادہ کے حدود کے حوالے سے فقہائے احناف کے اصولی منہج اور ذیلی قواعد بنیادی طور پر احناف کی اصول فقہ کی کتابوں میں زیر بحث آئے ہیں۔ حنفی اصول فقہ کی کلاسیکی کتابوں میں امام ابو بکر الجصاص (م ۳۷۰ھ) کی ”الفصول فی الاصول“، قاضی ابوزید الدبوسی (م ۴۳۰ھ) کی ”تقویم الادلة“، شمس اللہ نخعی (م ۴۹۰ھ) کی ”اصول السرخصی“ اور فخر الاسلام بزدوی (م ۸۲۴ھ) کی ”کنز الوصول الی معرفة الاصول“ کو اہمات سمجھا جاتا ہے۔ مذکورہ مصنفین میں سے جصاص نے ”الفصول“ کے علاوہ ”احکام القرآن“ میں بھی جابجا اصولی مباحث کو موضوع بنایا ہے اور ان کی یہ کتاب بھی اس حوالے سے ایک بنیادی مرجع کی حیثیت رکھتی ہے۔

دسویں صدی کے معروف شافعی عالم محمد بن یوسف الصالحی (م ۹۴۳ھ) نے ”عقود الجمان فی مناقب الامام الاعظم ابی حنیفہ النعمان“ کے آخر میں ایک مستقل فصل میں فقہائے احناف کی تحقیقات سے استقرا کر کے ان علمی وجوہ کو منضبط انداز میں بیان کیا ہے جن کی بنیاد پر فقہائے احناف نے مختلف اخبار آحاد کو قبول نہیں کیا۔

اخبار آحاد کے رد و قبول کے ضمن میں ہم نے احناف کا جو نقطہ نظر واضح کیا، اس کا خلاصہ یہ ہے کہ احناف کے نزدیک خبر واحد دلائل شرعیہ کی ترتیب میں کتاب اللہ اور سنت مشہورہ کے بعد تیسرے نمبر پر آتی ہے اور چونکہ اپنے اندر ضعف کے بہت سے پہلو لیے ہوئے ہوتی ہے، اس لیے اسے معنوی طور پر مذکورہ دونوں معیارات کی روشنی میں پرکھنا ضروری ہے۔ احناف مذکورہ ترتیب کی رعایت کو دلائل شرعیہ میں فرق مراتب کا بدیہی تقاضا سمجھتے ہیں اور ان کے نزدیک اس ترتیب کو الٹ دینا دراصل اہل بدعت اور گمراہ فرقوں کے لیے راستہ کھول دینے کا ذریعہ بنتا ہے۔ سرخسی نے اس نکتے کی وضاحت یوں کی ہے:

ففی ہذین النوعین من الانتقاد
للحدیث علم کثیر وصیانة
للدین بلیغة، فان اصل البدع
والاهواء انما ظہر من قبل ترک
عرض اخبار الآحاد علی الکتاب
”روایات کی تنقید کے ان دو اصولوں میں
بہت ساعلم اور دین کی غیر معمولی حفاظت پائی
جاتی ہے، کیونکہ بدعات اور گمراہیوں کی ابتدا
یہیں سے ہوئی تھی کہ اخبار آحاد کو کتاب اللہ
اور سنت مشہورہ پر نہیں پرکھا گیا۔ چنانچہ کچھ

الاستاذ محمد زہد الکوثری (۱۳۷۱ھ) کی ”فقہ اہل العراق وحديثهم“، مولانا ظفر احمد عثمانی (م ۱۳۹۴ھ) کی
”قواعد فی علوم الحديث“، مولانا حبیب احمد کیرانوی کی ”قواعد فی علوم الفقه“ اور مولانا شبیر احمد
عثمانی (۱۳۶۹ھ) کے ”مقدمة فتح الملہم“، میں بھی ان مباحث کا ایک بھر پور اور مفصل تعارف پیش کیا گیا
ہے۔ حال ہی میں ایک نوجوان فاضل عبد المجید الترمکائی نے ”دراسات فی اصول الحديث علی طريقة
الحنفية“ کے نام سے متعلقہ مباحث کا جامع تحقیقی مطالعہ پیش کیا ہے جو موضوع کے تمام اہم پہلوؤں کا مفصل
احاطہ کرتا ہے۔

فقہائے احناف کے ہاں قبول روایت کے ضمن میں عائد کی جانے والی بعض شرائط ابتدائی دور سے ہی مجازی کتب
فکر کی طرف سے نقد و جرح کا موضوع رہی ہیں۔ اس حوالے سے امام شافعی (م ۲۴۰ھ) کی ”کتاب الام“ کے بعض
مباحث، علامہ ابو محمد ابن حزم (م ۴۵۶ھ) کی ”احکام الاحکام“ اور ”المحلی“، اور امام ابن قیم (م ۷۵۱ھ) کی
”اعلام الموقعین“ کے متعلقہ ابواب کو اہم ترین علمی مآخذ میں شمار کیا جاسکتا ہے۔

والسنة المشهورة، فان قوما جعلوها اصلا مع الشبهة في اتصالها برسول الله عليه السلام ومع انها لا توجب علم اليقين، ثم تاولوا عليها الكتاب والسنة المشهورة فجعلوا التبع متبوعا وجعلوا الاساس ما هو غير متيقن به فوقعوا في الاهواء والبدع وانما سواء السبيل ما ذهب اليه علماؤنا رحمهم الله من انزال كل حجة منزلتها، فانهم جعلوا الكتاب والسنة المشهورة اصلا ثم خرجوا عليهما ما فيه بعض الشبهة وهو المروى بطريق الاحاد مما لم يشتهر، فما كان منه موافقا للمشهور قبلوه، وما لم يجدوا في الكتاب ولا في السنة المشهورة له ذكرا قبلوه ايضا وواجبوا العمل به، وما كان مخالفا لهما ردوه على ان العمل بالكتاب والسنة اوجب من العمل بالغريب بخلافه (۱۰۱)

لوگوں نے اخبار آحاد کو اصل قرار دے دیا حالانکہ نبی صلی اللہ علیہ وسلم کی طرف ان کی نسبت میں بھی شبہ ہوتا ہے اور ان سے علم یقین بھی حاصل نہیں ہوتا۔ اس کے بعد انھوں نے کتاب اور سنت مشہورہ کی تاویل ان کی روشنی میں کرنا شروع کر دی اور یوں تابع کو متبوع بنا دیا اور ایک غیر یقینی چیز کو بنیاد بنا کر گمراہیوں اور بدعات میں مبتلا ہو گئے۔ اعتدال کا طریقہ وہی ہے جو ہمارے علمائے اختیار کیا ہے کہ ہر دلیل کو وہی مقام دیا جائے جس کی وہ مستحق ہے۔ چنانچہ انھوں نے کتاب اور سنت مشہورہ کو اصل قرار دیا اور ان دونوں کی روشنی میں غیر مشہور اخبار آحاد پر غور کیا جن میں ایک نوع کا شبہ پایا جاتا ہے۔ سو جو خبر واحد، خبر مشہور کے موافق تھی، اسے قبول کر لیا۔ اسی طرح جس بات کا کتاب اور سنت مشہورہ میں ذکر نہ پایا، اس کے متعلق بھی اخبار آحاد کو قبول کر لیا اور اس پر عمل کو واجب ٹھہرایا، لیکن جو خبر واحد ان دونوں کے خلاف تھی، اسے اس بنیاد پر رد کر دیا کہ کتاب و سنت پر عمل کرنا ان سے متعارض کسی منفرد روایت پر عمل کرنے سے زیادہ ضروری ہے۔“

بحث کے آخر میں یہ نکتہ بھی واضح رہنا چاہیے کہ سند کے اعتبار سے صحیح ہونے کے باوجود روایت کے متن کو درایتاً جانچنا اصولی طور پر تمام فقہاء اور محدثین کے نزدیک ایک مسلمہ ضابطہ ہے۔ یہی وجہ ہے کہ محدثین کے ہاں ”صحیح حدیث“ کی تعریف میں یہ بات شامل ہے کہ اس کا متن ”شاذ“ اور ”معلول“ نہ ہو، یعنی وہ زیادہ قابل اعتماد راویوں سے منقول روایات کے خلاف نہ ہو اور راوی نے اسے نقل کرتے ہوئے کوئی غیر محسوس تصرف نہ کر دیا ہو۔ (۱۰۲) ان دونوں معیارات کا تعلق متن کی درایتی اور معنوی تنقید سے ہے جو اس بات کی واضح دلیل ہے کہ محض کسی روایت کی سند کے صحیح اور متصل ہونے سے اس کے متن کا صحیح اور قابل قبول ہونا لازم نہیں آتا۔

اس ضمن میں فقہائے احناف کا زاویہ نظر محدثین سے اس لحاظ سے مختلف ہے کہ محدثین متن کے ”شدوذ“ یا ”علت“ کی تحقیق کے لیے زیادہ تر روایت کے مختلف طرق، راویوں کے احوال و کیفیات اور موضوع سے متعلق دیگر روایات پر انحصار کرتے ہیں، جبکہ احناف کے ہاں اس حوالے سے کتاب اللہ کے نصوص، امت کے تعامل اور شریعت کے اصول کلیہ کو بھی تنقید متن کے معیارات کی حیثیت حاصل ہے۔ علامہ بدر الدین عینی نے ایک بحث میں احناف کا نقطہ نظر واضح کرتے ہوئے اس نکتے کو یوں بیان کیا ہے:

ان الحدیث وان وقع بنقل العدل	”حدیث اگرچہ سند کے شروع سے آخر تک
الضابط من مثله الى قائله لا بد فنی	عادل اور ضابطہ راویوں نے نقل کی ہو، پھر بھی
اعتباره ان یکون غیر شاذ ولا	اس کو قبول کرنے کے لیے ضروری ہے کہ وہ
معلول، وهذا معلول لانه یخالف	شاذ اور معلول نہ ہو، جبکہ یہ حدیث معلول ہے،
الكتاب والسنة المشهورة	کیونکہ یہ کتاب اللہ اور سنت مشہورہ کے
فیتوقف بها عن العمل	خلاف ہے، چنانچہ اس کے ظاہر پر عمل کرنے
بظاہره (۱۰۳)	سے توقف کیا جائے گا۔“

(۱۰۲) السیوطی، ”تدریب الراوی“، ۱/۶۳

(۱۰۳) ”عمدة القاری“، ۱۱/۳۸۶

—۳—

حدیث کی تعبیر و تشریح کے اصول

فہم حدیث کی علمی بنیادیں

قرآن مجید اور سنت متواترہ کے بعد رسول اللہ صلی اللہ علیہ وسلم سے مروی احادیث دین کا تیسرا بنیادی ماخذ ہیں جنہیں فکر و تدبر کا موضوع بنانا دین کے مکمل اور جامع فہم کے لیے ایک لازمی شرط کی حیثیت رکھتا ہے۔ تاہم دین کے فہم میں ذخیرہ حدیث کی جتنی اہمیت ہے، اتنی ہی علمی و عقلی مشکلات بھی اس کے ساتھ وابستہ ہیں۔ اس کی وجہ یہ ہے کہ احادیث کا مطالعہ درحقیقت چند انفرادی اور غیر مربوط اقوال کا مطالعہ نہیں بلکہ عقل و حکمت کے لحاظ سے ایک نہایت منضبط اور مربوط نظام کا مطالعہ ہے۔ حدیث کی معنویت اور دین میں اس کا صحیح مقام اس کے بغیر واضح ہی نہیں ہو سکتا کہ قرآن میں بیان ہونے والے حکمت دین کے بنیادی اصولوں کو سمجھتے ہوئے یہ جاننے کی کوشش کی جائے کہ رسول اللہ صلی اللہ علیہ وسلم نے کس طرح ان کی توسیع بے شمار فروع کی طرف کی ہے، ان تمام اجزا کا اپنی اصل کے ساتھ نیز ایک دوسرے کے ساتھ باہم کیا ربط ہے اور دین کی عمارت میں کون کون سی اینٹ کہاں کہاں فٹ بیٹھتی ہے۔

مطالعہ حدیث کی یہ نوعیت ذہن میں رہے تو یہ سمجھنا آسان ہو جاتا ہے کہ فہم حدیث میں اہل علم کے مابین اختلاف رائے کا پیدا ہو جانا کیوں ایک بالکل فطری چیز ہے۔ ایک تو، جیسا کہ ہم نے عرض کیا، حدیث قرآن اور عقل و حکمت کی اساس پر مبنی ایک نہایت گہرے نظام کی تشریح ہے اور ایک حکیمانہ نظام کے فہم میں اہل علم کے شخصی اذواق اور انفرادی زاویہ ہائے نظر کے اختلاف سے

رائے کے اختلاف کا وجود میں آ جانا کوئی بعید بات نہیں۔ دوسرا اس لیے کہ اس قسم کے کسی نظام کا فہم و تدبر نہایت اعلیٰ دماغوں اور بہت گہرے غور و فکر کا تقاضا کرتا ہے، جبکہ انسانی فہم و فراست مدارج کے لحاظ سے یکساں نہیں ہوتی بلکہ متفاوت ہوتی ہے۔

اس تناظر میں امت میں فہم حدیث کے حوالے سے پائے جانے والے زاویہ ہائے نظر کا جائزہ لیا جائے تو، آرا کے جزوی اختلاف سے قطع نظر، اصولی طور پر دو مناجہج فکر ہمارے سامنے آتے ہیں جو فہم حدیث کے باب میں اپنے اصولوں، طریقہ کار اور انداز نظر کے حوالے سے ایک دوسرے سے مختلف خصائص کے حامل ہیں۔

ایک گروہ وہ ہے جس کے نزدیک فہم حدیث کا بنیادی ضابطہ یہ ہے کہ جس حد تک ممکن ہو، حدیث کے ظاہر کی اتباع کی جائے اور آخری حد تک اس کے الفاظ کی رعایت کی جائے۔ یہ طبقہ محدثین کا ہے اور فقہی مکاتب فکر میں شوافع اور حنابلہ بھی بالعموم اسی طرز فکر کے حامل ہیں۔^(۱) اگرچہ ان کے طریقے میں اصولی طور پر احکام کی علت و حکمت کا لحاظ رکھنا مسلم ہے اور ظاہر حدیث کی اتباع کی صورت وہ نہیں ہے جو مثال کے طور پر ظاہری کتب فکر کے ہاں دکھائی دیتی ہے، تاہم عملاً الفاظ کی ہر ممکن حد تک رعایت اس طریقہ فکر کی نمایاں خصوصیت ہے اور فقہ و قانون کا ایک طالب علم بسا اوقات یہ محسوس کرتا ہے کہ احادیث کی تعبیر و تشریح ایک مربوط نظام کے اجزا کی حیثیت سے نہیں بلکہ ان کی انفرادی حیثیت میں کی جا رہی ہے اور حدیث کی لفظی دلالت کے علاوہ دیگر

(۱) قاضی ابوبکر ابن العربی نے اس ضمن میں شوافع و حنابلہ کے زاویہ نظر کی یوں شکایت کی ہے:

والشافعی ومن سواه لا يلحظون
الشریعة بعین مالک رحمہ اللہ ولا
يلتفتون الی المصالح ولا یعتبرون
المقاصد وانما یلحظون الظواهر
وما یستنبطون منها
”شافعی اور دوسرے فقہا شریعت کو اس نظر سے
نہیں دیکھتے جس نظر سے امام مالک دیکھتے ہیں۔
یہ حضرات نہ مصالح کی طرف توجہ کرتے ہیں اور نہ
مقاصد کا اعتبار کرتے ہیں۔ ان کی نظر نصوص کے
ظواہر پر اور ان چیزوں پر رہتی ہے جنہیں وہ ظاہری
(احکام القرآن ۲/۱۲۵) الفاظ سے مستنبط کر سکیں۔“

خارجی علمی اصولوں کو زیادہ اہمیت نہیں دی جا رہی۔

دوسرا گروہ وہ ہے جس کے نزدیک حدیث کے فہم میں اس کے الفاظ کے ساتھ ساتھ اس مجموعی نظام کی رعایت بھی ضروری ہے جس کا وہ ایک حصہ ہے۔ ان کے نزدیک احکام کا مدار حدیث میں بیان کردہ ظاہری صورت پر نہیں بلکہ اس کی علت پر ہوتا ہے اس لیے اگر علت بدل جائے تو ظاہری صورت قائم رہنے کے باوجود حکم بدل جائے گا۔ علاوہ ازیں ان کے ہاں حدیث کا مفہوم متعین کرتے ہوئے رسول اللہ صلی اللہ علیہ وسلم کی حیثیت نبوی اور دوسری عام حیثیات میں بھی فرق ملحوظ رکھا جاتا ہے۔ اس طرز فکر کے نمائندہ امت کے فقہی مکاتب فکر میں احناف اور مالکیہ ہیں۔ ان میں سے بالخصوص فقہائے احناف کا طریقہ یہ ہے کہ وہ کسی روایت کو صحیح ماننے کے بعد اس سے حکم کا استنباط کرتے ہوئے محض ظاہری الفاظ تک محدود نہیں رہتے، بلکہ متعلقہ روایت کے علاوہ اس موضوع سے متعلق آیات و احادیث، امت کے عمومی تعامل، صحابہ کے فتاویٰ اور عقل و قیاس سے بھی پورا پورا استفادہ کرتے ہیں۔

زیر نظر باب میں ہم فہم حدیث کے ضمن میں حنفی فقہاء کے زاویہ نظر کے چند نمایاں گوشوں کی تفہیم کی کوشش کریں گے۔ البتہ اس سے قبل تمہیداً یہ واضح کرنا مناسب معلوم ہوتا ہے کہ فقہائے احناف نے حدیث کی تعبیر و تشریح میں جو زاویہ نظر اختیار کیا، اس کی علمی و شرعی بنیادیں کیا ہیں۔

نبی صلی اللہ علیہ وسلم کا انداز تربیت

رسول اللہ صلی اللہ علیہ وسلم نے اپنے اقوال و افعال کے ذریعے سے جہاں کتاب اللہ اور سنت کے احکام کی تبیین و تفصیل کی ذمہ داری مختلف اور متنوع پہلوؤں سے انجام دی، وہیں صحابہ کو ایسے راہ نما اصولوں کی تعلیم بھی دی جنہیں پیش نظر رکھنا آپ کے ارشادات و تعلیمات کو صحیح تناظر میں سمجھنے کے لیے ضروری تھا۔

اس ضمن میں روایات کے مطالعہ سے معلوم ہوتا ہے کہ رسول اللہ صلی اللہ علیہ وسلم نے فہم حدیث کے حوالے سے صحابہ کو دو بنیادی باتوں کی تعلیم دی:

ایک یہ کہ آپ جو بات ارشاد فرمائیں یا جو عمل کریں، صحابہ اس کے مقصد اور غرض کو سمجھنے کی کوشش کریں اور اس کی اصل روح کو مد نظر رکھتے ہوئے اسے عمل میں لائیں۔ اس ضمن میں آپ کا عمومی طریقہ یہ تھا کہ آپ کوئی بھی دینی یا دنیاوی حکم دیتے ہوئے اس کی حکمت اور فائدہ بھی بیان کرنے کا اہتمام فرماتے تھے اور اگر کسی موقع پر صحابہ کی نظر حکم کی علت اور حکمت سے ہٹ جاتی تو آپ ان کی توجہ دوبارہ اس کی طرف مبذول کر دیتے تھے۔

مثال کے طور پر ابو سعید خدریؓ روایت کرتے ہیں کہ رسول اللہ صلی اللہ علیہ وسلم ایک موقع پر جوتے پہن کر نماز کی امامت کر رہے تھے کہ دوران نماز میں ہی آپ نے جوتے اتار کر اپنی بائیں جانب رکھ دیے۔ آپ کی اقتدا میں نماز پڑھنے والے صحابہ نے بھی آپ کو دیکھ کر اپنے جوتے اتار دیے۔ جب رسول اللہ صلی اللہ علیہ وسلم نماز سے فارغ ہوئے تو لوگوں سے پوچھا کہ تم نے کس وجہ سے جوتے اتارے ہیں؟ انہوں نے کہا کہ ہم نے آپ کو دیکھ کر ایسا کیا ہے۔ رسول اللہ صلی اللہ علیہ وسلم نے فرمایا کہ مجھے تو جبریل نے آکر بتایا تھا کہ میرے جوتوں میں گندگی لگی ہوئی ہے۔ اس موقع پر آپ نے صحابہ سے کہا کہ اگر نماز کے احکام میں کوئی تبدیلی ہوئی ہو تو میں از خود تمہارے سامنے اس کی وضاحت کر دیتا۔ (۲)

یہاں آپ نے صحابہ سے یہ سوال کر کے کہ ”تم نے کیوں جوتے اتارے“ انہیں یہ بات سمجھائی کہ آپ کے کسی عمل کے پس منظر کو سمجھے بغیر اس کی پیروی کرنے کے بجائے یہ دیکھنا چاہیے کہ اس عمل کی نوعیت کیا ہے اور اس کی پیروی امت سے مطلوب ہے یا نہیں۔ نیز یہ کہ شرعی احکام میں نسخ کے ضمن میں شارع کی طرف سے باقاعدہ وضاحت کے بغیر محض قیاس اور اندازے سے کوئی رائے قائم نہیں کرنی چاہیے۔

اسی طرح کی صورت حال ایک دوسرے موقع پر بھی پیش آئی۔ چنانچہ ام المؤمنین عائشہؓ روایت کرتی ہیں کہ ایک مرتبہ عید الاضحیٰ کے موقع پر کچھ لوگ مہمان بن کر مدینہ منورہ میں آئے۔ رسول اللہ صلی اللہ علیہ وسلم نے لوگوں کو حکم دیا کہ قربانی کا گوشت صرف تین دن کے لیے ذخیرہ کرو

(۲) ابوداؤد، کتاب الصلاۃ، باب الصلاۃ فی العمل، رقم ۶۵۰

اور باقی سب صدقہ کر دو۔ لوگوں نے ایسا ہی کیا۔ کچھ عرصے کے بعد لوگوں نے رسول اللہ صلی اللہ علیہ وسلم سے عرض کی کہ یا رسول اللہ، ہم تو اپنی قربانی کے جانوروں سے بہت سے فائدے اٹھاتے تھے۔ ان کی چربی پگھلا کر رکھ لیتے تھے اور ان کے چمڑے سے پانی پینے کے برتن بنا لیتے تھے۔ آپ نے فرمایا: تو اب کیا ہوا؟ لوگوں نے کہا کہ یا رسول اللہ، آپ نے خود ہی تو منع فرمایا تھا کہ تین دن سے زیادہ قربانی کا گوشت ذخیرہ نہ کرو۔ رسول اللہ صلی اللہ علیہ وسلم نے فرمایا: وہ تو میں نے اس جماعت کی وجہ سے منع کیا تھا جو مہمان بن کر تمہارے پاس آئی تھی۔ تم قربانی کا گوشت کھاؤ بھی، صدقہ بھی کرو اور ذخیرہ بھی کرو۔ (۳)

یہاں بھی صحابہ کی توجہ رسول اللہ صلی اللہ علیہ وسلم کی ہدایت کے واقعاتی پس منظر اور اس کے مقصد سے ہٹ گئی جس پر آپ نے ان کی اصلاح فرمائی اور اپنی ہدایت کا اصل نشان پر واضح فرما دیا۔ روایت سے یہ بھی واضح ہے کہ نبی صلی اللہ علیہ وسلم صحابہ سے یہ توقع کرتے تھے کہ وہ آپ کی طرف سے کسی نئی ہدایت کا انتظار کرنے کے بجائے ممانعت کے اصل مقصد کو مد نظر رکھتے ہوئے از خود یہ سمجھ لیتے کہ وہ مخصوص صورت حال ختم ہونے کے بعد یہ ممانعت باقی نہیں رہی۔

اسی طریقہ تربیت کی دو اور مثالیں ملاحظہ فرمائیے:

عبداللہ ابن عمرؓ روایت کرتے ہیں کہ رسول اللہ صلی اللہ علیہ وسلم نے فرمایا:

”من جر ثوبه خيلاء لا ينظر الله“ ”جس شخص نے تکبر کرتے ہوئے اپنا کپڑا الیہ يوم القيامة زمین پر کھینچا، اللہ تعالیٰ قیامت کے دن اس کی طرف نظر رحمت نہیں کریں گے۔“

سیدنا صدیق اکبرؓ نے عرض کیا کہ یا رسول اللہ، میری چادر کا ایک کنارہ تو ڈھلکا ہی رہتا ہے، الا یہ کہ میں ہر وقت اسے پکڑے رکھوں۔ آپ نے فرمایا: تم تکبر کی وجہ سے تو ایسا نہیں کرتے۔ (۴)
مراد یہ تھی کہ چونکہ ممانعت کی علت موجود نہیں، اس لیے تم پر اس حکم کا اطلاق نہیں ہوتا۔

(۳) ابوداؤد، کتاب الضحایا، باب جس لحوم الاضاحی، رقم ۲۸۱۲

(۴) بخاری، کتاب اللباس، باب من جازاہ من غیر خیلاء، رقم ۵۷۸۴

غالب ابن ابجر کہتے ہیں کہ ہم قحط کا شکار ہو گئے اور گدھوں کے سوا ہمارے پاس خوراک کے لیے کچھ نہیں تھا۔ میں نے رسول اللہ صلی اللہ علیہ وسلم کی خدمت میں حاضر ہو کر صورت حال عرض کی اور کہا کہ آپ نے تو گدھے کے گوشت حرام قرار دے رکھا ہے۔ آپ نے فرمایا: اپنے گھروالوں کو کسی فربہ گدھے کا گوشت کھلاؤ۔ میں نے تو ان گدھوں کی وجہ سے ان کو حرام کیا جو بستی میں گھومتے پھرتے گندگی کھاتے رہتے ہیں۔ (۵)

ان دونوں واقعات سے بھی نبی صلی اللہ علیہ وسلم کے دینی و فقہی انداز تربیت کا وہ پہلو نمایاں طور پر ہمارے سامنے آتا ہے جسے اوپر کی سطور میں بیان کیا گیا ہے۔

دوسرا نہایت اہم اصول جس کی تعلیم نبی صلی اللہ علیہ وسلم نے فہم حدیث کے ضمن میں صحابہ کو دی، یہ تھا کہ آپ کے ان احکامات میں جو آپ نے بحیثیت پیغمبر ارشاد فرمائے ہیں اور ان ہدایات میں جن کی بنیاد عقل عام یا تجربہ یا ذاتی پسند و ناپسند پر ہے، فرق ملحوظ رکھا جائے۔ پہلی صورت میں آپ کے احکام کی اتباع لازم ہے اور اس میں کسی شخص کو اختلاف کا حق حاصل نہیں، لیکن عام انسانی تجربہ و مشاہدہ کے دائرے میں امت کے لیے عقل و رائے کا استعمال ممنوع نہیں اور خود رسول اللہ صلی اللہ علیہ وسلم کی رائے سے بھی اختلاف کیا جاسکتا ہے۔ چنانچہ دیکھیے:

رافع بن خدیج رضی اللہ عنہ سے روایت ہے کہ رسول اللہ صلی اللہ علیہ وسلم جب مدینہ تشریف لائے تو دیکھا کہ لوگ کھجور کے درختوں کو گاہا دیتے ہیں۔ آپ نے فرمایا: اگر تم ایسا نہ کرو تو شاید پھل زیادہ اچھا ہو۔ لوگوں نے ایسا ہی کیا، لیکن اس کا نتیجہ یہ نکلا کہ فصل پہلے سے کم ہو گئی۔ لوگوں نے آپ سے اس بات کا ذکر کیا تو آپ نے فرمایا:

انما انا بشر، اذا امرتکم بشئی ”میں ایک انسان ہی ہوں۔ جب میں تمہیں
من دینکم فخذوا بہ، واذا امرتکم تمہارے دین سے متعلق کوئی حکم دوں تو اس
بشئىء من رایی فانما انا بشر (۶) پر لازم عمل کرو لیکن اگر میں اپنی رائے سے
کوئی بات کہوں تو میں بھی ایک انسان ہوں۔“

(۵) ابوداؤد، کتاب الاطعمۃ، باب فی اکل لحوم الحمیر الاہلیۃ، رقم ۳۸۰۹

دوسری روایت کے مطابق آپ نے فرمایا:

ان کان ینفعهم ذلك فلیصنعوه ”اگر انھیں اس سے فائدہ ہوتا ہے تو ویسا ہی
فانی انما ظننت ظناً فلا کریں۔ میں نے تو بس ایک خیال پیش کیا تھا،
تواخذونی بالظن ولكن اذا اس لیے کسی خیال پر میری گرفت نہ کرو۔ البتہ
حدثکم عن الله شیئاً فخذوا به جب میں تمہارے سامنے اللہ کا کوئی حکم بیان
فانی لن اکذب علی الله کروں تو اس پر لازم عمل کرو، کیونکہ میں اللہ
عزوجل (۷) کی طرف ہرگز جھوٹ کی نسبت نہیں کر سکتا۔“

یہی اصول آپ نے ایک دوسرے موقع پر بھی واضح فرمایا:

ابوقادہ سے روایت ہے کہ ایک موقع پر سفر میں رسول اللہ صلی اللہ علیہ وسلم اور صحابہ نے رات
کے آخری حصے میں ایک جگہ قیام کیا۔ تھکاوٹ اور نیند کے غلبہ کی وجہ سے سارے قافلے کی فجر کی
نماز قضا ہو گئی۔ سورج نکلنے کے بعد رسول اللہ صلی اللہ علیہ وسلم نے نماز پڑھائی تو صحابہ آپس میں
باتیں کرنے لگے کہ آج ہم سے نماز کے معاملے میں سنگین کوتاہی ہو گئی ہے۔ رسول اللہ صلی اللہ
علیہ وسلم نے انھیں باتیں کرتے ہوئے دیکھا تو ان کے پاس تشریف لے گئے اور فرمایا:

ما تقولون؟ ان کان امر دنیا کم ”تم لوگ کیا باتیں کر رہے ہو؟ اگر تو تمہارا
فشانکم وان کان امر دینکم دنیا کا کوئی معاملہ ہے تو تم جانو، اور اگر دین
فالی (۸) سے متعلق کوئی بات ہے تو مجھے بتاؤ۔“

نبی صلی اللہ علیہ وسلم کی اس تربیت کے نتیجے میں صحابہ کرامؓ میں یہ عمومی مزاج پیدا ہو گیا کہ جہاں
انھیں اس میں کوئی ابہام پیش آتا کہ آپ کوئی بات اپنی حیثیت نبوی میں کہہ رہے ہیں یا عام بشری
حیثیت میں، وہ آپ کے سامنے وضاحت کی درخواست پیش کر دیتے۔ اسی طرح جہاں ضرورت

(۶) مسلم، کتاب الفضائل، باب وجوب اقتتال ما قالہ شرعاً، رقم ۲۳۶۲

(۷) نفس المصدر، رقم ۲۳۶۱

(۸) مسند احمد، باقی مسند الانصار، حدیث ابی قتادہ رضی اللہ عنہ، رقم ۲۲۰۴۰

پیش آتی، آپ سے آپ کی ہدایات کی حکمت اور غرض دریافت کرتے اور بہت سے مواقع پر جہاں یہ واضح ہو جاتا کہ نبی صلی اللہ علیہ وسلم وحی پر مبنی کوئی قطعی حکم بیان نہیں فرما رہے، زیر بحث امر سے متعلق اپنی متبادل آرا اور تجاویز بھی آپ کے سامنے پیش کر دیتے تھے۔ ذخیرہ حدیث میں اس حوالے سے بہت دلچسپ مثالیں ملتی ہیں جن میں سے چند مثالوں کو یہاں نقل کرنا مناسب معلوم ہوتا ہے:

۱۔ عبداللہ ابن عباسؓ سے روایت ہے کہ جب حضرت عائشہؓ نے اپنی لونڈی بریرہ کو آزاد کیا تو اس نے اپنے اختیار کو استعمال کرتے ہوئے اپنے خاوند مغیث سے علیحدگی کا فیصلہ کر لیا جس پر مغیث نہایت غمگین ہو گئے۔ بریرہ کے ساتھ مغیث کی محبت کو دیکھتے ہوئے رسول اللہ صلی اللہ علیہ وسلم نے بریرہ سے کہا: اگر تم اس کے نکاح میں رہو تو بہتر ہے۔ بریرہ نے پوچھا: یا رسول اللہ، کیا یہ آپ کا حکم ہے؟ آپ نے فرمایا: نہیں، میں بس سفارش کر رہا ہوں۔ بریرہ نے کہا: تو پھر مجھے مغیث کی کوئی ضرورت نہیں۔ (۹)

۲۔ خالد بن الولیدؓ سے روایت ہے کہ رسول اللہ صلی اللہ علیہ وسلم کے دسترخوان پر گوہ کا گوشت پیش کیا گیا، لیکن آپ نے اسے کھانے سے گریز کیا۔ میں نے پوچھا کہ کیا یہ حرام ہے؟ آپ نے فرمایا: نہیں، لیکن چونکہ یہ ہمارے علاقے میں نہیں پائی جاتی، اس لیے اس کا کھانا میرے لیے طبعاً ناگوار ہے۔ چنانچہ خالدؓ نے رسول اللہ صلی اللہ علیہ وسلم کے سامنے گوہ کا گوشت کھایا۔ (۱۰)

ان دونوں واقعات میں صحابہ نے آپ سے اس بات کی وضاحت چاہی کہ آپ کے فرمان یا عمل کی بنیاد کسی شرعی حکم پر ہے یا اس کی نوعیت طبعی پسند و ناپسند اور ذاتی رائے کی ہے۔ پھر آپ کی طرف سے وضاحت کے بعد دونوں واقعات میں آپ کی رائے سے مختلف رائے اور طریقہ اختیار کیا گیا اور آپ نے اس طرز عمل کی تقریر و تصویب فرمائی۔

۳۔ جنگ بدر کے موقع پر جب نبی صلی اللہ علیہ وسلم نے بدر کے میدان میں اپنے لشکر کو ایک

(۹) بخاری، کتاب الطلاق، باب شفاعۃ النبی فی زوج بریرہ، رقم ۵۲۸۳

(۱۰) ابوداؤد، کتاب الاطعمۃ، باب فی اکل الضب، رقم ۳۷۹۴

خاص جگہ پر پڑاؤ ڈالنے کا حکم دیا تو حباب بن المنذر آپ کے پاس آئے اور پوچھا کہ کیا یہاں پڑاؤ ڈالنے کا فیصلہ وحی کی روشنی میں کیا گیا ہے جس میں کوئی کمی بیشی نہیں کی جاسکتی یا اس کی بنیاد رائے اور جنگی تدبیر پر ہے؟ آپ نے فرمایا کہ یہ فیصلہ رائے اور جنگی تدبیر پر مبنی ہے۔ حباب بن المنذر نے کہا کہ پھر مناسب ہوگا کہ آپ اس جگہ کے بجائے اپنا پڑاؤ پانی کے کنویں کے پاس ڈالیں اور اسے پانی سے بھر کر باقی سب کنوؤں کا پانی ضائع کر دیں تاکہ دشمن کو جنگ کے دوران میں پانی نہ مل سکے۔ آپ نے فرمایا: تم نے بالکل درست مشورہ دیا ہے۔ چنانچہ آپ نے انھی کے مشورے کے مطابق لشکر کے پڑاؤ کے لیے نئی جگہ کا انتخاب فرمایا۔^(۱۱)

۴۔ غزوہ خندق کے موقع پر جب مشرکین کے بہت سے قبائل نے مل کر مدینہ منورہ کا محاصرہ کر لیا تو نبی صلی اللہ علیہ وسلم نے چاہا کہ ان میں سے بعض گروہوں کو مدینہ کی پیداوار کا ایک حصہ دے کر انھیں لشکر سے الگ ہو جانے کے لیے آمادہ کیا جائے۔ اس موقع پر انصار کے سرداروں حضرت سعد بن معاذ اور حضرت سعد بن عبادہ رضی اللہ عنہما نے آپ سے عرض کی کہ اگر تو یہ فیصلہ وحی کی روشنی میں کیا جا رہا ہے تو ہم سر تسلیم خم کرتے ہیں، لیکن اگر یہ آپ کی رائے ہے تو پھر ہماری رائے اس سے مختلف ہے اور وہ یہ ہے کہ ہم دشمن کے سامنے کسی قسم کی کمزوری نہ دکھائیں اور میدان جنگ میں ہی ان کا مقابلہ کریں۔ چنانچہ نبی صلی اللہ علیہ وسلم نے ان کی رائے کو قبول فرمایا۔^(۱۱/۱۲)

ان دونوں واقعات میں صحابہ نے جنگی تدبیر سے متعلق معاملات میں نبی صلی اللہ علیہ وسلم کے فیصلے کو عملی نتائج کے حوالے سے مناسب نہ پاتے ہوئے آپ سے فیصلے کی بنیاد دریافت کی اور آپ کی وضاحت کے بعد آپ کی رائے سے مختلف رائے پیش کی جسے آپ نے قبول فرمایا۔

۵۔ ابو ہریرہؓ سے روایت ہے کہ رسول اللہ صلی اللہ علیہ وسلم نے ایک موقع پر ان سے کہا: اے ابو ہریرہ، میرے یہ دونوں چپل گواہ کے طور پر ساتھ لے جاؤ اور جو شخص بھی ایسا ملے جو دل کے یقین سے یہ گواہی دیتا ہو کہ اللہ کے سوا کوئی معبود نہیں ہے تو اسے جنت کی خوش خبری سنا دو۔ ابو ہریرہؓ جب

(۱۱) ابن ہشام، "السيرة النبوية" ۵۴۸/۱

(۱۱/۱۲) نفس المصدر ۱۹۱/۲، ۱۹۲

چلے تو سب سے پہلے حضرت عمرؓ سے ملاقات ہو گئی۔ ابو ہریرہؓ نے جب انھیں یہ بات بتائی تو انھوں نے ابو ہریرہؓ کو زور سے دھککا دیا جس سے وہ پیٹھ کے بل گر گئے، اور ان سے کہا کہ واپس رسول اللہ صلی اللہ علیہ وسلم کے پاس چلو۔ جب دونوں حضور صلی اللہ علیہ وسلم کے پاس حاضر ہوئے اور ابو ہریرہؓ نے شکایت کی تو رسول اللہ صلی اللہ علیہ وسلم نے حضرت عمرؓ سے ایسا کرنے کی وجہ پوچھی۔ حضرت عمرؓ نے عرض کی کہ یا رسول اللہ، آپ لوگوں کو یہ خوشخبری نہ سنائیں کیونکہ مجھے خدشہ ہے کہ اس سے لوگ عمل کی جانب سے بے پروا ہو جائیں گے۔ آپ انھیں عمل کرتے رہنے دیں۔ اس پر رسول اللہ صلی اللہ علیہ وسلم نے فرمایا: ٹھیک ہے، ان کو عمل کرتے رہنے دو۔ (۲/۱۱۲)

۶۔ عبد اللہ ابن عمرؓ سے روایت ہے کہ جب رئیس المنافقین عبد اللہ بن ابی کا انتقال ہوا تو رسول اللہ صلی اللہ علیہ وسلم نے اس کو کفن دینے کے لیے اپنی قمیص عطا کی۔ پھر جب اس کی نماز جنازہ پڑھانے کے لیے کھڑے ہوئے تو حضرت عمرؓ نے آپ کو کھینچا اور کہا کہ کیا اللہ تعالیٰ نے آپ کو منافقوں کی نماز پڑھنے سے منع نہیں کیا؟ رسول اللہ نے فرمایا کہ مجھے اس معاملے میں اختیار دیا گیا ہے، پھر آپ نے اس کی نماز جنازہ پڑھائی۔ (۱۳)

مذکورہ دونوں واقعوں میں رسول اللہ صلی اللہ علیہ وسلم کے ارشاد کا تعلق دینی پہلو رکھنے والے معاملات سے تھا، لیکن سیدنا عمرؓ نے یہ سمجھ کر کہ آپ کی رائے کا تعلق وحی سے نہیں بلکہ تدبیر سے ہے، آپ کی رائے کے خلاف رائے دی اور رسول اللہ صلی اللہ علیہ وسلم نے اس پر کوئی نکیر نہیں کی۔ ۷۔ سلمہ بن الاکوع رضی اللہ عنہ روایت کرتے ہیں کہ خیر کے دن رسول اللہ صلی اللہ علیہ وسلم نے دیکھا کہ آگ پر کچھ ہانڈیاں چڑھی ہوئی ہیں تو پوچھا کہ ان میں کیا ہے؟ لوگوں نے بتایا کہ گھریلو گدھوں کا گوشت ہے۔ آپ نے فرمایا: ان کو توڑ دو اور گوشت پھینک دو۔ لوگوں نے کہا: یا رسول اللہ، کیا ہم ایسا نہ کر لیں کہ گوشت تو پھینک دیں اور ہانڈیوں کو دھولیں؟ آپ نے فرمایا، چلو ایسا کرلو۔ (۱۴)

(۲/۱۱۲) مسلم، کتاب الایمان، باب الدلیل علی ان من مات علی التوحید دخل الجنة قطعاً، رقم ۳۱

(۱۳) بخاری، کتاب الجنائز، باب الکفن فی القمیس الذی یکف اولاً یکف، رقم ۱۲۶۹

۸۔ ابوسعید خدریؓ روایت کرتے ہیں کہ رسول اللہ صلی اللہ علیہ وسلم نے فرمایا: راستوں پر مت بیٹھا کرو۔ صحابہ نے کہا، ہمارے لیے تو اس کے سوا چارہ نہیں کیونکہ ہماری گفتگو کی مجلسیں ان راستوں ہی میں جمتی ہیں۔ آپ نے فرمایا: اچھا تو پھر جب تم ایسی مجلسیں جماؤ تو راستے کا حق ادا کیا کرو۔ صحابہ نے پوچھا کہ وہ کیا ہے؟ آپ نے فرمایا: آنکھ کی حفاظت، کسی کو تکلیف نہ دینا، سلام کا جواب دینا، نیک بات کا حکم دینا اور بری بات سے روکنا۔ (۱/۱۵)

۹۔ محیصہ بن مسعود رضی اللہ عنہ کا ایک غلام، جس کا نام ابوطیبہ تھا، سینگلی لگا کر جسم سے فاسد خون نکالنے کا ماہر تھا اور اس کے ذریعے سے وہ کافی رقم کمالیتا تھا۔ رسول اللہ صلی اللہ علیہ وسلم نے ایک موقع پر ایسی کمائی کو خبیث قرار دیتے ہوئے اس سے منع کیا تو محیصہ نے رسول اللہ صلی اللہ علیہ وسلم سے اس میں کچھ گنجائش پیدا کرنے کی درخواست کی۔ آپ نے انکار کیا، لیکن محیصہ بار بار اصرار کرتے رہے اور اپنی ضرورت کا ذکر کرتے رہے۔ آخر کار رسول اللہ صلی اللہ علیہ وسلم نے اس شرط پر ان کو اجازت دے دی کہ اس طریقے سے حاصل ہونے والی کمائی وہ خود استعمال نہیں کریں گے بلکہ اپنے غلاموں یا جانوروں کو کھلا دیں گے۔ (۲/۱۵)

مذکورہ واقعات میں صحابہ نے نبی صلی اللہ علیہ وسلم کے حکم کے اصل مقصد کو سامنے رکھتے ہوئے آپ سے درخواست کی کہ ان کی سہولت کے پہلو سے حکم میں اس قدر ترمیم یا تخفیف کر دی جائے اور نبی صلی اللہ علیہ وسلم نے ان کی اس درخواست کو قبول فرمالیا۔

اس تمہید کے بعد اب ہم مختلف مثالوں کی روشنی میں فقہائے احناف کے منہج کے اہم پہلوؤں کو واضح کریں گے جو انھوں نے احادیث و آثار کی تعبیر و تشریح کے ضمن میں اختیار کیا ہے۔

(۱۴) بخاری، کتاب المظالم، باب بل تکسر الدنان التي فيها الحمر وتخرق الدقاق؟، رقم ۲۴۷

(۱/۱۵) بخاری، کتاب المظالم، باب افقیۃ الدور والجلوس فیہا، رقم ۲۴۶۵

(۲/۱۵) ترمذی، کتاب البیوع، رقم ۱۱۹۸۔ مسند احمد، باقی مسند الانصار، رقم ۲۲۵۸۰

متکلم کی منشا و مراد کی تعیین کے اصول

فہم کلام کے ضمن میں سب سے اہم پہلو یہ ہوتا ہے کہ متکلم کی مراد اور منشا کو صحیح طور پر متعین کیا جائے اور یہ جانا جائے کہ کسی مخصوص کلام میں، کہنے والا دراصل کہنا کیا چاہتا ہے۔ اس ضمن میں حدیث کے الفاظ اور اس کی ظاہری دلائل کو بنیادی اہمیت حاصل ہے، تاہم جمہور فقہاء اور بالخصوص فقہائے احناف اس ضمن میں کلام کے داخلی قرائن، حدیث کے موقع و رد اور سیاق و سباق کے علاوہ موضوع سے متعلق دیگر نصوص اور عقلی و قیاسی اصولوں کو بھی خاص اہمیت دیتے ہیں۔ امام ابن دقیق العید (م ۷۰۲ھ) اس پہلو کی وضاحت میں لکھتے ہیں:

یظہر لك ضعف الظاهرية في ”ظاہریہ کے طریق استدلال کی کمزوری
مواضع كثيرة ويتبين ان الكلام بہت سے مقامات پر تم پر ظاہر ہوگی اور یہ واضح
يستدل على المراد منه بقرائنه ہوگا کہ کلام کی مراد متعین کرنے میں (ظاہری
وسياقه ودلالة الدليل الخارج الفاظ کے علاوہ) کلام کے قرائن، سیاق
على المراد منه وغير ذلك (۱۶) وسباق، خارجی دلائل اور دوسری باتوں سے
بھی مدد لی جاتی ہے۔“

ذیل میں فقہائے احناف کی آرا میں اس اصول کے انطباق کی چند مثالیں پیش کی جائیں گی۔

(۱۶) ”احکام الاحکام“ ۲/۳۳۳

کلام کے داخلی قرآن کا لحاظ

ایک اچھے کلام کے اجزاء کے مابین باہم گہرا ربط پایا جاتا ہے اور بعض اجزاء تقابل، تمثیل یا اس طرح کے دوسرے اسالیب کے تحت دیگر اجزاء کی توضیح و تعین میں معاون ہوتے ہیں۔ اس وجہ سے کلام کے کسی ایک جزو کا مفہوم متعین کرتے ہوئے اس کے باقی اجزاء کی دلالت کو ملحوظ رکھنا ایک مسلمہ علمی اصول ہے، اگرچہ اس کے عملی انطباق میں اختلاف رائے کا پیدا ہو جانا بھی پوری طرح ممکن ہے۔

احناف کے ہاں اس اصول کے انطباق کی چند مثالیں دیکھیے:

۱۔ سیدنا علی رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

”الا، لا یقتل مؤمن بکافر“ (۱۷) ”آگاہ رہو، کسی مسلمان کو کسی کافر کے

بدلے میں قتل نہ کیا جائے۔“

جمہور فقہاء کے نزدیک اس حدیث کی بنیاد پر مسلمان کو کسی بھی کافر کے قصاص میں قتل کرنا جائز نہیں ہے، لیکن احناف کہتے ہیں کہ اس روایت میں کافر سے مراد حربی کافر ہے کیونکہ پوری روایت یوں ہے:

”الا، لا یقتل مؤمن بکافر ولا ذو“ ”آگاہ رہو، کسی کافر کے بدلے میں نہ کسی

عہد فی عہدہ مسلمان کو قتل کیا جائے اور نہ معاہدہ کو جو اپنے

عہد پر قائم ہو۔“

یہاں کافر اور معاہدہ کے تقابل سے واضح ہے کہ کافر کا لفظ عام نہیں بلکہ اس سے مراد حربی کافر ہے اور اس ارشاد کا مدعا یہ ہے کہ کوئی مسلمان یا معاہدہ اگر کسی حربی کافر کو قتل کر دے تو بدلے میں ان میں سے کسی کو قتل نہیں کیا جائے گا۔ بصورت دیگر اگر کافر سے مراد مطلقاً ہر کافر لیا جائے تو مفہوم یہ بنے گا کہ کافر حربی ہو یا معاہدہ، اس کے بدلے میں کسی مسلمان یا معاہدہ کو قتل نہیں کیا جائے گا، حالانکہ معاہدہ کافر اگر دوسرے معاہدہ کافر کو قتل کر دے تو اسے قصاص میں قتل کرنے کی ممانعت پر شریعت

(۱۷) ابوداؤد، کتاب الدیات، باب ایقاد المسلم من الکافر؟، رقم ۴۵۳۰

میں کوئی دلیل موجود نہیں اور نہ فقہاء میں سے کوئی اس کا قائل ہے۔ (۱۸)

۲۔ عبد اللہ بن عمرو بن العاص رضی اللہ عنہما سے روایت ہے کہ حجۃ الوداع کے موقع پر لوگ منیٰ میں رسول اللہ صلی اللہ علیہ وسلم کے پاس آتے اور مختلف مسائل پوچھتے تھے۔ ایک آدمی نے کہا کہ یا رسول اللہ! مجھے خیال نہیں رہا اور میں نے قربانی سے پہلے ہی سر منڈوا لیا۔ آپ نے فرمایا: اب قربانی کرلو، کوئی حرج نہیں۔ ایک اور آدمی آیا اور کہا کہ یا رسول اللہ، مجھے خیال نہ رہا اور میں نے کنکر مارنے سے پہلے قربانی کر لی۔ آپ نے فرمایا: اب رمی کرلو، کوئی حرج نہیں۔ اس دن جس نے بھی آپ سے کہا کہ میں نے فلاں کام پہلے یا بعد میں کر لیا ہے، آپ نے اس سے یہی کہا:

اصنع ولا حرج (۱۹) ”کرلو، کوئی تنگی نہیں۔“

شوافع کہتے ہیں کہ اس کا مطلب یہ ہے کہ اگر کسی نے مناسک حج کی ترتیب بدل دی تو اس پر کوئی کفارہ لازم نہیں آئے گا، لیکن احناف کے نزدیک یہاں حرج کی نفی کا مطلب کفارہ کی نفی نہیں بلکہ گناہ کی نفی ہے اور اس کی دلیل خود اس روایت کے تفصیلی الفاظ میں موجود ہے:

لا حرج، لا حرج، الا علی (کوئی تنگی نہیں)۔ تنگی تو بس اس شخص پر
رجل اقترض عرض رجل ہے جس نے زیادتی کرتے ہوئے کسی
مسلم وهو ظالم فذلك الذی مسلمان کی آبرو پامال کی۔ دراصل وہی شخص
حرج و هلك (۲۰) ہے جو تنگی میں پڑا اور ہلاک ہوا۔“

اس سے معلوم ہوا کہ یہاں حرج کی نفی سے مراد یہ نہیں ہے کہ ایسا کرنے والے پر کوئی کفارہ نہیں ہے بلکہ یہ ہے کہ اس کو کوئی گناہ نہیں ہوگا۔ گویا کفارہ کی نفی یہاں متکلم کا مقصود نہیں۔ اس کے پیش نظر صرف یہ واضح کرنا ہے کہ لاعلمی میں مناسک حج کی ترتیب کو بدل دینے والا کسی گناہ کا مستحق نہیں۔ جہاں تک کفارہ کا تعلق ہے تو وہ ایک الگ فقہی حکم ہے اور گناہ کی نفی سے یہ لازم نہیں آتا

(۱۸) جصاص، ”احکام القرآن“، ۱/۱۳۲

(۱۹) ابوداؤد، کتاب المناسک، باب فی من قدم شیئاً قبل شئی فی حجہ، رقم ۲۰۱۴

(۲۰) نفس المصدر، رقم ۲۰۱۵

کہ ایسے شخص پر اپنے عمل کی تلافی کے لیے کفارہ بھی لازم نہ ہو۔ مزید یہ کہ اس گفتگو کے مخاطب بھی حجۃ الوداع کے موقع پر پورے عرب سے آئے ہوئے وہ لوگ تھے جو ابھی حج کے احکام سے پوری طرح واقف نہیں ہوئے تھے۔ انھیں ان کی ناواقفیت کی وجہ سے جو رعایت دی گئی، اس سے یہ اخذ کرنا درست نہیں کہ مناسک حج میں ترتیب کو ملحوظ رکھنا ہی سرے سے لازم نہیں اور آدمی جس ترتیب سے بھی چاہے، انھیں ادا کر سکتا ہے۔ (۲۱)

۳۔ سیدنا عمر رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

انما الاعمال بالنیات وانما لكل امرئ ما نوى فمن كانت هجرته الى دنيا يصيبها او الى امرأة ينكحها فهجرته الى ما هاجر اليه (۲۲)

”اعمال کا مدار نیتوں پر ہے اور ہر آدمی کو بس وہی ملتا ہے جس کی وہ نیت کرے۔ سوا اگر کسی نے کوئی دنیاوی مفاد حاصل کرنے کے لیے یا کسی عورت سے شادی کرنے کے لیے ہجرت کی ہے تو اسے وہی ملے گا جس کے لیے اس نے ہجرت کی ہے۔“

شوافع کے نزدیک وضو کی صحت کے لیے نیت ضروری ہے چنانچہ انہوں نے اس حدیث سے یہ استدلال کیا ہے کہ اعمال کی صحت کا دار و مدار نیت پر ہے، لیکن احناف کہتے ہیں کہ اس کا تعلق اعمال کی فقہی صحت و عدم صحت سے نہیں بلکہ اخروی اجر و ثواب یعنی اللہ کے ہاں اس کی قدر و قیمت سے ہے کیونکہ اس کی تشریح میں رسول اللہ صلی اللہ علیہ وسلم نے کسی دنیاوی مفاد کے حصول یا کسی عورت کے ساتھ نکاح کی جو مثالیں بیان کی ہیں، وہ اسی پہلو کو واضح کرتی ہیں۔ (۲۳)

سیاق و سباق اور موقع و روود کی رعایت

کلام کے صحیح فہم میں موقع کلام اور اس کے سیاق و سباق کا لحاظ بنیادی اہمیت رکھتا ہے، اس

(۲۱) ”شرح معانی الآثار“ ۳۱۸/۲۔ ”المبسوط“ ۴۸/۴

(۲۲) بخاری، کتاب بدء الوجی، باب کیف کان بدء الوجی الی رسول اللہ صلی اللہ علیہ وسلم، رقم ۱

(۲۳) انور شاہ کشمیری، ”فیض الباری“، ۹/۱

لیے کہ بہت سی دلائل ایسی ہوتی ہیں جو کلام کے الفاظ سے نہیں بلکہ سیاق و سباق اور ماحول سے پیدا ہوتی ہیں اور ان کو نظر انداز کرنے سے متکلم کی اصل مراد فوت ہو جانے کا اندیشہ ہوتا ہے۔

ابن دقیق العید اس اصول کی وضاحت میں لکھتے ہیں:

اما السياق والقرائن فانها الدالة على مراد المتكلم من كلامه وهي المرشدة الى بيان المجملات وتعيين الاحتمالات فاضبط هذه القاعدة فانها مفيدة في مواضع لا تحصى (۲۴) ”سياق اور قرائن، کسی کلام سے متکلم کی مراد متعین کرنے میں مددگار ہوتے ہیں اور انھی سے مجمل باتوں کی تفصیل اور محتمل امور کی تعیین میں راہ نمائی ملتی ہے۔ اس قاعدہ کو ذہن نشین کر لو کیونکہ یہ بے شمار مقامات میں کام آنے والا ہے۔“

احناف نے درج ذیل احادیث کی تعبیر و تشریح اسی اصول کو ملحوظ رکھتے ہوئے کی ہے:

۱۔ ام المؤمنین عائشہ رضی اللہ عنہا سے روایت ہے کہ رسول اللہ صلی اللہ علیہ وسلم ایک دن نہایت خوشی کی حالت میں ان کے پاس آئے اور کہا: اے عائشہ، تمہیں پتا چلا کہ مجوز مد لہی (جو ایک قیافہ شناس تھا) میرے پاس آیا اور اسامہ بن زید اور زید بن حارثہ، دونوں اپنے اوپر ایک چادر لے کر لیٹے ہوئے تھے اور ان کے صرف پاؤں ننگے تھے۔ مجوز نے ان کے پاؤں دیکھ کر کہا کہ یہ قدم ایک دوسرے سے ہیں (یعنی یہ دونوں باپ بیٹا ہیں)۔ (۲۵)

بعض فقہاء کے نزدیک اس حدیث سے ثابت ہوتا ہے کہ قیافہ شناس کی تصدیق پر بھی بچے کا نسب کسی آدمی سے ثابت کیا جاسکتا ہے، لیکن احناف کا کہنا یہ ہے کہ رسول اللہ صلی اللہ علیہ وسلم کی خوشی کی وجہ یہ نہیں تھی کہ اسامہ کا نسب اس سے قبل زید سے ثابت نہیں تھا اور اب ثابت ہو گیا تھا، بلکہ یہ تھی کہ آپ کے علم میں جو نسب پہلے سے ثابت تھا، اس کی تصدیق قیافہ شناس نے بھی کر دی تھی جس سے عام لوگوں کے شکوک و شبہات دور کرنے میں مدد مل گئی تھی۔ چنانچہ اس حدیث کا

(۲۴) ”احکام الاحکام“ ۱۹/۲

(۲۵) بخاری، کتاب الفرائض، باب القائف، رقم ۶۷۷۱

مذکورہ فقہی مسئلے سے کوئی تعلق نہیں ہے۔ (۲۶)

۲۔ متعدد روایات میں نقل ہوا ہے کہ نبی صلی اللہ علیہ وسلم کی عدالت میں ایک یہودی جوڑے کو پیش کیا گیا جنہوں نے بدکاری کا ارتکاب کیا تھا تو آپ نے حکم دیا کہ ان دونوں کو سنگسار کر دیا جائے۔ (۲۷)

جمہور فقہاء اس روایت کی بنیاد پر رجم کی سزا کو اسلامی ریاست کے غیر مسلم باشندوں پر بھی قابل نفاذ قرار دیتے ہیں جو بدکاری کے مرتکب ہوئے ہوں۔ تاہم فقہائے احناف نے واقعے کی مخصوص نوعیت کے پیش نظر اس نتیجے سے اتفاق نہیں کیا۔ ان کا موقف یہ ہے کہ یہودی مرد و عورت کو رجم کرنے کا فیصلہ مخصوص صورت حال کے تناظر میں تورات کے حکم کے تحت کیا گیا تھا اور اس کا مقصد غیر مسلموں پر شریعت اسلامی کا حکم نافذ کرنا نہیں، بلکہ یہودیوں کی منافقت کو طشت از بام کرنا تھا۔ روایات کے مطابق یہودیہ مقدمہ رسول اللہ صلی اللہ علیہ وسلم کے پاس اس نیت سے لے کر آئے تھے کہ تورات میں نازل کردہ خدا کے حکم سے انحراف کر سکیں۔ اس موقع پر نبی صلی اللہ علیہ وسلم اور یہود کے مابین باقاعدہ اس امر پر بحث بھی ہوئی کہ اس معاملے میں تورات کا حکم کیا ہے۔ یہود نے تورات میں رجم کا حکم چھپانے کی کوشش کی، لیکن جب تحقیق سے یہ حکم خود تورات میں ثابت ہو گیا تو نبی صلی اللہ علیہ وسلم نے اس تصریح کے ساتھ اسے ان پر نافذ کرنے کا فیصلہ فرمایا کہ ”میں نے اس مردہ حکم کو زندہ کیا ہے جسے ان لوگوں نے مردہ کر رکھا تھا۔“ اس لیے اس مخصوص تناظر میں کیے گئے فیصلے سے یہ اخذ کرنا کہ غیر مسلموں پر رجم کی نافذ کرنا شریعت اسلامیہ کا عمومی اور مستقل حکم ہے، درست نہیں ہو سکتا۔ (۲۸)

(۲۶) ”اللباب فی الجمع بین السنۃ والکتاب“، ۵۸۶/۲، ۵۸۷۔ ”مرفاۃ المفاتیح“، ۴۷۳/۶

(۲۷) مسلم، کتاب الحدود، باب رجم الیہود اہل الذمۃ فی الزنی، رقم ۱۶۹۹

(۲۸) ”شرح مختصر الطحاوی“، ۱۵۶/۶۔ ”فیض الباری“، ۲۲۸/۵، ۲۲۹

حافظ ابن کثیر رحمہ اللہ نے بھی متعلقہ روایات کے استقصا کے بعد اس واقعے کی نوعیت سے متعلق یہی نتیجہ اخذ کیا ہے۔ لکھتے ہیں:

کلام کے حقیقی رُخ کا تعین

فہم کلام کا ایک بنیادی اصول یہ ہے کہ موقع اور قرآن سے اس کا رخ معلوم کیا جائے۔ ایک بات کے کئی پہلو اور ایک حکم کی کئی شکلیں ہو سکتی ہیں لیکن بات کرنے والا جب بات کرتا ہے تو ہر موقع پر اس کی تمام صورتوں کی وضاحت اور اس کے ہر پہلو کی تشریح نہیں کرتا۔ کہیں اس کے پیش نظر ایک حکم کی محض اصولی اور عمومی حیثیت بیان کرنا ہوتا ہے اور کہیں موقع کی مناسبت سے وہ اس کی جزئیات یا اس کے کچھ خاص پہلو بیان کر دیتا ہے۔ چنانچہ کلام کی واضح اور مقصود بالذات دلالت اسی ایک خاص پہلو پر ہوتی ہے جسے اصول فقہ کی اصطلاح میں 'ما سیق له الکلام' سے تعبیر کیا جاتا ہے، جبکہ باقی امور سے نفیاً یا اثباتاً کوئی تعرض نہیں کیا جاتا۔ ایسے موقع پر یہ کوئی معقول طریقہ نہیں ہے کہ جن پہلوؤں کی وضاحت متکلم کے پیش نظر ہی نہیں، ان کا حکم بھی اسی کلام سے معلوم کرنے کی کوشش کی جائے، حالانکہ متکلم نے ان کا بیان کسی دوسرے موقع پر کیا ہے۔

اس اصول کا اطلاق، احناف کے ہاں، مندرجہ ذیل مسائل میں ملتا ہے:

۱۔ عبادہ بن صامت رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

لا صلوة الا بفاتحة الكتاب (۲۹) ”سورہ فاتحہ کے بغیر کوئی نماز درست نہیں۔“

شوافع وغیرہ نے اس حدیث سے یہ استدلال کیا ہے کہ نماز میں ہر آدمی کے لیے، چاہے وہ

فہذہ الاحادیث دالة علی ان
رسول اللہ صلی اللہ علیہ وسلم
حکم بموافقة حکم التوراة.....
لیقررہم علی ما بایدیہم مما
تواطؤوا علی کتمانہ وجحدہ وعدم
العمل بہ تلک الدھور الطویلة
”یہ احادیث اس بات پر دلالت کرتی ہیں کہ نبی
صلی اللہ علیہ وسلم نے یہ فیصلہ تورات کے حکم کے
مطابق کیا تا کہ یہود پر وہ حکم نافذ کر سکیں جو ان
کے پاس موجود تھا، لیکن انھوں نے آپس کی ملی
بھگت سے طویل زمانے سے اسے چھپانے، اس کا
انکار کرنے اور اس پر عمل نہ کرنے کی روش اختیار
کر رکھی تھی۔“ (تفسیر القرآن العظیم ۱۰۵/۳)

(۲۹) بخاری، کتاب الاذان، باب وجوب القراءة لامام والمأموم فی الصلوات کلہا، رقم ۷۵۶

امام ہو یا مقتدی یا انفراداً نماز ادا کرنے والا، سورۃ فاتحہ پڑھنا لازمی ہے، لیکن احناف کہتے ہیں کہ یہاں نماز کے حوالے سے سورۃ فاتحہ کی ایک اصولی اہمیت بیان کی گئی ہے۔ رہی یہ بات کہ مختلف صورتوں میں اس حکم کی ادائیگی کیسے ہوگی تو ان جزوی پہلوؤں سے اس حدیث میں کوئی تعرض نہیں کیا گیا، چنانچہ ان کا حکم ان دوسرے نصوص سے معلوم ہوگا جن میں ان خاص جزوی صورتوں کا حکم الگ سے بیان کیا گیا ہے۔ چنانچہ احناف دیگر نقلی و عقلی دلائل کی روشنی میں مقتدی کے لیے امام کے پیچھے فاتحہ پڑھنے کو درست نہیں سمجھتے اور یہ قرار دیتے ہیں کہ باجماعت نماز میں امام کی قراءت ہی مقتدیوں کے لیے کافی ہوتی ہے۔ (۳۰)

۲۔ ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

لا تحل الصدقة لغنی ولا لذی ”زکوٰۃ نہ کسی مال دار کے لیے حلال ہے اور
مرة سوی (۳۱) نہ کسی ایسے شخص کے لیے جو تندرست اور کمانے

پر قادر ہو۔“

امام شافعی نے اس حدیث سے استدلال کرتے ہوئے فرمایا ہے کہ اگر کوئی آدمی تندرست اور کمانے کے قابل ہے تو باوجود فقیر اور محتاج ہونے کے اس کو زکوٰۃ دینا درست نہیں، لیکن احناف کہتے ہیں کہ اس حدیث میں زیر بحث مسئلہ یہ نہیں ہے کہ تندرست فقیر کو زکوٰۃ دی جاسکتی ہے یا نہیں، بلکہ یہ ہے کہ ایسے فقیر کے لیے یہ جائز نہیں کہ وہ خود کمانے کی قدرت رکھتے ہوئے لوگوں سے زکوٰۃ مانگے۔ اسلام انسانی معاشرے کے افراد میں جو خودداری اور عملیت پیدا کرنا چاہتا ہے، اس کا تقاضا یہی ہے کہ اگر آدمی انتہائی مجبور نہ ہو تو وہ دوسروں کے سامنے ہاتھ پھیلانے کے بجائے اپنے مسائل خود حل کرنے کی سعی کرے۔ تاہم اگر کوئی آدمی اس فقیر کے مطالبہ کے بغیر اسے زکوٰۃ دے دیتا ہے تو اس کے لیے اسے قبول کرنے میں شرعاً کوئی مانع نہیں۔ یہ دو مختلف صورتیں ہیں اور مذکورہ حدیث میں پہلی صورت زیر بحث ہے نہ کہ دوسری۔ (۳۲)

(۳۰) ”احکام القرآن“، ۳/۳۲۔ ”فیض الباری“، ۲/۲۸۸

(۳۱) نسائی، کتاب الزکاۃ، باب اذا لم یکن له دراہم وکان له عدلہا، رقم ۲۵۹۸

۳۔ انس بن مالک رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:
 اذا رقد احدکم عن الصلاة ”اگر تم میں سے کوئی نماز کے وقت سویا
 او غفل عنہا فلیصلہا اذا رہے یا بھول جائے تو جب اسے یاد آئے،
 ذکرہا (۳۳) نماز ادا کر لے۔“

امام شافعیؒ نے اس سے استدلال کیا ہے کہ فوت شدہ نماز جس وقت بھی یاد آ جائے، اسی وقت
 قضا کی جاسکتی ہے، چاہے وہ ممنوعہ اوقات میں سے کوئی وقت ہو، لیکن احناف نے یہاں بھی کلام
 کے اصل رخ کو ملحوظ رکھتے ہوئے اس استدلال کو قبول نہیں کیا۔ احناف کہتے ہیں کہ یہاں اوقات
 کا مسئلہ اصلاً زیر بحث نہیں۔ یہاں مقصود کلام یہ ہے کہ اگر کوئی آدمی وقت پر نماز پڑھنا بھول گیا ہو
 تو وہ اس سے ساقط نہیں ہو جاتی بلکہ یاد آنے پر اسے ادا کرنا ہوگی۔ رہی یہ بات کہ فوت شدہ نماز
 کس وقت میں ادا کرنی چاہیے تو وہ ان روایات کا موضوع ہے جن میں جائز اور ناجائز اوقات کی
 تفصیل بیان کی گئی ہے۔ (۳۴) چنانچہ جیسے یہ درست نہیں کہ آدمی بے وضو ہونے کی حالت میں
 نماز ادا کر لے، کیونکہ دوسرے دلائل کی رو سے وضو نماز کے لیے شرط ہے، اسی طرح یہ بھی درست
 نہیں کہ آدمی مکروہ وقت میں نماز قضا کرے، کیونکہ دیگر روایات میں اس کی ممانعت کی گئی ہے۔

۴۔ جبیر بن مطعم رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:
 یا بنی عبد مناف، لا تمنعوا احدا ”اے بنی عبد مناف، تم کسی شخص کو دن اور
 طواف بهذا البيت و صلی اية رات کے کسی بھی لمحے میں بیت اللہ کا طواف
 ساعة شاء من لیل او نہار (۳۵) کرنے یا اس میں نماز پڑھنے سے مت روکو۔“
 امام شافعیؒ نے اس سے یہ استدلال کیا ہے کہ احادیث میں جن تین اوقات (طلوع آفتاب،

(۳۲) ”شرح معانی الآثار“، ۱/۳۳۵۔ ”احکام القرآن“، ۳/۱۳۰، ۱۳۱

(۳۳) مسلم، کتاب المساجد ومواضع الصلاة، باب قضاء الصلاة الفائتة واستحب تقیل قضاہا، رقم ۶۸۴

(۳۴) گنگوہی، ”الکوکب الدرر“، ۱/۱۰۰

(۳۵) ترمذی، کتاب الحج، باب ما جاء فی الصلاة بعد العصر لمن یطوف، رقم ۸۶۸

نصف النہار اور غروب آفتاب) میں نماز پڑھنے کی ممانعت آئی ہے، ان سے کعبہ مستثنیٰ ہے اور اس میں بشمول ان تین اوقات کے ہر وقت نماز پڑھی جاسکتی ہے۔ لیکن فقہائے احناف نے اس استدلال کو تسلیم نہیں کیا، اس لیے کہ یہاں مکروہ اوقات یا ان میں کسی استثناء کا بیان سرے سے رسول اللہ صلی اللہ علیہ وسلم کا موضوع ہی نہیں ہے۔ آپ کے کلام کا رخ تو بنی عبد مناف کی طرف ہے جو اپنے گھروں کے دروازے بند کر لیتے تھے جس سے عبادت کے لیے آنے والوں کو دقت ہوتی تھی۔ رسول اللہ صلی اللہ علیہ وسلم نے ان سے فرمایا کہ تم کسی بھی وقت عبادت کی غرض سے آنے والوں کو مت روکا کرو۔ باقی رہی یہ بات کہ عبادت کے لیے کچھ اوقات مکروہ ہیں یا نہیں تو ان کے بیان کا موقع یہ نہیں بلکہ وہ احادیث ہیں جن میں آپ نے اوقات کو موضوع بنایا ہے۔ (۳۶)

دیگر نقلی و عقلی دلائل کی رعایت

احناف کے اجتہادی اصولوں میں سے ایک اہم اصول یہ ہے کہ وہ حکم سے متعلق کسی ایک روایت کے الفاظ پر مدار رکھنے کے بجائے اس مسئلے سے متعلق دیگر شرعی دلائل کو بھی پیش نظر رکھتے اور تمام متعلقہ دلائل کے مجموعے کی روشنی میں شرعی حکم متعین کرنے کی کوشش کرتے ہیں۔ دوسرے لفظوں میں، اگر ایک نص میں کسی حکم کا صرف ایک پہلو بیان ہوا ہو جبکہ دیگر نقلی یا قیاسی دلائل کچھ دوسرے پہلوؤں کو بھی ملحوظ رکھنے کا تقاضا کرتے ہوں تو احناف انھیں نظر انداز نہیں کرتے، بلکہ ان کی روشنی میں متعلقہ نص کی تشریح کرتے ہیں۔

اس کی چند مثالیں حسب ذیل ہیں:

۱۔ عبد اللہ ابن عباس رضی اللہ عنہما سے روایت ہے کہ رسول اللہ صلی اللہ علیہ وسلم نے فرمایا کہ احرام کی حالت میں جس شخص کے پاس چادر نہ ہو، وہ شلوار پہن سکتا ہے اور جس کے پاس چپل نہ ہوں، وہ موزے پہن سکتا ہے۔ (۳۷)

(۳۶) ”مرقاۃ المفاتیح“، ۱۳۶/۳۔ ”اعلاء السنن“، ۵۷/۲

(۳۷) بخاری، کتاب جزاء الصيد، باب اذالم یجد الا زار فلیلبس السراویل، رقم ۱۸۴۳

احناف کہتے ہیں کہ شلواری یا چپل کا پہننا احرام کے ممنوعات میں شامل ہے، اس لیے اگر مجبوری کی حالت میں محرم کے لیے ان کا پہننا ناگزیر ہو تو اس کو رخصت دی گئی ہے، لیکن اس سے یہ نتیجہ اخذ کرنا درست نہیں کہ اس پر فدیہ لازم نہیں آئے گا، اس لیے کہ دیگر نصوص کی رو سے احرام کی حالت میں جو کام ممنوع قرار دیے گئے ہیں، اگر کسی عذر کے تحت انھیں کرنا پڑے تو اس پر فدیہ ادا کرنا پڑتا ہے۔ (۳۸) چنانچہ قرآن مجید میں اس کی ایک صورت کا یوں ذکر کیا گیا ہے:

وَلَا تَحْلِقُوا رُءُوسَكُمْ حَتَّىٰ يَبْلُغَ
الْهَدْيُ مَحَلَّهُ، فَمَن كَانَ مِنكُم
مَّرِيضًا أَوْ بِهِ أَذًى مِّن رَّأْسِهِ فَفِدْيَةٌ
مِّن صِيَامٍ أَوْ صَدَقَةٍ أَوْ نُسُكٍ
”تم اپنا سر نہ منڈواؤ جب تک کہ قربانی کا
جانور اپنی جگہ نہ پہنچ جائے۔ ہاں، اگر تم میں
سے کوئی بیمار ہو یا اس کے سر میں تکلیف ہو تو اپنا
سر منڈوا سکتا ہے لیکن اسے روزوں، صدقہ یا
[البقرہ: ۲: ۱۹۶] قربانی کی صورت میں فدیہ دینا ہوگا۔“

۲۔ عبد اللہ بن عمرو بن العاص رضی اللہ عنہما سے روایت ہے کہ ایک آدمی نبی صلی اللہ علیہ وسلم کی خدمت میں آیا اور عرض کی کہ میرا باپ میرا مال لے لینا چاہتا ہے۔ آپ نے اس سے فرمایا: انت ومالك لا بیک (۳۹) ”تم اور تمہارا مال اپنے باپ ہی کے ہو۔“ امام ابو حنیفہ کی رائے یہ ہے کہ باپ اگر اپنی جائز اور شرعی ضروریات اپنے وسائل سے پوری نہ کر سکتا ہو تو اسے اپنی اولاد کے مال میں سے بقدر حاجت خرچ کرنے کا حق ہے۔ ایسی صورت میں اولاد کو اسی جذبے کے ساتھ اس کی ضروریات پوری کرنی چاہئیں کہ وہ اور ان کا مال ان کے باپ ہی کے ہیں۔ تاہم اولاد کے مال میں باپ کا تصرف بے جا اور زائد از ضرورت نہیں بلکہ معروف کے مطابق ہونا چاہیے، یعنی باپ کو یہ حق نہیں ہے کہ وہ اولاد کی ضروریات اور ذمہ داریوں کو نظر انداز کرتے ہوئے اس کے سارے مال پر استحقاق جتانے کی کوشش کرے۔ (۴۰)

(۳۸) ”اعلاء السنن“، ۵۰/۱۰

(۳۹) سنن ابن ماجہ، کتاب التجارات، باب المبرجل من مال ولده، رقم ۲۲۹۱

(۴۰) ”المبسوط“، ۱۳۹/۳۰۔ ”عمدة القاری“، ۱۳۳/۱۳

حکم کی نوعیت اور فقہی درجے کی تعیین کے اصول

شریعت کے احکام کا وجوب و استحباب اور حرمت و کراہت کے لحاظ سے مختلف درجوں میں تقسیم ہونا ایک مسلمہ امر ہے۔ اس ضمن میں بہت سے احکام شرعیہ ایسے ہیں جن کا فقہی درجہ خود نصوص میں واضح کر دیا گیا ہے، جبکہ بہت سے احکام میں اس چیز کا تعین غور و فکر اور اجتہاد سے کرنا پڑتا ہے۔ اس دوسرے دائرے میں عام طور پر اہل علم کے مابین اختلاف بھی واقع ہو جاتا ہے۔ فقہائے احناف نے اس حوالے سے عموماً جن اصولوں کو ملحوظ رکھا ہے، وہ حسب ذیل ہیں:

عموم بلوئی میں شہرت و استفاضہ کی شرط

احناف کا نقطہ نظر یہ ہے کہ شریعت کے کسی بھی ایسے حکم کو جس کے سب مسلمان مکلف ہوں، وجوب پر محمول کرنے کے لیے عقلی طور پر یہ ضروری ہے کہ نبی صلی اللہ علیہ وسلم نے اس حکم کا ابلاغ بھی اسی درجے میں، پورے اہتمام کے ساتھ کیا ہو اور آپ کے بعد امت نے اسے اسی طرح شہرت و استفاضہ کے ساتھ نقل کیا ہو۔ اس اصول کی روشنی میں احناف کی رائے یہ ہے کہ کوئی بھی ایسا حکم جس کے ثبوت کا مدار محض اخبار آحاد پر ہو، اس کی حیثیت ساری امت پر لازم اور واجب حکم کی نہیں ہو سکتی۔ اس کی حیثیت محض ایک اختیاری عمل کی ہوگی جسے لوگ اپنے ذوق اور ترجیح کے تحت اختیار بھی کر سکتے ہیں اور ترک بھی۔

_____ حدیث کی تعبیر و تشریح کے اصول _____

بجصاص نے اس ضمن میں بطور مثال درج ذیل اعمال کا حوالہ دیا ہے:

- وضو میں پورے سر یا سر کے کچھ حصے کا مسح کرنا
- اذان اور اقامت میں ترجیع کی صورت میں مخصوص کلمات کا اضافہ
- رکوع کے موقع پر رفع یدین کرنا
- نماز عیدین میں زائد تکبیروں کی تعداد
- جنازے کو قبرستان لے جاتے ہوئے میت کے آگے یا اس کے پیچھے چلنے کا اہتمام
- فجر کی نماز اندھیرے میں یا روشنی میں ادا کرنا
- حج میں جمرہ عقبہ پر رمی کرنے تک تلبیہ کہتے رہنا۔^(۴۱)
- امام قدوری نے نو مسلم کے لیے ختنہ کروانے کے مسئلے میں بھی اسی اصول سے استدلال کیا ہے اور کہا ہے کہ نو مسلموں پر اسے واجب قرار نہیں دیا جاسکتا۔^(۴۲)

دیگر نصوص کی روشنی میں درجہ حکم کی تعیین

کسی حکم کے شرعی درجے کی تعیین کا سب سے مضبوط اور قابل اعتماد طریقہ یہ ہے کہ خود نصوص

(۴۱) بجصاص، "احکام القرآن"، ۱۰۴/۲۔ "الفصول فی الاصول"، ۱۲۳، ۱۱۶/۳

(۴۲) "التجريد"، ۶۱۲/۱۲

بعض دوسرے حنفی فقہاء اور اصولیین نے درج ذیل اعمال کو بھی اسی اصول پر 'مستحب' شمار کیا ہے:

- نیند سے بیدار ہونے کے بعد برتن میں ہاتھ ڈالنے سے پہلے اسے دھونا
- نماز میں فاتحہ سے پہلے بلند آواز سے بسم اللہ پڑھنا
- نماز میں ناف کے نیچے ہاتھ باندھنا
- فاتحہ کی قراءت مکمل ہونے پر بلند آواز سے آمین کہنا
- تکبیرات تشریق کی مقدار
- (دیکھیے: مسلم بن محمد بن ماجہ الدوسری، "عموم البلوی: دراسة نظرية تطبيقية"، ص ۲۳۳-۲۳۶)

_____ فقہائے احناف اور فہم حدیث ۱۹۰ _____

میں اس کی وضاحت یا مددگار قرآن مل جائیں۔ احناف نے اس اصول سے مدد لیتے ہوئے درج ذیل اعمال کا شرعی درجہ متعین کیا ہے:

۱۔ سنت میں نماز کو ختم کرنے کا طریقہ یہ مقرر کیا گیا ہے کہ آدمی دائیں اور بائیں منہ پھیر کر السلام علیکم ورحمۃ اللہ کے کلمات کہے۔ تاہم بعض روایات سے معلوم ہوتا ہے کہ آدمی جب تشہد پڑھ لے تو اس کے بعد نماز مکمل ہو جاتی ہے۔ (۴۳) اس لیے احناف السلام علیکم کے کلمات کو نماز سے نکلنے کا واجب اور لازم طریقہ نہیں سمجھتے، بلکہ یہ کہتے ہیں کہ اگر آدمی اپنے قصد سے کسی بھی طریقے سے نماز کو ختم کر دے تو اس کی نماز مکمل ہو جائے گی۔ (۴۴)

۲۔ احادیث میں رکوع اور سجدے میں اطمینان کی تاکید وارد ہوئی ہے، لیکن حدیث میں ہی اس کا قرینہ موجود ہے کہ یہ حکم فرض کے درجے میں نہیں ہے، (۴۵) اس لیے احناف کا موقف یہ ہے کہ اگر کسی نے اطمینان کے بغیر رکوع اور سجدہ کیا تو اس کی نماز ناقص تو ہوگی، لیکن بالکلیہ کا عدم تصور نہیں کی جائے گی اور اس کا فریضہ بہر حال اس کے ذمے سے ساقط ہو جائے گا۔ (۴۶)

۳۔ احادیث میں نماز کے قعدہ اخیرہ میں تشہد کے بعد نبی صلی اللہ علیہ وسلم پر درود پڑھنے کی تلقین کی گئی ہے۔ (۱/۴۷) تاہم احناف اسے نماز کے واجبات میں شمار نہیں کرتے، اس لیے کہ مختلف مواقع پر نبی صلی اللہ علیہ وسلم نے صحابہ کو نماز کا طریقہ سکھاتے ہوئے درود پڑھنے کا ذکر نہیں فرمایا۔ چنانچہ ابراہیم نخعی کہتے ہیں کہ اہل علم تشہد کو درود کی جگہ کافی سمجھتے تھے۔ اگر یہ واجب ہوتا تو

(۴۳) بیہقی، السنن الکبریٰ، ابواب صفۃ الصلوٰۃ، باب تحلیل الصلوٰۃ بالتسلیم، رقم ۲۹۶

(۴۴) ”شرح معانی الآثار“ ۳۵۹/۱۔ ”بدائع الصنائع“ ۱۹۴/۱

(۴۵) ابوداؤد، کتاب الصلوٰۃ، باب صلاۃ من لا یتقیم صلیہ فی الركوع والسجود، رقم ۸۵۶۔ ترمذی، ابواب الصلوٰۃ، باب ما جاء فی وصف الصلوٰۃ، رقم ۳۰۱

(۴۶) ”اللباب فی الجمع بین السنة والکتاب“ ۲۴۰/۱۔ ”بدائع الصنائع“ ۱۶۲/۱

(۱/۴۷) الحاکم، ”المستدرک علی الصحیحین“، کتاب الامامۃ وصلاۃ الجماعة، رقم ۱۰۱۶۔ بیہقی، السنن

الکبریٰ، ابواب صفۃ الصلوٰۃ، باب الصلاۃ علی النبی صلی اللہ علیہ وسلم فی التشہد، رقم ۲۸۴۹

نبی صلی اللہ علیہ وسلم اعرابی کو نماز کی تعلیم دیتے ہوئے بھی اس کا ذکر کرتے اور جب آپ نے عبداللہ بن مسعود رضی اللہ عنہ کو تشہد کی تعلیم دی تو اس موقع پر بھی درود کا ذکر فرماتے۔ (۲/۴۷)

۴۔ عبداللہ بن عمر رضی اللہ عنہما سے روایت ہے کہ نبی صلی اللہ علیہ وسلم نے فرمایا کہ جب کوئی شخص کسی کو تحفہ دے دے تو اس کے لیے اسے واپس لینا جائز نہیں، البتہ باپ اپنے بیٹے کو دیا ہوا تحفہ واپس لے سکتا ہے۔ (۱/۴۸)

احناف کا نقطہ نظر یہ ہے کہ دیا ہوا تحفہ واپس لینا اخلاقی طور پر ایک بہت ناپسندیدہ طرز عمل ہے اور نبی صلی اللہ علیہ وسلم نے مذکورہ حدیث میں ہی اس کی قباحت کو یوں بیان فرمایا ہے کہ تحفہ دے کر اسے واپس لینے والے کی مثال اس کتے کی ہے جو قے کر کے اسے چاٹ لیتا ہے، تاہم فقہی اور قانونی طور پر ایسا کرنا حرام نہیں اور اگر کوئی شخص اپنا دیا ہوا تحفہ واپس لینا چاہے تو لے سکتا ہے، الا یہ کہ تحفہ لینے والا اس چیز کو اس طرح استعمال کر چکا ہو کہ اس کی واپسی ممکن نہ ہو۔ یہی رائے بعض صحابہ سے بھی منقول ہے۔ (۲/۴۸)

قرآن میں مذکور اور اس سے زائد حکم میں فرق

احناف کا اصول یہ ہے کہ اگر کسی حکم کو قرآن مجید نے بنیادی طور پر موضوع بنایا ہو تو اس کا جتنا حصہ قرآن میں بیان کیا گیا ہے، وہ اصل اور بنیادی حکم ہوگا، جبکہ اس سے زائد کچھ چیزیں اگر احادیث میں بیان کی جائیں تو وہ اہمیت کے اعتبار سے ثانوی درجے کی ہوں گی، کیونکہ اگر انھیں بھی لازم اور واجب مانا جائے تو اس سے قرآن کے حکم کا، جسے اس نے باقاعدہ موضوع بنا کر بیان کیا ہے، ناقص اور نامکمل ہونا لازم آتا ہے جو کہ درست نہیں۔

مثال کے طور پر قرآن مجید میں وضو کا طریقہ بیان کرتے ہوئے چہرے، بازوؤں اور پاؤں کو

(۲/۴۷) ”اللباب فی الجمع بین السنة والكتاب“، ۱/۲۴۷

(۱/۴۸) ترمذی، ابواب الولاء والہبۃ، باب ماجاء فی کراہیۃ الرجوع فی الہبۃ، رقم ۲۱۳۲

(۲/۴۸) ”اللباب فی الجمع بین السنة والكتاب“، ۲/۵۴۳، ۵۴۴

دھونے اور سر پر مسح کرنے کا ذکر کیا گیا ہے۔^(۴۹) تاہم احادیث میں اس ضمن میں بہت سی مزید تفصیلات بھی ملتی ہیں، مثلاً وضو کی ابتدا میں بسم اللہ پڑھنا، منہ دھوتے ہوئے کلی کرنا اور ناک میں پانی ڈالنا، اعضا کو تین مرتبہ دھونا، ڈاڑھی کا خلال اور کانوں کا مسح وغیرہ۔^(۵۰) احناف ان میں سے کسی چیز کو وضو کی صحت کے لیے شرط اور لازم نہیں سمجھتے، بلکہ انھیں مستحب کے درجے میں قبول کرتے ہیں، کیونکہ اگر یہ بھی وضو کے لازمی اعمال ہوتے تو قرآن میں اعضا کے دھونے اور مسح کرنے کے ساتھ ان کا بھی اہتمام کے ساتھ ذکر کیا جاتا۔^(۵۱)

اسی اصول پر احناف نے علاقہ بدر کرنے کو کنوارے زانی کی سزا کا لازمی حصہ تسلیم نہیں کیا، حالانکہ عبادہ بن صامت رضی اللہ عنہ کی روایت میں بیان ہوا ہے کہ رسول اللہ صلی اللہ علیہ وسلم نے کنوارے زانی کی سزا سو کوڑے اور ایک سال کی جلا وطنی بیان فرمائی۔^(۵۲) احناف کی رائے میں زانی کے لیے جلا وطنی کی سزا محض ایک تعزیری سزا ہے جس کے نفاذ یا عدم نفاذ کا مدار قاضی کی صواب دید پر ہے۔

اس حوالے سے احناف کا اصولی استدلال یہ ہے کہ قرآن مجید زانی کے لیے صرف سو کوڑوں کی سزا بیان کرنے کے حوالے سے بالکل واضح اور قطعی ہے اور اس سزا پر کوئی اضافہ کسی قطعی دلیل کے بغیر نہیں کیا جاسکتا۔ ان کی رائے میں قرآن نے جس سزا کے بیان پر اکتفا کیا ہے، وہی اصل سزا ہے اور اس پر کوئی اضافہ کرنا قرآن کے نسخ کو مستلزم ہے جو خبر واحد سے نہیں کیا جاسکتا۔ البتہ وہ زانی کو جلا وطن کرنے کو ایک صواب دیدی سزا کے طور پر قبول کرتے ہیں اور ان کے نزدیک اگر قاضی کسی مجرم

(۴۹) سورۃ المائدہ ۵: ۶

(۵۰) بخاری، کتاب الوضوء، باب الوضوء ثلاثاً، رقم ۱۵۷۔ ترمذی، ابواب الطہارۃ، باب فی التسمیۃ عند الوضوء، رقم

۲۵۔ باب المضمضة والاستنشاق من کف واحد، رقم ۲۸۔ باب فی تحلیل اللحیۃ، رقم ۲۹۔ ابن ماجہ، ابواب الطہارۃ

وسننہا، باب ما جاء فی مسح الاذنین، رقم ۴۳۹

(۵۱) ”کنز الوصول الی معرفة الاصول“، ص ۱۴۔ ”اصول السرخصی“ ۱/ ۱۳۳

(۵۲) مسلم، کتاب الحدود، باب حد الزنا، رقم ۱۶۹۰

کی آوارہ نشی کو دیکھتے ہوئے اس کے اس علاقے میں رہنے کو خطرے کا باعث سمجھے یا مزید تنبیہ یا اصلاح کی غرض سے اسے گھر در سے دور اور اعزہ و اقربا کی حمایت سے محروم کرنے کو بھی قرین مصلحت دیکھے تو وہ سو کوڑے لگانے کے بعد اسے تعزیراً جلاد وطن بھی کر سکتا ہے۔ (۵۳)

اصول کلیہ اور عقل و قیاس کی رعایت

کسی حکم کی نوعیت اور طلب و لزوم کے مختلف درجات میں سے اس کا درجہ متعین کرنے کے ضمن میں فقہائے احناف شریعت کے اصول کلیہ، قواعد عامہ اور عقلی و قیاسی قرائن سے بھی پوری پوری راہ نمائی لیتے ہیں۔ اس حوالے سے چند مثالیں ملاحظہ ہوں:

۱۔ ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

اذا شرب الکلب فی اناء ”اگر کتا تم میں سے کسی کے برتن میں منہ مار

احدکم فلیغسلہ سبعاً“ (۵۴) جائے تو وہ اسے سات مرتبہ دھوئے۔“

شوافع کے نزدیک سات مرتبہ دھونا برتن کی طہارت کے لیے شرط ہے جس کے بغیر وہ پاک نہیں ہوگا، لیکن احناف کہتے ہیں کہ سات مرتبہ دھونے کا حکم محض مستحب ہے، جبکہ طہارت تین مرتبہ دھونے سے بھی حاصل ہو جاتی ہے۔ احناف کی دلیل یہ ہے کہ کتے کا لعاب اس کے پیشاب یا پاخانے سے زیادہ نجس نہیں۔ چونکہ کتے کا پیشاب یا پاخانہ لگ جانے سے طہارت کے لیے برتن یا کپڑے کو تین مرتبہ دھونا بالاتفاق کافی ہے، اس لیے کتے کے لعاب کا حکم بھی یہی ہوگا۔ (۵۵)

(۵۳) بھاص، ”احکام القرآن“ ۲۵۵/۳، ۲۵۶- ”شرح معانی الآثار“ ۲۶/۳

یہاں یہ ملحوظ رہے کہ احناف، احادیث کے ذریعے سے قرآن کے حکم میں اضافے کے امکان کو کلیتاً رد نہیں کرتے۔ ان کا مذکورہ نقطہ نظر اخبار آحاد کے حوالے سے ہے۔ اگر ایسا کوئی اضافہ احناف کے معیار کے مطابق اخبار مشہورہ کے ذریعے سے ثابت ہو تو وہ اسے قبول کر لیتے ہیں، البتہ وہ دیگر فقہاء کے برعکس اسے ”بیان“ یعنی قرآن کے حکم کی توضیح و تفصیل کے بجائے حکم میں نسخ قرار دیتے ہیں۔ (دیکھیے: بھاص، ”احکام القرآن“ ۳۵/۱)

(۵۴) بخاری، کتاب الوضوء، باب اذا شرب الکلب فی اناء احدکم فلیغسلہ سبعاً، رقم ۱۷۲

(۵۵) ”شرح معانی الآثار“ ۲۴/۱، ۲۴- ”اعلاء السنن“، ۱۹۶/۱

۲۔ سلمان فارسی رضی اللہ عنہ سے روایت ہے کہ نبی صلی اللہ علیہ وسلم نے فرمایا:
لا یستنجی احدکم بدون ثلاثة ”تم میں سے کوئی شخص استنجا میں تین سے کم
احجار (۵۶) پتھر استعمال نہ کرے۔“

شوافع کے نزدیک استنجا میں تین پتھروں کا استعمال ضروری ہے، چاہے صفائی ایک ہی پتھر سے
حاصل ہو جائے، لیکن احناف کے نزدیک یہ عدد محض مستحب ہے، اس لیے کہ استنجا میں پتھر استعمال
کرنے سے اصل مقصد نجاست کی صفائی ہے اور یہ مختلف حالتوں میں پتھروں کی مختلف تعداد سے
حاصل ہو سکتی ہے، اس لیے اگر صفائی ایک یا دو پتھروں سے حاصل ہو جائے تو وہ بھی کافی ہوں گے،
لیکن اگر صفائی تین پتھروں سے بھی حاصل نہ ہو تو اس سے زیادہ پتھر استعمال کرنا ضروری ہوگا۔ (۵۷)

۳۔ نعمان بن بشیر رضی اللہ عنہ روایت کرتے ہیں کہ میرے والد نے مجھے کچھ تحفہ دیا تو میری
والدہ عمرہ بنت رواحہ نے کہا کہ میں اس وقت تک راضی نہیں ہوں گی جب تک آپ نبی صلی اللہ
علیہ وسلم کو اس پر گواہ نہ بنالیں۔ چنانچہ وہ نبی صلی اللہ علیہ وسلم کے پاس گئے تو آپ نے پوچھا کہ کیا
تم نے اپنی ساری اولاد کو اتنا ہی عطیہ دیا ہے؟ انہوں نے کہا کہ نہیں، تو رسول اللہ صلی اللہ علیہ وسلم
نے فرمایا: اللہ سے ڈرو اور اپنی اولاد کے مابین عدل کرو۔ میں نا انصافی پر گواہ نہیں بن سکتا۔ (۵۸)

محدثین کا ایک گروہ اس حکم کو قانونی ممانعت پر محمول کرتا اور ایسے فیصلے کو باطل اور کالعدم قرار
دیتا ہے، تاہم فقہائے احناف کی رائے میں اس کی نوعیت ایک مبنی بر حکمت اخلاقی ہدایت کی ہے نہ
کہ قانونی ممانعت کی، اور اگر کوئی شخص ایسا کرے تو نامناسب ہونے کے باوجود قانونی طور پر اس
کا فیصلہ نافذ ہو جائے گا۔ (۵۹) خود روایت کے داخلی قرائن سے واضح ہے کہ نبی صلی اللہ علیہ وسلم

(۵۶) مسلم، کتاب الطہارۃ، باب الاستطابۃ، رقم ۲۶۲

(۵۷) ”شرح معانی الآثار“ ۱/۱۵۹۔ ”شرح مختصر الطحاوی“ ۱/۳۳۹

(۵۸) بخاری، کتاب الہیۃ وفضلہا، باب الاشہاد فی الہیۃ، رقم ۲۵۸۷۔ مسلم، کتاب الہبات، باب کراہیۃ تفصیل

بعض الاولاد فی الہیۃ، رقم ۳۱۵۷

(۵۹) ”شرح معانی الآثار“ ۴/۸۴

نے بھی نعمان بن بشیر کے اس فیصلے کو قانوناً کا عدم قرار نہیں دیا، بلکہ انھیں اس میں پائی جانے والی اخلاقی قباحت کی طرف متوجہ کرتے ہوئے فرمایا کہ تم کسی اور کو اس پر گواہ بنا لو۔

۴۔ حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا کہ ”تم میں سے کوئی شخص اپنے بھائی کو (چھت کے شہتیر) اپنی دیوار پر رکھنے سے نہ روکے۔“ (۶۰)

اس ضمن میں امام ابو حنیفہؒ اور جمہور فقہاء کا مسلک یہ ہے کہ اس حکم کا تعلق قانونی حقوق سے نہیں، بلکہ اعلیٰ اخلاقی رویے سے ہے۔ جہاں تک قانونی حق کا تعلق ہے تو پڑوسی کی دیوار پر اس کی اجازت اور رضامندی کے بغیر چھت کے شہتیر رکھنا درست نہیں، کیونکہ شریعت کا یہ مسلمہ قاعدہ ہے کہ کسی شخص کی مملوکہ چیز میں اس کی اجازت کے بغیر تصرف نہیں کیا جاسکتا۔ دوسرے الفاظ میں اخلاقی لحاظ سے تو آدمی کا یہ فرض بنتا ہے کہ اگر اس کی دیوار کو کوئی نقصان نہ لاحق ہوتا ہو تو وہ اپنے پڑوسی کو اپنی دیوار پر چھت کے شہتیر رکھنے کی اجازت دے، لیکن دوسرے شخص کو یہ حق نہیں ہے کہ وہ دیوار کے مالک کی رضامندی کے بغیر اپنے شہتیر اس کی دیوار پر رکھ دے۔ (۶۱)

(۶۰) بخاری، کتاب فی المظالم والغصب، باب: لا یمنع جار جارہ ان یغرز شخبہ فی جدارہ، رقم ۲۳۶۳

(۶۱) ”مرقاۃ المفاتیح“، ۱۲۲/۶

حکم کے دائرۃ اطلاق کی تحدید و تعیین

احادیث احکام پر غور کرتے اور ان کی روشنی میں فقہ واجتہاد کا نازک عمل انجام دیتے ہوئے ایک بے حد اہم سوال یہ ہوتا ہے کہ حکم کے اس دائرۃ اطلاق کا ٹھیک ٹھیک تعیین کیا جائے جس میں اس حکم پر عمل شارع کا منشا ہے۔ اس ضمن میں فقہاء کو ایک طرف حدیث کے ظاہری الفاظ اور ان کی دلائل کو مد نظر رکھنا ہوتا ہے اور دوسری طرف ان علمی و عقلی قرائن کو بھی پورا وزن دینا ہوتا ہے جو متعلقہ نص سے ہٹ کر دیگر خارجی دلائل پر غور کرنے سے ان کے سامنے آتے ہیں اور جنہیں ان کی اہمیت کے باعث حکم کا محل اور اس کا دائرۃ اطلاق متعین کرتے ہوئے نظر انداز کرنا ممکن نہیں ہوتا۔ آئندہ سطور میں ہم فہم حدیث کے اس پہلو سے متعلق فقہائے احناف کے زاویہ نظر کی توضیح کریں گے۔

دائرۃ اطلاق کی تحدید میں عقل و قیاس سے استفادہ

فقہائے احناف کے بہت سے اجتہادات سے یہ اصول واضح ہوتا ہے کہ وہ حدیث میں بیان ہونے والے احکام کا دائرۃ اطلاق، یعنی وہ صورتیں جن میں اس حکم پر عمل کیا جائے گا، متعین کرتے ہوئے شریعت کے عمومی اصولوں اور عقلی و قیاسی قرائن کو خاص اہمیت دیتے ہیں اور محض حدیث کے الفاظ کے ظاہری عموم کو اس بات کی کافی دلیل نہیں سمجھتے کہ اس حکم پر ہر صورت میں عمل، شارع کا

منشا ہے۔ ان کا زاویہ نظریہ ہے کہ شارع بہت سی صورتوں میں حکم کو الفاظِ عموم میں بیان کر دیتا ہے، دراصل حالیہ اس کے پیش نظر اس کی کچھ مخصوص صورتیں ہوتی ہیں جن کی طرف حکم کی علت، دیگر شرعی دلائل اور مختلف قیاسی و عقلی قرائن راہ نمائی کر رہے ہوتے ہیں۔ ایسی صورت میں ظاہری الفاظ کے ساتھ ساتھ ان تمام متعلقہ قرائن کو پورا وزن دیتے ہوئے ہی حکم کا دائرہ اطلاق متعین کرنا چاہیے۔

فقہائے احناف کے اجتہادات میں اس کی چند مثالیں حسب ذیل ہیں:

۱۔ ابو موسیٰ اشعری رضی اللہ عنہ نے روایت کیا ہے کہ نبی صلی اللہ علیہ وسلم نے فرمایا:

لا نکاح الا بولی (۶۲) ”سرپرست کے بغیر نکاح نہیں ہوتا۔“

اسی طرح ام المؤمنین سیدہ عائشہ رضی اللہ عنہا سے مروی ہے کہ نبی صلی اللہ علیہ وسلم نے ہر اس عورت کے نکاح کو باطل قرار دیا جس نے اپنے سرپرست کی اجازت کے بغیر نکاح کر لیا ہو۔ (۶۳)

فقہائے احناف ان روایات کو اس صورت سے متعلق قرار دیتے ہیں جب عورت نے غیر کفو میں یعنی اپنی برادری یا اپنے ہم پلہ لوگوں کو چھوڑ کر خاندانی لحاظ سے کم تر لوگوں میں نکاح کر لیا ہو۔ اس صورت میں چونکہ خاندان کی عزت و وقار کا سوال ہوتا ہے اور بڑے خاندانوں کے یہاں اپنی خواتین کا نکاح معاشرتی لحاظ سے کم تر خاندانوں میں کرنا معیوب سمجھا جاتا ہے، اس لیے ولی کی اجازت اور منظوری کے بغیر یہ نکاح درست نہیں۔ چنانچہ امام ابو حنیفہ ایک روایت کے مطابق غیر کفو میں نکاح کو ولی کی اجازت پر موقوف جبکہ دوسری روایت کے مطابق ایسے نکاح کو باطل قرار دیتے ہیں۔ (۶۴)

تاہم اگر یہ معاملہ نہ ہو اور عاقل و بالغ عورت نے خاندانی اعتبار سے ہم پلہ لوگوں میں نکاح کیا ہو جس پر اس کے سرپرست کے اعتراض کا کوئی معقول جواز نہ ہو تو ایسی صورت میں فقہائے احناف کے نزدیک محض اس بنیاد پر اس کے نکاح کو باطل قرار نہیں دیا جاسکتا کہ اس کا سرپرست

(۶۲) ترمذی، کتاب النکاح، باب ماجاء لا نکاح الا بولی، رقم ۱۱۰۱۔ ابوداؤد، کتاب النکاح، باب فی الولی، رقم ۲۰۸۵

(۶۳) ترمذی، کتاب النکاح، باب ماجاء لا نکاح الا بولی، رقم ۱۱۰۲۔ ابوداؤد، کتاب النکاح، باب فی الولی، رقم ۲۰۸۳

(۶۴) ”الحجة على اهل المدينة“، ۵۱۲/۳۔ ”شرح معانی الآثار“، ۳۷۰/۲

اس نکاح پر رضا مند نہیں تھا۔ احناف کا کہنا ہے کہ قرآن مجید کی آیات اور عقل و قیاس کی رو سے نکاح کرنا اصلاً عورت کا حق ہے اور وہ بالغ ہونے کے بعد جیسے اپنے مال میں خود تصرف کرنے کا حق رکھتی ہے، اسی طرح اپنی ذات کے بارے میں بھی فیصلہ کرنے کا پورا اختیار رکھتی ہے، البتہ اسے فیصلے میں اپنے اولیا اور خاندان کے جذبات و احساسات کی بھی پاس داری کرنی چاہیے۔ چنانچہ اگر وہ کسی ایسے شخص کے ساتھ نکاح کر لے جس کے ساتھ تعلق داری میں اس کے اہل خاندان عار محسوس کریں تو یقیناً یہ نکاح اس کے سرپرست کی رضا مندی پر موقوف ہوگا اور اگر وہ اس پر اعتراض کرے تو نکاح فسخ قرار پائے گا، لیکن مطلقاً اور ہر حالت میں عورت کے حق نکاح کو سرپرست کی رضا مندی پر منحصر اور موقوف قرار نہیں دیا جاسکتا۔

۲۔ متعدد احادیث میں بیان ہوا ہے کہ نبی صلی اللہ علیہ وسلم نے کتے کی خرید و فروخت سے منع فرمایا۔ (۶۵)

اس ضمن میں حنفی فقہاء کا نقطہ نظر یہ ہے کہ کسی بھی چیز کی خرید و فروخت کے جواز یا عدم جواز کا تعلق اس بات سے ہے کہ آیا اس چیز سے کوئی جائز اور مشروع منفعت حاصل کی جاسکتی ہے یا نہیں۔ اگر کسی چیز کے ساتھ کوئی جائز منفعت متعلق نہ ہو تو اس کی خرید و فروخت بھی درست نہیں، جبکہ اس کے برعکس صورت میں خرید و فروخت بالکل مشروع ہوگی۔ چونکہ کتے سے بہت سی جائز اور مشروع اغراض کے لیے فائدہ اٹھایا جاسکتا ہے اور نبی صلی اللہ علیہ وسلم نے بھی شکار کرنے یا کھیتی اور ریوڑ کی حفاظت کے لیے کتے کو پالنے کی اجازت دی ہے، اس لیے اس کی خرید و فروخت بھی درست ہونی چاہیے۔

اس اصولی استدلال کے تحت احناف کتے کی بیع سے ممانعت کو مطلق قرار دینے کے بجائے ایسے کتے کے ساتھ مخصوص قرار دیتے ہیں جس سے کسی قسم کا انتفاع ممکن نہ ہو۔ مثال کے طور پر اگر کتا سدھایا ہوا نہ ہو اور نہ سدھائے جانے کی صلاحیت رکھتا ہو تو اس کی خرید و فروخت درست نہیں ہوگی، لیکن سدھائے ہوئے یا سدھائے جانے کی صلاحیت رکھنے والے کتے کی خرید و فروخت

(۶۵) بخاری، کتاب البیوع، باب ثمن الکلب، رقم ۲۲۳۷۔ مسلم، کتاب المساقاۃ، باب تحریم ثمن الکلب، رقم ۱۵۶۷۔

جائز ہوگی۔ (۶۶)

۳۔ روایات میں نقل ہوا ہے کہ رسول اللہ صلی اللہ علیہ وسلم نے فرمایا کہ جو شخص اپنے مورث کو قتل کر دے، اسے اس کی وراثت میں سے حصہ نہیں دیا جائے گا۔ (۶۷)

امام شافعیؒ نے اس روایت کو اپنے ظاہری مفہوم میں لیتے ہوئے ہر صورت میں قاتل کو وراثت سے محروم ٹھہرایا ہے۔ مثال کے طور پر اگر مورث پر قصاص یا حد کے طور پر قتل لازم ہو اور وارث اس کو قتل کر دے تو بھی وہ محروم ہوگا۔ اسی طرح اگر مورث باغی ہو جائے اور وارث اس کے خلاف لڑتے ہوئے اسے قتل کر دے تو بھی وارث محروم ہوگا، لیکن حنفیہ کہتے ہیں کہ حدیث میں مذکور قتل سے مراد قتل ناحق ہے اور اسے وراثت سے محروم کرنے کا حکم سزا کے طور پر دیا گیا ہے۔ چنانچہ اگر مورث کسی شرعی اصول کے تحت قتل کی سزا کا مستحق ہو اور وارث اسے قتل کر دے، جیسا کہ مذکورہ صورتوں میں ہے، تو اسے سزا دینے کا کوئی جواز نہیں، اس لیے ان صورتوں میں قاتل وراثت سے محروم نہیں ہوگا۔ (۶۸)

۴۔ اسامہ بن زید رضی اللہ عنہما نے نبی صلی اللہ علیہ وسلم کا یہ ارشاد روایت کیا ہے کہ:

لا يرث المسلم الكافر ولا ”نہ مسلمان، کافر کا وارث بن سکتا ہے اور نہ
الكافر المسلم (۶۹) کافر، مسلمان کا۔“

فقہائے احناف اس حکم کا اطلاق مرتد پر نہیں کرتے اور یہ قرار دیتے ہیں کہ اگر کوئی مسلمان مرتد ہو جائے اور اسی حالت میں مر جائے تو اس کی وراثت اس کے مسلمان حصہ داروں میں تقسیم کی جائے گی۔ احناف کا استدلال یہ ہے کہ مذکورہ ارشاد میں نبی صلی اللہ علیہ وسلم کے پیش نظر دراصل ایسے اہل کفر کا حکم بیان کرنا ہے جنہیں اپنے کفر پر قائم رہنے کا حق ہو۔ مرتد بھی اگرچہ کفار کے زمرے

(۶۶) ”الحجة على اهل المدينة“، ۲/۶۵-۷۷-۷۸- ”المبسوط“، ۱۱/۲۳۵- ”فتح القدیر“، ۷/۱۱۸

(۶۷) ترمذی، ابواب الفرائض، باب ما جاء في ابطال ميراث القاتل، ۲۱۰۹

(۶۸) ”مرقاۃ المفاتیح“، ۶/۲۳۳

(۶۹) بخاری، کتاب الفرائض، باب: لا يرث المسلم الكافر، رقم ۶۷۶۳

میں شمار ہوتا ہے، لیکن اس کی نوعیت دوسرے اہل کفر سے مختلف ہے اور اسی وجہ سے بہت سے شرعی و فقہی احکام میں بھی مرتد اور دوسرے اہل کفر میں امتیاز کیا گیا ہے۔ مثلاً مرتد اگر اسلامی ریاست میں ہو تو اسے اپنے ارتداد پر قائم رہنے کی اجازت نہیں دی جاتی۔ اسی طرح اس کے ذبح کیے ہوئے جانور کا گوشت کھانا جائز نہیں اور اگر مرتد عورت ہو تو اس کے ساتھ نکاح کرنا کسی مسلمان کے لیے روا نہیں۔ اس تناظر میں مرتد ’لا یرث المسلم من الکافر‘ کے ارشاد نبوی کے دائرہ اطلاق میں بھی شامل نہیں اور اس صورت کا حکم قیاس و اجتہاد سے متعین کیا جائے گا۔ (۷۰)

۵۔ کتب حدیث میں متعدد روایات میں نقل ہوا ہے کہ نبی صلی اللہ علیہ وسلم نے گھوڑے کو زکوٰۃ سے مستثنیٰ قرار دیا۔ (۷۱)

احناف کا زاویہ نظریہ ہے کہ مال سے متعلق شریعت کا اصل منشا یہ ہے کہ زکوٰۃ ہر مال پر عائد ہونی چاہیے، چاہے وہ نقدی کی صورت میں ہو یا قیمتی دھاتوں اور معدنیات کی صورت میں یا انسان کی تیار کردہ مصنوعات کی صورت میں یا زمین کی پیداوار اور مویشی کی صورت میں۔ چونکہ زکوٰۃ ایک طرف مال دار شخص کے نفس اور مال، دونوں کا تزکیہ و تطہیر کرتی ہے اور دوسری طرف شریعت نے اسے معاشرے کے نادار اور محتاج افراد کی ضروریات کے بندوبست کا ذریعہ قرار دیا ہے، اس لیے مال کی کوئی بھی شکل اصولی طور پر زکوٰۃ سے مستثنیٰ نہیں ہے۔

اس تناظر میں احناف کا مسلک یہ ہے کہ اگر زراعت اور مادہ گھوڑے نسل کشی کی غرض سے رکھے گئے ہوں اور خود چل پھر کر چرنے والے ہوں تو ایسے گھوڑوں کی زکوٰۃ ادا کرنا بھی لازم ہے۔ احناف کا کہنا ہے کہ عہد نبوی میں لوگوں کے پاس عموماً اپنی ذاتی سواری کے لیے ہی گھوڑے ہوتے تھے اور رسول اللہ صلی اللہ علیہ وسلم نے اسی واقعاتی تناظر میں گھوڑوں کو زکوٰۃ سے مستثنیٰ قرار دیا تھا، لیکن اصولی طور پر مال کی ہر شکل قابل زکوٰۃ ہے جس سے گھوڑے بھی مستثنیٰ نہیں۔ (۷۲)

(۷۰) ”شرح معانی الآثار“، ۱/۹۳۔ ”شرح مختصر الطحاوی“، ۱۱۵/۶۔

(۷۱) بخاری، کتاب الزکوٰۃ، باب: لیس علی المسلم فی فرسہ صدقہ، رقم ۱۳۶۳۔ مسلم، کتاب الزکوٰۃ، باب: لا زکوٰۃ علی المسلم فی عبدہ و فرسہ، رقم ۹۸۲۔

احکام کی علت و حکمت کی رعایت

فقہاء کے نزدیک یہ ایک متفقہ اصول ہے کہ جن احکام کا مدار علت پر ہوتا ہے، ان میں حکم کی ظاہری شکل کی نہیں بلکہ علت کی پیروی مطلوب ہوتی ہے اور علت کے بدل جانے سے حکم بھی بدل جاتا ہے۔ ایسے مواقع پر بعض صورتوں میں بظاہر یہ محسوس ہوتا ہے کہ حدیث کی مخالفت ہو رہی ہے، لیکن غور کیا جائے تو یہ مخالفت خود تکلم کا منشا اور اس کے کلام کا مخفی تقاضا ہوتی ہے۔

ابن دقیق العید نے فقہاء کے اس اصول کو یوں واضح کیا ہے:

والمعنى اذا كان معلوماً ”حکم کی علت اگر اس کے الفاظ کی طرح
كالنص قطعاً او ظناً مقارباً للقطع قطعیت کے ساتھ یا قطعیت کے قریب ظن
فاتباعه وتعليق الحكم به أولى غالب سے معلوم ہو تو اس کی پیروی کرنا اور حکم
من اتباع مجرد اللفظ (۷۳) کو اس کے ساتھ وابستہ کرنا محض الفاظ پر حکم کا
مدار رکھنے سے بہتر ہے۔“

احناف نے اس اصول کا اطلاق متعدد احادیث پر کیا ہے جن میں سے چند درج ذیل ہیں:

۱۔ سیدنا ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:
لا يبيع حاضر لباد (۷۴) ”کوئی شہری کسی دیہاتی کا مال فروخت نہ
کروائے۔“

فقہائے احناف نے اس روایت پر اس کی ظاہری شکل میں عمل کرنے کے بجائے حکم کا مدار
علت پر رکھا ہے اور کہا ہے کہ ممانعت کی وجہ یہ ہے کہ اگر دیہاتی کسی دلال کے واسطے سے اپنا مال
فروخت کرے گا تو ظاہر ہے، وہ اصل قیمت میں اپنا کمیشن شامل کر لے گا جس سے بازار میں اس
چیز کی قیمت بڑھ جائے گی۔ اس لیے اگر صورت یہ ہو کہ کوئی شہری اپنے فائدے کے لیے نہیں بلکہ

(۷۲) الشیبانی، ”الموطا“، ۱۵۱/۲، ۱۵۳۔ ”کتاب الآثار“، رقم ۳۰۷۔ ”کتاب الاصل“، ۵۷/۲

(۷۳) ”احکام الاحکام“، ۳۳۲/۱

(۷۴) بخاری، کتاب البیوع، باب: لا یبیع حاضر لباد بالمسرة، رقم ۲۱۶۰

اس لیے کسی دیہاتی کا مال بازار میں فروخت کروانا ہے کہ اس کو بازار کے نرخ کے مطابق اپنے مال کی صحیح قیمت مل جائے تو یہ جائز ہے کیونکہ ممانعت کی وجہ ختم ہوگئی ہے۔ (۷۵)

۲۔ عبداللہ ابن عمر رضی اللہ عنہما سے روایت ہے کہ رسول اللہ صلی اللہ علیہ وسلم نے فرمایا کہ قافلہ جب باہر سے مال لے کر آئے تو اس کے بازار میں پہنچنے سے پہلے شہر سے باہر ہی اس سے سامان مت خریدو۔ (۷۶)

احناف کا مسلک یہ ہے کہ یہ حکم ”اضرار“ کی علت پر مبنی ہے جو اس صورت میں دو پہلوؤں سے پائی جاسکتی ہے: ایک یہ کہ شہر سے باہر قافلے والوں سے مال خریدنے والا ان کو بازار کی صحیح قیمت سے آگاہ نہ کرے اور کم قیمت پر ان سے مال خرید لے۔ دوسرے یہ کہ ان سے مال خریدنے کے بعد بازار میں آ کر اپنی مرضی کے نرخ پر اسے فروخت کرے۔ گویا ایک پہلو سے قافلے والوں کا نقصان ہے اور دوسرے پہلو سے شہر والوں کا۔ لیکن اگر کسی جگہ اضرار کے ان دونوں پہلوؤں میں سے کوئی پہلو موجود نہ ہو تو احناف کے نزدیک قافلے والوں سے شہر سے باہر مال خرید لینے میں کوئی حرج نہیں۔ (۷۷)

۳۔ براء بن عازب رضی اللہ عنہ سے روایت ہے کہ ان کی اونٹنی نے کسی کے باغ میں گھس کر پھل برباد کر دیے جس پر رسول اللہ صلی اللہ علیہ وسلم نے فیصلہ کیا کہ دن کے وقت تو باغوں کے مالک اپنے باغوں کی حفاظت کریں اور رات کے وقت جانوروں کے مالک ان کی نگرانی کریں اور اگر رات کو کوئی جانور کسی کا نقصان کرے گا تو مالک کو اس کا تاوان دینا پڑے گا۔ (۷۸)

احناف نے اس کی تشریح اس حکم کی علت کی روشنی میں کی ہے۔ وہ کہتے ہیں کہ حدیث میں دن اور رات کا فرق اس لیے کیا گیا ہے کہ عام طور پر جانوروں کو چراگاہ اور پانی کے گھاٹ تک دن کے

(۷۵) ”شرح معانی الآثار“ ۱۸۷/۲

(۷۶) بخاری، کتاب البیوع، باب النبی عن تلقی الركبان، رقم ۲۱۶۵

(۷۷) ”شرح معانی الآثار“ ۲۶۷/۳۔ ”مروقات المفاتیح“، ۷۹/۶

(۷۸) ابوداؤد، کتاب البیوع، باب المواشی تفسد زرع قوم، رقم ۳۵۷۰

وقت ہی لے جایا جاتا ہے، اس لیے دن کے وقت اپنے کھیتوں کی حفاظت کی ذمہ داری اس راستے کے لوگوں پر ڈالی گئی ہے تاکہ جانوروں کے مالک تنگی میں نہ پڑیں۔ اس کے برخلاف رات کے وقت جانوروں کو ان کے مسکنوں میں باندھ دیا جاتا ہے، اس لیے اگر کوئی جانور رات کو کسی کا مال برباد کر دے تو اس کا مطلب یہ ہے کہ مالک نے اس کے باندھنے اور اس کی نگرانی میں کوتاہی کی ہے، لہذا وہ نقصان کا ذمہ دار ہوگا۔ اس سے معلوم ہوا کہ مالک پر رمضان کے لازم آنے یا نہ آنے کا مدار درحقیقت دن اور رات کے وقت پر نہیں بلکہ مالک کی کوتاہی پر ہے اور حدیث میں دن اور رات میں فرق اسی علت کی بنا پر کیا گیا ہے۔ چنانچہ اگر یہ ثابت ہو جائے کہ دن کے وقت کسی جانور کے مالک نے جانور کی حفاظت اور اس کی نگرانی میں کوتاہی کی اور اس کے نتیجے میں جانور نے کسی کے مال کا نقصان کر دیا تو مالک پر رمضان لازم ہوگی۔ اسی طرح اگر رات کے وقت کوئی جانور قابو سے باہر ہو جائے اور رسی تڑا کر بھاگ جائے اور کسی کا نقصان کر دے تو مذکورہ علت کی روشنی میں مالک پر رمضان لازم نہیں ہوگی۔ (۷۹)

۴۔ عبد اللہ بن عمرؓ سے مروی ہے کہ رسول اللہ صلی اللہ علیہ وسلم نے فرمایا:

المتلاعنان اذا تفرقا لا يجتمعان ”لعان کرنے والے میاں بیوی جب جدا ہو ادا (۸۰) جائیں تو دوبارہ کبھی اکٹھے نہیں ہو سکتے۔“

محدثین نے عموماً اس سے یہ نتیجہ اخذ کیا ہے کہ لعان کے بعد جب ایک مرتبہ میاں بیوی کے مابین تفریق ہو جائے تو پھر وہ زندگی میں دوبارہ کسی بھی حالت میں دوبارہ نکاح نہیں کر سکتے۔ تاہم فقہائے احناف کہتے ہیں کہ لعان کے بعد دوبارہ اکٹھا نہ ہو سکنے کا حکم اس صورت میں ہے جب میاں بیوی اپنے کیے ہوئے لعان پر برقرار رہیں۔ چونکہ ایسے مواقع بہت نادر ہوتے ہیں کہ میاں بیوی لعان جیسا شدید اقدام کر گزرنے کے بعد اس سے رجوع کریں، اس لیے حدیث میں اسی عمومی صورت کے پیش نظر یہ فرمایا گیا ہے کہ اس کے بعد یہ دونوں کبھی جمع نہیں ہو سکتے۔ لعان سے رجوع کر لینا ایک استثنائی

(۷۹) ”شرح معانی الآثار“ ۳/۱۰۴، ۱۰۵

(۸۰) بیہقی، السنن الکبریٰ، کتاب اللعان، باب ما یكون بعد التلعان الزوج من الفرقة ولی الولد، رقم ۱۵۳۵

_____ حدیث کی تعبیر و تشریح کے اصول _____

اور نادر صورت ہے جس کا بیان عمومی قانون میں نہیں کیا جاتا۔ تاہم اگر یہ نادر صورت کبھی پیش آ جائے اور شوہر اپنے الزام سے رجوع کر کے جھوٹا الزام لگانے کی سزا بھی پالے تو تفریق کا سبب ختم ہو جانے کے بعد اب ان کے نکاح کو ممنوع قرار دینے کی کوئی وجہ نہیں۔^(۸۱)

(۸۱) ”اصول السرخسی“ ۱۶۱/۲۔ ”اللباب فی الجمع بین السنة والکتاب“ ۲۹۶/۲

تشریحی اور غیر تشریحی دائروں کا امتیاز

احادیث نبویہ کی تعبیر و تشریح میں فقہائے احناف نے جن علمی و عقلی اصولوں کو ملحوظ رکھا ہے، ان میں سے ایک نہایت اہم اصول یہ ہے کہ ان احکامات میں جن کی پابندی آپ نے بطور دین امت پر لازم فرمائی اور ان ہدایات میں جن کی بنیاد عقل عام یا تجربہ یا ذاتی پسند و ناپسند پر یا وقتی نوعیت کی انتظامی مصلحتوں پر ہے، فرق ملحوظ رکھا جائے۔ پہلی صورت میں آپ کے احکام کی اتباع لازم ہے اور اس میں کسی فرد بشر کو تبدیلی کا کوئی اختیار نہیں جبکہ اس کے علاوہ باقی تمام صورتوں میں آپ کی ہدایات کو واجب الاتباع دینی حکم کا درجہ حاصل نہیں۔

اس کی وجہ یہ ہے کہ ایک پیغمبر کے طور پر نبی صلی اللہ علیہ وسلم کی ذمہ داری اصلاً یہ تھی کہ آپ ان معاملات میں امت کی راہنمائی کریں جو دین سے متعلق ہیں اور جن میں شارع کو مخصوص ہدایات کی پابندی بطور دینی حکم کے مطلوب ہے۔ جہاں تک عام دنیوی معاملات کا تعلق ہے تو ان میں انسان کی راہنمائی کے لیے اللہ کی دی ہوئی عقل، انسان کا عمومی تجربہ و مشاہدہ اور اخذ و استنباط کے عام عقلی و تجربی اصول کافی ہیں، چنانچہ شارع نے ان معاملات سے متعلق اصولی اخلاقی ہدایات کی پابندی کے علاوہ مخصوص قانونی احکام کی پابندی امت پر بالعموم لازم نہیں کی۔

اس بنیادی اصول کے تحت فقہائے احناف نے نبی صلی اللہ علیہ وسلم کی تشریحی اور غیر تشریحی ہدایات میں مختلف پہلوؤں سے فرق کیا ہے جس کی کچھ تفصیل حسب ذیل ہے:

رسول اللہ صلی اللہ علیہ وسلم کے امور عادیہ

نبی صلی اللہ علیہ وسلم بہت سے اعمال عام انسانی ضرورتوں کے تحت کرتے تھے اور ان میں دینی پہلو سے استحباب یا ترغیب کا کوئی پہلو نہیں ہوتا تھا۔ احناف نے درج ذیل امور کو اسی زمرے میں شمار کیا ہے:

۱۔ ام المؤمنین عائشہ رضی اللہ عنہا فرماتی ہیں کہ رسول اللہ صلی اللہ علیہ وسلم فجر کی دو سنتیں پڑھنے کے بعد لیٹ جایا کرتے تھے یہاں تک کہ موذن آ کر آپ کو صبح کی نماز کی اطلاع دیتا۔^(۸۲) شوافع نے اس حدیث کی بنیاد پر فجر کی دو سنتیں پڑھنے کے بعد لیٹنے کو مستحب قرار دیا ہے، لیکن احناف کہتے ہیں کہ آپ نے یہ عمل کسی دینی حیثیت سے نہیں کیا بلکہ اس کا تعلق طبعی امور سے ہے۔ چونکہ آپ رات کا ایک بڑا حصہ عبادت میں گزارتے تھے، اس لیے فجر کی دو سنتیں پڑھ کر آرام کی غرض سے کچھ دیر کے لیے لیٹ جاتے تھے۔ چنانچہ یہ کوئی مستحب دینی عمل نہیں، بلکہ ایک طبعی انسانی ضرورت تھی۔^(۸۳)

۲۔ مالک بن حویرث رضی اللہ عنہ سے روایت ہے کہ رسول اللہ صلی اللہ علیہ وسلم پہلی اور تیسری رکعت میں دوسرے سجدے سے اٹھنے کے بعد تھوڑی دیر بیٹھ کر پھر کھڑے ہوتے تھے۔^(۸۴) شوافع نے اس روایت کی بنیاد پر دوسری اور تیسری رکعت میں سجدہ سے اٹھ کر قیام سے پہلے تھوڑی دیر بیٹھنے کو نماز کی سنن میں سے شمار کیا ہے، لیکن احناف کہتے ہیں کہ اس میں استحباب کا کوئی پہلو نہیں۔ آپ تو اس لیے بیٹھتے تھے کہ آخری عمر میں بڑھاپے اور بیماری کی وجہ سے سیدھا کھڑے ہونے میں مشقت محسوس کرتے تھے۔^(۸۵) اسی لیے آپ نے صحابہ سے فرمایا تھا کہ ”تم رکوع اور سجود میں مجھ سے سبقت نہ کیا کرو، کیونکہ میرا جسم اب بھاری ہو گیا ہے۔“^(۸۶)

(۸۲) ابوداؤد، کتاب التطوع، باب الاضطجاع بعد ہاء، رقم ۱۲۶۲

(۸۳) ”اعلاء السنن“، ۹۱/۲

(۸۴) بخاری، کتاب الاذان، باب: من استوی قاعدانی وتر من صلاۃ ثم نهض، رقم ۸۲۳

(۸۵) ”شرح معانی الآثار“، ۱۸۴/۳

۳۔ حجۃ الوداع کے موقع پر نبی صلی اللہ علیہ وسلم نے مکہ سے روانگی کے دن کچھ وقت وادی محصب میں گزارا تھا۔ (۸۷)

احناف کے نزدیک آپ کا یہاں قیام کرنا کسی دینی پہلو سے نہیں، بلکہ قیام اور کوچ کی عمومی ضرورتوں کے لحاظ سے تھا اور اگرچہ بعض صحابہ مثلاً ابن عمر رضی اللہ عنہما ان مقامات پر بھی ٹھہرنے کا اہتمام کرتے تھے جہاں رسول اللہ صلی اللہ علیہ وسلم سفر کی کسی ضرورت کے تحت ٹھہرے تھے، لیکن وہ بھی اسے شرعاً لازم نہیں سمجھتے تھے، کیونکہ اگر یہ کوئی شرعی حکم ہوتا تو نبی صلی اللہ علیہ وسلم واضح طور پر اپنے ارشاد کے ذریعے سے لوگوں کو اس کی ترغیب دیتے یا اس کی اہمیت واضح فرماتے۔ (۸۸)

مصلحت پر مبنی حکیمانہ ہدایات

نبی صلی اللہ علیہ وسلم جہاں اللہ کے پیغمبر تھے اور دین کے اوامر و نواہی کو لوگوں کے سامنے واضح کرنا آپ کا فرض منصبی تھا، وہیں آپ کی شخصیت کا ایک بڑا نمایاں پہلو یہ تھا کہ آپ اپنے تجربات و مشاہدات کی روشنی میں لوگوں کو ان کے روزمرہ کے معاملات میں مفید اور مبنی بر حکمت مشورے اور تجاویز بھی دیا کرتے تھے۔ مثلاً آپ نے سانپوں کی کچھ مخصوص قسموں کے متعلق فرمایا کہ انھیں لازماً مار دیا کرو، کیونکہ یہ انسان کی بصارت کو ضائع کر دیتے اور حاملہ عورت کے حمل کو ساقط کر دیتے ہیں۔ (۸۹) اسی طرح فرمایا کہ جب تم سفر میں رات کے وقت کہیں پڑاؤ ڈالو تو راستے کے درمیان میں نہ ڈالا کرو، کیونکہ وہاں سے جانور بھی گزرتے ہیں اور رات کے وقت زمین کے کیڑے مکوڑے بھی نکل کر وہیں چل پھر رہے ہوتے ہیں۔ (۹۰) ایک سفر میں صحابہ اپنے جانوروں کی خوراک کے

(۸۶) ابوداؤد، کتاب الصلاة، باب ما یؤمر بہ المامون من اتباع الامام، رقم ۶۱۹

(۸۷) بخاری، کتاب الحج، باب من صلی العصر یوم النفر بالطح، رقم ۱۷۶۴

(۸۸) ”الحجة علی اهل المدينة“، ۲/۴۷۷-۴۷۷۔

البتہ متاخرین احناف نے عموماً حج کے موقع پر یہاں ٹھہرنے کو مستحب قرار دیا ہے۔ (”عمدة القاری“،

۱۰/۱۳۳-”اعلاء السنن“، ۱۰/۱۹۳)

(۸۹) بخاری، کتاب بدء الخلق، باب: خیر مال المسلم غنم یتبع بہا شعث الجبال، رقم ۳۳۰۸

لیے ایک خاص پودا جن کر جمع کر رہے تھے تو آپ نے ان سے کہا کہ کالے رنگ کا پودا چنؤ، کیونکہ وہ زیادہ عمدہ ہوتا ہے۔^(۹۱) آپ نے لوگوں کو نگاہ کی تیزی کے لیے اشد کا سرمہ لگانے^(۹۲) اور آشوب چشم کے ازالے کے لیے کھمبی کا پانی استعمال کرنے کی تلقین فرمائی۔^(۹۳) ایک موقع پر سیدنا علی بیماری سے اٹھنے کے بعد کھجوریں کھانے لگے تو آپ نے ان سے کہا کہ یہ مت کھاؤ، کیونکہ ابھی تمہیں نقاہت ہے۔^(۹۴)

یہ تمام ہدایات، ظاہر ہے کہ کسی شرعی حکم کے طور پر نہیں دی گئی تھیں، بلکہ ان کی حیثیت محض خیر خواہانہ مشوروں اور ہمدردانہ نصیحتوں کی تھی۔ فقہائے احناف نے درج ذیل احادیث کو بھی اسی تناظر میں دیکھا ہے:

۱۔ سیدنا عثمان رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:
 لا ینکح المحرم ولا ینکح ولا ”حالت احرام میں آدمی نہ نکاح کرے اور
 یخطب“^(۹۵) نہ کروائے اور نہ کسی کو نکاح کا پیغام دے۔“
 شوافع نے اس حدیث سے استدلال کرتے ہوئے محرم کے لیے نکاح کو ممنوع قرار دیا ہے، لیکن احناف کہتے ہیں کہ رسول اللہ صلی اللہ علیہ وسلم کی یہ ممانعت اس اعتبار سے نہیں کہ نکاح، حالت احرام میں شریعت کی عائد کردہ پابندیوں کے منافی ہے۔ اس کی نوعیت محض سد ذریعہ کے طور پر دی جانے والی ایک حکیمانہ ہدایت کی ہے جس کی وجہ یہ ہے کہ نئی نئی شادی کے بعد خدشہ ہے کہ میاں بیوی اپنے آپ پر قابو نہ رکھ سکیں اور جذبات میں احرام کی پابندی توڑ ڈالیں۔ اس وجہ

(۹۰) مسلم، کتاب الامارۃ، باب مراعاة مصلحة الدواب فی السیر، رقم ۱۹۲۶

(۹۱) بخاری، کتاب احادیث الانبیاء، باب یكلفون علی اصنامہم، رقم ۳۴۰۶

(۹۲) ترمذی، کتاب اللباس، باب ما جاء فی الاکتحال، رقم ۱۷۵۷

(۹۳) بخاری، کتاب الطب، باب المن شفاء للعين، رقم ۵۷۰۸

(۹۴) ترمذی، کتاب الطب، باب ما جاء فی الحمیة، رقم ۲۰۳۷

(۹۵) مسلم، کتاب النکاح، باب تحريم نکاح المحرم وکراهية خطبته، رقم ۱۴۰۹

سے احتیاط کا تقاضا یہی ہے کہ نکاح کو احرام کی پابندیوں سے آزاد ہونے تک مؤخر کر دیا جائے۔ تاہم اگر میاں بیوی کو خود پر پورا اعتماد ہو اور وہ خود کو احرام کی پابندی توڑنے سے مامون سمجھتے ہوں تو وہ حالت احرام میں بھی نکاح کر سکتے ہیں اور ایسا نکاح منعقد سمجھا جائے گا۔ (۹۶)

۲۔ ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: صلوا فی مراحض الغنم ولا ”بکریوں کے باڑے میں نماز پڑھ لیا کرو، تصلوا فی اعطان الابل“ (۹۷) لیکن اونٹوں کے باڑوں میں نماز نہ پڑھو۔“ احناف کہتے ہیں کہ یہ حفاظت کے نقطہ نظر سے دی گئی ایک عام ہدایت ہے نہ کہ کوئی شرعی حکم اور اس کی حکمت خود رسول اللہ صلی اللہ علیہ وسلم نے بیان فرمائی ہے۔ عبداللہ بن مغفل رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

لا تصلوا فی عطن الابل فانھا ”اونٹوں کے باڑوں میں نماز نہ پڑھا کرو، من الجن خلقت، الاترون کیونکہ یہ جنوں سے پیدا کیے گئے ہیں۔ تم ان عیونھا وھبابھا اذا نفرت؟“ (۹۸) کی آنکھوں اور ان کے جوش و ہیجان کو نہیں دیکھتے جب یہ بد کے ہوئے ہوتے ہیں؟“

اس لیے بہتر تو یہی ہے کہ آدمی ایسی خطرے کی جگہ میں نماز نہ پڑھے، لیکن چونکہ اس کا تعلق نماز کی شرعی صحت و عدم صحت سے نہیں ہے، اس لیے اگر کسی نے وہاں نماز پڑھ لی تو ادا ہو جائے گی۔ (۹۹)

۳۔ متعدد احادیث میں نقل ہوا ہے کہ رسول اللہ صلی اللہ علیہ وسلم نے کھڑے ہو کر پانی پینے سے منع فرمایا۔ (۱۰۰)

(۹۶) ”مرقاۃ المفاتیح“ ۵/۵۷

(۹۷) ترمذی، کتاب الصلوٰۃ، باب ماجاء فی الصلاۃ فی مراحض الغنم واعطان الابل، رقم ۳۴۸

(۹۸) مسند الامام احمد، حدیث عبداللہ بن مغفل رضی اللہ عنہ، رقم ۲۰۰۳۴

(۹۹) ”مرقاۃ المفاتیح“ ۲/۴۴۳

(۱۰۰) مسلم، کتاب الاشراب، باب کراہیۃ الشرب قائماً، رقم ۲۰۲۴

فقہائے احناف کا نقطہ نظر یہ ہے کہ یہ ممانعت شرعی یا اخلاقی آداب کی نوعیت کی نہیں ہے، بلکہ اس کا تعلق حفظانِ صحت کے اصولوں سے ہے۔ دوسرے لفظوں میں کھڑے ہو کر پانی پینے میں شرعی لحاظ سے کراہت یا ناپسندیدگی کا کوئی پہلو نہیں پایا جاتا۔ ایسا کرنے سے صرف اس لیے منع کیا گیا کہ طبی لحاظ سے پانی پینے کا یہ طریقہ نقصان دہ ہو سکتا ہے۔^(۱۰۱)

حاکم ریاست کی حیثیت سے فیصلے

رسول اللہ صلی اللہ علیہ وسلم ریاست مدینہ کے حاکم تھے اور آپ نے بہت سے فیصلے، اپنی اس حیثیت میں، اس وقت کے انتظامی مصالح کو سامنے رکھتے ہوئے کیے۔ چونکہ اس طرح کے مصالح ہر زمانے کے لیے حتمی طور پر ایک جیسے نہیں ہوتے، اس لیے احناف ایسے فیصلوں پر ہر حال میں عمل کرنے کو لازم نہیں سمجھتے بلکہ ان میں اصل فیصلہ کن حیثیت حاکم وقت کی صواب دیکھ کر رد دیتے ہیں۔ اس اصول کے استعمال کی چند مثالیں حسب ذیل ہیں:

۱۔ انس بن مالک رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا کہ مدینہ اس جگہ سے لے کر اس جگہ تک حرم ہے۔ نہ یہاں کے درخت کاٹے جائیں اور نہ کوئی ظلم و زیادتی کا کام کیا جائے۔ اگر کسی نے ایسا کیا تو اس پر اللہ اور اس کے فرشتوں اور سب لوگوں کی لعنت ہے۔^(۱۰۲)

اس روایت سے استدلال کرتے ہوئے شوافع نے مدینہ کو مکہ ہی کی طرح حرم قرار دیا ہے، لیکن احناف کہتے ہیں کہ مدینہ کو حرم قرار دینے کا حکم شرعی نوعیت کا نہیں بلکہ انتظامی نوعیت کا ہے اور رسول اللہ صلی اللہ علیہ وسلم نے بعض انتظامی مصالح کی بنا پر یہ حکم جاری کیا تھا، اس لیے مدینہ کے لیے ”حرم“ جیسی وہ پابندیاں ثابت نہیں ہیں جو کہ شریعت میں مکہ کے لیے مقرر کی گئی ہیں۔^(۱۰۳)

(۱۰۱) ”شرح معانی الآثار“، ۸۳/۴۔ ”الکوکب الدرّی“، ۳۷/۳

(۱۰۲) بخاری، کتاب فضائل المدینہ، باب حرم المدینہ، رقم ۱۸۶۷

(۱۰۳) ”شرح معانی الآثار“، ۴۹۹/۴

۲۔ عبداللہ بن عمر رضی اللہ عنہما سے روایت ہے کہ رسول اللہ صلی اللہ علیہ وسلم نے گھڑ سوار کو مال غنیمت میں سے تین حصے دیے: دو حصے گھوڑے کے اور ایک اس کے سوار کا۔^(۱۰۴)

احناف کہتے ہیں کہ اس کی حیثیت گھڑ سوار کے لیے شرعی طور پر لازم اور متعین حصے کی نہیں ہے، بلکہ اس کا تعلق حاکم وقت کی صوابدید سے ہے۔ عقل عام کی رو سے گھڑ سوار کا اصولی حق تو یہی ہے کہ اس کو دو حصے دیے جائیں: ایک گھوڑے کا اور ایک سوار کا، جیسا کہ بعض روایات میں ذکر ہوا ہے،^(۱۰۵) لیکن اگر کوئی گھڑ سوار جنگ میں دوسروں کی بہ نسبت زیادہ بہادری سے لڑے یا کوئی خاص کارنامہ انجام دے تو امیر لشکر اپنی صوابدید کے مطابق اس کو انعام کے طور پر تین یا اس سے زیادہ حصے بھی دے سکتا ہے۔ اسی اصول کے مطابق رسول اللہ صلی اللہ علیہ وسلم نے غزوہ ذی قرد میں سلمہ بن الاکوع کو ان کے نمایاں کارنامے کی بنا پر ایک پیدل اور ایک سوار کا حصہ دیا حالانکہ وہ جنگ میں پیدل شریک ہوئے تھے۔^(۱۰۶) غزوہ حنین میں آپ نے نئے مسلمان ہونے والے مجاہدین کو سوسو اور پچاس پچاس اونٹ دیے جبکہ عام مجاہدین کے حصے میں چار چار اونٹ اور چالیس چالیس بکریاں آئی تھیں^(۱۰۷) بلکہ غزوہ خیبر کے موقع پر بعض ان لوگوں کو بھی غنیمت میں سے حصہ دیا جو جنگ میں شریک ہی نہیں ہوئے تھے۔^(۱۰۸) اس تفصیل سے واضح ہے کہ مال غنیمت کی تقسیم کے فیصلے رسول اللہ صلی اللہ علیہ وسلم نے بطور شارع نہیں بلکہ بطور حاکم کیے تھے اور اس باب میں اصل حیثیت اولوالا امر کی صوابدید ہی کو حاصل ہے۔^(۱۰۹)

۳۔ ابو قتادہ رضی اللہ عنہ روایت کرتے ہیں کہ نبی صلی اللہ علیہ وسلم نے فرمایا:

(۱۰۴) بخاری، کتاب الجہاد، باب سہام الفرس، رقم ۲۸۶۳

(۱۰۵) ابوداؤد، کتاب الجہاد، باب فی من اسہم لہ سہا، رقم ۲۷۳۶

(۱۰۶) مسلم، کتاب الجہاد، باب غزوہ ذی قرد وغیرہ، رقم ۱۸۰۷

(۱۰۷) ابن سعد، ”الطبقات الکبریٰ“، ۲/۱۵۲، ۱۵۳

(۱۰۸) ابوداؤد، کتاب الجہاد، باب فی من جاء بعد الغنیمۃ لاسہم لہ، رقم ۲۷۲۵

(۱۰۹) ”اعلاء السنن“، ۱۲/۱۷۱، ۱۷۲

_____ حدیث کی تعبیر و تشریح کے اصول _____

من قتل قتیلًا له علیه بینه فله ”جو شخص (میدان جنگ میں) دشمن کو قتل کر
سلبہ (۱۱۰) دے اور اس پر اس کے پاس گواہ بھی ہو تو وہ

اس سے چھینے گئے مال کا حق دار ہے۔“

اس روایت کی بنا پر امام شافعی، امام احمد، ابو ثور اور دیگر اہل علم کی رائے یہ ہے کہ میدان جنگ
میں جو بھی مسلمان کسی دشمن کو قتل کر کے اس کا مال اس سے چھین لے، وہ اسی کا ہوگا اور اس کے لیے
اسے امیر لشکر کی طرف سے مزید کسی اجازت کی ضرورت نہیں۔ تاہم امام مالک، امام ابو حنیفہ اور
سفیان ثوری کے نزدیک یہ حکم کوئی ابدی شرعی حکم نہیں ہے، بلکہ اس کا مدار حاکم وقت کی صواب دید
پر ہے جو جنگ کے حالات، چھینے گئے مال کی مقدار اور بیت المال کی ضروریات کو پیش نظر رکھتے
ہوئے یہ فیصلہ کرے گا کہ مقتول سے چھینا گیا مال قاتل کو دیا جاسکتا ہے یا نہیں۔ (۱۱۱)

(۱۱۰) بخاری، کتاب فرض الخمس، باب لم یتمس الا سلاب، ۳۱۴۲

(۱۱۱) ”شرح معانی الآثار“ ۱۳۷/۳۔ ابن العربی، ”احکام القرآن“ ۲۶۷/۲

عمومی و کلی شرعی ضابطے کے معیارات

یہ ایک سادہ اور عام فہم عقلی اصول ہے کہ شریعت میں کسی بھی حکم کا جس درجے میں اثبات مطلوب ہو، نصوص میں اس کی دلیل بھی اسی درجے کی قوی اور واضح ہونی چاہیے۔ دوسرے لفظوں میں شریعت میں اگر کوئی حکم یا اس حکم کا کوئی مخصوص درجہ متعین کیا جائے تو لازم ہے کہ خود شارع نے اسے اس حیثیت سے بیان کیا اور اس کی پابندی کو لازم قرار دیا ہو اور شارع کا یہ منشا شرعی نصوص سے کسی ابہام اور کسی قسم کے احتمال کے بغیر ثابت ہو۔ اگر کسی دوسرے معنی کا احتمال پایا جائے گا تو مطلوبہ مفہوم پر دلالت میں وہ نص واضح اور قطعی نہیں رہے گی اور اس سے کوئی حتمی نتیجہ اخذ کرنا علمی و عقلی طور پر درست نہیں ہوگا۔

مذکورہ اصول کی رعایت کا، جسے فقہائے احناف کے منہج اجتہاد کی ایک بنیادی خصوصیت قرار دیا جاسکتا ہے، سب سے نمایاں پہلو یہ ہے کہ وہ احادیث میں وارد ہدایات کو شریعت کے عمومی ضابطے کا درجہ دینے میں از حد احتیاط سے کام لیتے ہیں اور متنوع علمی و عقلی اصولوں کی روشنی میں مختلف پہلوؤں سے بہت باریک بینی سے کسی بھی حکم پر غور کرنے کے بعد یہ طے کرتے ہیں کہ آیا شارع کو اس کی پابندی ہر طرح کی صورت حال میں مطلوب ہے یا اس نے وہ حکم کسی مخصوص تناظر میں بیان کیا ہے جو اپنی شرائط و قیود کے لحاظ سے عمومی قانون سازی کی بنیاد نہیں بن سکتا۔ آئیے، فقہائے احناف کے اجتہادات میں اس کے مختلف اور متنوع پہلوؤں پر ایک نظر

ڈالتے ہیں۔

سنت ثابتہ اور احیائی اعمال میں فرق

احناف نبی صلی اللہ علیہ وسلم یا صحابہ سے ثابت ایسے اعمال میں جنہیں دین کی مستقل اور دائمی سنت کے طور پر مقرر کیا گیا اور ان افعال میں جو رسول اللہ صلی اللہ علیہ وسلم نے کبھی کبھی کسی وقتی ضرورت کے تحت یا لوگوں کو تعلیم دینے کے لیے کیے، فرق ملحوظ رکھتے ہیں اور دوسری نوعیت کے اعمال کو مستقل سنت کا درجہ نہیں دیتے۔ مثال کے طور پر دیکھیے:

۱۔ نماز میں بلند آواز سے آمین کہنے کے متعلق احناف کا زاویہ نظریہ ہے کہ ایسا بعض مواقع پر لوگوں کو یہ بتانے کے لیے کیا گیا کہ جیسے مقتدی آمین کہتے ہیں، امام کو بھی آمین کہنی چاہیے۔ اس کا مطلب یہ ہے کہ نماز کی اصل اور عام سنت یہی ہے کہ آمین آہستہ آواز سے کہی جائے۔^(۱۱۲)

۲۔ نماز میں تکبیرہ اولیٰ کے علاوہ رکوع میں جاتے اور اس سے اٹھتے وقت رفع یدین کرنے کا عمل رسول اللہ صلی اللہ علیہ وسلم سے عبد اللہ بن عمر، مالک بن الحویرث، ابو حمید الساعدی، وائل بن حجر، سیدنا علی، جابر بن عبد اللہ اور متعدد دیگر صحابہ کرام رضی اللہ عنہم نے روایت کیا ہے^(۱۱۳) جبکہ بعض روایات میں آپ سے سجدے میں جاتے اور اس سے اٹھتے وقت^(۱۱۴) اور بعض روایات میں تیسری رکعت کے لیے اٹھتے وقت بھی رفع یدین کا عمل مروی ہے۔^(۱۱۵) لیکن چونکہ مذکورہ احادیث اور اس کے علاوہ صدر اہل کے عمومی تعامل سے یہ ثابت نہیں ہوتا کہ یہ نبی صلی اللہ علیہ وسلم کا ہمیشہ کا معمول تھا یا آپ نے اسے اس حیثیت سے امت میں جاری فرمایا تھا، اس لیے فقہائے

(۱۱۲) سرخسی، ”المبسوط“ ۳۲/۱

(۱۱۳) بخاری، کتاب الاذان، باب رفع الیدین اذا کبر واذا رکع واذا رفع، رقم ۳۶۷۷۔ مسلم، کتاب الصلاۃ، باب استحباب رفع الیدین حذوا لمنکبین، رقم ۳۹۰، ۳۹۱۔ ترمذی، کتاب الصلاۃ، باب رفع الیدین عند الركوع، رقم ۲۵۵۔ ابو داؤد، ابواب تفریع استفتاح الصلاۃ، باب رفع الیدین فی الصلوۃ، رقم ۷۲۳

(۱۱۴) نسائی، کتاب التطہیق، باب رفع الیدین للسجود، رقم ۱۰۸۶

(۱۱۵) ابوداؤد، ابواب تفریع استفتاح الصلاۃ، باب من ذکر انہ یرفع یدیه اذا قام من الثنین، رقم ۷۴۳، ۷۴۴

احناف اس کو نماز کی ایک مستقل اور لازم سنت کا درجہ نہیں دیتے۔ (۱۱۶)

۳۔ روایات میں رسول اللہ صلی اللہ علیہ وسلم سے مختلف مواقع پر فجر کی نماز میں دعائے قنوت پڑھنا ثابت ہے۔ (۱۱۷) ان روایات کی بنا پر بعض فقہاء فجر کی نماز میں معمولاً قنوت پڑھنے کو مستحب قرار دیتے ہیں، لیکن فقہائے احناف کی رائے میں اسے ایک مستقل معمول نہیں بنایا جاسکتا، بلکہ اس کا جواز اسی وقت ہے جب مسلمانوں پر کوئی غیر معمولی آفت اور مصیبت نازل ہو جائے۔ (۱۱۸)

۴۔ صلاۃ الکسوف سے متعلق بیشتر روایات میں رسول اللہ صلی اللہ علیہ وسلم کے نماز کے عام طریقے کے برعکس، ایک رکعت میں ایک سے زیادہ رکوع کرنے کا ذکر ہوا ہے۔ اس ضمن میں بعض روایات دو دو، بعض تین تین، بعض چار چار اور بعض پانچ پانچ رکوعوں کا ذکر کرتی ہیں، (۱۱۹) جبکہ بعض روایات میں عام طریقے کے مطابق صرف ایک رکوع کا ذکر بھی ہوا ہے۔ (۱۲۰)

محدثین عموماً دو رکوعوں والے طریقے کو اصل قرار دیتے ہوئے اس پر عمل کرتے ہیں، لیکن احناف نے ایک سے زیادہ رکوعات والی تمام روایات کو اصل اور لازم سنت کے طور پر قبول نہیں کیا۔ ان کی رائے یہ ہے کہ یہ رکوع رسول اللہ صلی اللہ علیہ وسلم نے پریشانی، خوف اور تضرع کی ایک مخصوص کیفیت کے تحت کیے جو آپ پر اس موقع پر طاری تھی۔ مثلاً آپ نے اس نماز کی حالت میں ’اف اف‘ کے کلمات کہے۔ (۱۲۱) نیز جب آپ کو آگ دکھائی گئی تو آپ اضطراب

(۱۱۶) بھصاص، ”احکام القرآن“، ۱/۲۰۳، ۲۰۴۔

(۱۱۷) بخاری، کتاب الدعوات، باب الدعاء علی المشرکین، رقم ۶۰۵۷۔

(۱۱۸) ”اعلاء السنن“، ۶/۹۵، ۹۶۔

(۱۱۹) بخاری، کتاب الکسوف، باب الصدقة فی الکسوف، رقم ۱۰۴۴۔ مسلم، کتاب الکسوف، باب صلاۃ الکسوف،

رقم ۹۰۲، ۹۰۱۔ ترمذی، ابواب السفر، باب ما جاء فی صلاۃ الکسوف، رقم ۵۶۰، ۵۶۱۔ ابوداؤد، کتاب صلاۃ الاستسقاء،

باب من قال اربع رکعات، رقم ۱۱۸۲۔

(۱۲۰) نسائی، کتاب الکسوف، نوع آخر، رقم ۱۴۸۳، ۱۴۸۵، ۱۴۹۰۔

(۱۲۱) ابوداؤد، کتاب صلاۃ الاستسقاء، باب من قال یرکع رکعتین، رقم ۱۱۹۴۔

کی کیفیت میں اپنی جگہ سے پیچھے ہٹنے لگے کہ کہیں اس کی تپش آپ تک نہ پہنچ جائے۔ (۱۲۲) چنانچہ اس خاص کیفیت میں اگر آپ نے ایک سے زیادہ رکوع ادا کیے تو اسے نمازِ کسوف کی کوئی مستقل سنت قرار دینا درست نہیں۔ (۱۲۳)

مقدمات کے عدالتی فیصلوں کی نوعیت

رسول اللہ صلی اللہ علیہ وسلم ریاست مدینہ کے قاضی بھی تھے اور لوگ اپنے جھگڑوں کا فیصلہ کرانے کے لیے آپ کے پاس حاضر ہوا کرتے تھے۔ مقدمات میں اصل چیز چونکہ حالات کی رعایت سے بہتر سے بہتر فیصلہ کرنا ہوتا ہے، اس لیے ظاہر ہے کہ تمام مقدمات میں ایک ہی نوعیت کا فیصلہ نہیں کیا جاسکتا بلکہ ہر مقدمے کا فیصلہ اس کی جزئیات و تفصیلات کو سامنے رکھ کر کیا جاتا ہے۔ اس سے یہ بات واضح ہوتی ہے کہ مقدمات کے فیصلوں کی حیثیت عمومی قانون کی نہیں ہوتی اور کسی ایک مقدمے میں کیے جانے والے فیصلے کا اطلاق، حالات کی رعایت کیے بغیر، ہر قسم کی صورت حال پر نہیں کیا جاسکتا۔ لہذا احناف احادیث میں وارد ایسے فیصلوں کو کلی و عمومی ضابطے کی حیثیت دینے سے گریز کرتے ہیں۔ نیز ایسی احادیث کو بھی جن میں بیان ہونے والا حکم دوسرے دلائل کی روشنی میں عمومی ضابطہ بننے کا متحمل نہ ہو، بالعموم قضا پر ہی محمول کرتے ہیں۔

مثال کے طور پر جابر بن عبد اللہ رضی اللہ عنہما سے روایت ہے کہ رسول اللہ صلی اللہ علیہ وسلم نے شفعہ کا حق ایسی زمین میں دیا جو ابھی شرکاء میں تقسیم نہ ہوئی ہو۔ جب حصوں کی حد بندی ہو جائے اور راستے الگ الگ ہو جائیں تو پھر کوئی شفعہ نہیں۔ (۱۲۴)

شوافع اور حنابلہ کا مسلک اس روایت کے ظاہر کے مطابق یہ ہے کہ شفعہ کا حق پڑوسی کو حاصل نہیں بلکہ صرف اس شخص کو ہے جو زمین کی ملکیت میں شریک ہو، لیکن احناف عقلی و نقلی دلائل کی

(۱۲۲) مسلم، کتاب الکسوف، باب صلاۃ الکسوف، رقم ۹۰۱

(۱۲۳) ”بدائع الصنائع“ ۲۸۱/۱

(۱۲۴) بخاری، کتاب البیوع، باب بیع الشریک من شریک، رقم ۲۲۱۳

روشنی میں پڑوسی کے لیے بھی شفعہ کا حق تسلیم کرتے ہیں اور مذکورہ بالا حدیث کو قضا پر محمول کرتے ہیں، جس کا مطلب یہ ہے کہ یہ کوئی عمومی حکم نہیں بلکہ رسول اللہ صلی اللہ علیہ وسلم نے کسی خاص مقدمے میں پیش نظر حالات و تفصیلات کو سامنے رکھ کر یہ فیصلہ دیا تھا۔ (۱۲۵)

اسی طرح عبداللہ بن عمرؓ نے روایت کیا ہے کہ حبان بن منقذ انصاری خرید و فروخت میں اکثر نقصان اٹھاتے تھے تو رسول اللہ صلی اللہ علیہ وسلم نے ان سے فرمایا کہ تم جب بھی کسی کے ساتھ خرید و فروخت کا معاملہ کرو تو اس سے کہہ دیا کرو کہ دھوکا نہیں چلے گا۔ پھر تمہیں تین دن تک اس معاملے پر غور کرنے کا اختیار ہوگا۔ تین دن کے بعد اگر تمہیں وہ چیز پسند ہو تو اس کو رکھ لو، ورنہ بیچنے والے کو واپس کر دو۔ (۱۲۶)

فقہائے احناف میں سے امام ابو یوسفؒ اور امام محمدؒ کے نزدیک اور اسی طرح فقہائے حنابلہ و مالکیہ کی رائے میں تین دن اختیار شرط کے لیے حتمی مدت کی حیثیت نہیں رکھتے بلکہ فریقین باہمی رضامندی سے اس مقصد کے لیے کوئی بھی مدت طے کر سکتے ہیں، کیونکہ مقصود اس چیز کو جانچ پرکھ کر دیکھنا ہے اور اس غرض کے لیے بعض دفعہ تین دن سے زائد مدت مقرر کرنے کی ضرورت بھی پیش آ سکتی ہے۔ (۱۲۷)

حدود اور تعزیری سزاؤں میں امتیاز

فقہائے احناف نے اسی اصول کے تحت متعدد مسائل میں جہاں نص میں کسی جرم پر سزائے موت بیان کی گئی ہے، اس سزا کو بطور حد قبول نہیں کیا، کیونکہ دیگر قابل لحاظ نقلی یا عقلی و قیاسی دلائل سے واضح ہوتا ہے کہ ہر حال میں اس سزا کا لازمی نفاذ شارع کا منشا نہیں ہے۔

(۱۲۵) جصاص، ”احکام القرآن“، ۱۹۷/۲، ۱۹۸

(۱۲۶) سنن الدار قطنی، کتاب البیوع، رقم ۲۹۹۲۔ المنشی لابن الجارود، کتاب البیوع والتجارات، باب فی التجارات، رقم ۵۵۰

(۱۲۷) البخاری، ”المحیط البرہانی“، ۴۶۲/۷، ۴۶۳

مثال کے طور پر متعدد روایات میں یہ بیان ہوا ہے کہ نبی صلی اللہ علیہ وسلم نے فرمایا کہ اگر کوئی شخص شراب نوشی کے جرم میں چوتھی مرتبہ پکڑا جائے تو اسے قتل کر دیا جائے۔^(۱۲۸) تاہم جابر بن عبد اللہ رضی اللہ عنہ بیان کرتے ہیں کہ جب ایک شخص کو چوتھی مرتبہ پکڑ کر آپ کے پاس لایا گیا تو آپ نے اسے قتل نہیں کیا۔^(۱۲۹) اس سے معلوم ہوا کہ آپ کا منشا اس صورت میں قتل کو لازم قرار دینا نہیں تھا، چنانچہ جمہور فقہاء بھی اس کو لازم نہیں سمجھتے۔

اس طرح روایات میں ہے کہ نبی صلی اللہ علیہ وسلم نے اپنی سوتیلی ماں کے ساتھ نکاح کرنے والے کو قتل کرنے کا حکم دیا،^(۱۳۰) جبکہ بعض روایات میں لواطت کے مرتکب کے لیے بھی قتل کی سزا بیان ہوئی ہے،^(۱۳۱) تاہم فقہائے احناف ان جرائم میں قتل کی سزا کو لازم نہیں سمجھتے۔ ان کی رائے میں یہ تعزیری جرائم ہیں جن میں قتل کے علاوہ دوسری سزائیں بھی دی جاسکتی ہیں۔^(۱۳۲)

حدیث و سیرت کی کتابوں میں متعدد ایسے افراد کے واقعات نقل کیے گئے ہیں جنہیں عہد نبوی میں نبی صلی اللہ علیہ وسلم کی توہین اور آپ کی شان میں گستاخی کے جرم پر قتل کر دیا گیا۔^(۱۳۳) بعض

(۱۲۸) ترمذی، ابواب الحدود، باب ما جاء من شرب الخمر فاجلدوه، رقم ۱۴۴۴

(۱۲۹) نفس المصدر، رقم ۱۴۴۴

ابو نعیم نے اس واقعے کی تفصیل یہ نقل کی ہے کہ جب چوتھی مرتبہ اس شخص کو پکڑ کر لایا گیا تو عمر رضی اللہ عنہ نے کہا کہ یا رسول اللہ! انتظار کس بات کا ہے؟ یہ چوتھی بار ہے، اس کی گردن اڑا دیجیے۔ آپ نے فرمایا، اس کی گردن اڑا دو۔ لیکن ایک شخص بولا کہ میں نے اسے جنگ بدر میں دشمنوں کے خلاف بڑی پامردی سے جنگ لڑتے ہوئے دیکھا ہے۔ ایک دوسرے شخص نے بھی یہی گواہی دی۔ اس پر نبی صلی اللہ علیہ وسلم نے فرمایا کہ ’کیف وقد شهد بدر‘، یعنی جب یہ بدر میں شریک ہو چکا ہے تو پھر اسے کیسے قتل کیا جاسکتا ہے؟ (ابو نعیم، ’معرفة الصحابة‘، باب المیم، ذکر مروان بن قیس الاسدی، ۳۰۵/۴، رقم ۶۳۶۶)

(۱۳۰) ترمذی، کتاب الاحکام، باب فی من تزوج امرأة ابیه، رقم ۱۳۶۲

(۱۳۱) ترمذی، کتاب الحدود، باب ما جاء فی حد اللوطی، رقم ۱۴۵۶

(۱۳۲) ’بدائع الصنائع‘ ۳۴/۷

فقہائے ان واقعات سے یہ استدلال کیا ہے کہ ہر وہ کافر جو نبی صلی اللہ علیہ وسلم کی توہین کا مرتکب ہو، اسے لازماً قتل کیا جائے گا۔

تاہم فقہائے احناف کا رجحان یہ ہے کہ یہ تعزیری سزا کا معاملہ ہے جس میں جرم کی نوعیت و کیفیت، سنگینی اور اثرات کو مد نظر رکھ کر سزا کا تعین کرنا چاہیے۔ چنانچہ عام حالات میں اس جرم پر سزائے موت دینے کے بجائے ایسی تعزیری سزا پر اکتفا کرنی چاہیے جو مجرم کو آئندہ اس جرم کے ارتکاب سے روکنے میں موثر ہو، البتہ اگر اس جرم کا ارتکاب علانیہ ہو اور اس میں سرکشی کا عنصر بھی شامل ہو جائے اور خاص طور پر اگر مجرم اسے ایک عادت اور معمول کے طور پر اختیار کر لے تو اسے قتل بھی کیا جاسکتا ہے۔ (۱۳۴)

مخصوص تناظر میں دیے گئے احکام

بعض اوقات شارع، شریعت کے اصول کلیہ کا اطلاق کرتے ہوئے مخصوص صورت حال میں ایک لائحہ عمل تجویز کرتا ہے جو اس صورت حال میں موزوں اور مناسب ہوتا ہے۔ وقتی حالات اور عارضی وجوہ کے تحت دیے جانے والے ان احکام کی نوعیت ابدی شرعی احکام کی نہیں ہوتی جن کی پابندی اپنے ظاہر کے لحاظ سے ہر حالت میں مطلوب ہو، بلکہ صورت حال کے بدلتے ہی حکم غیر

(۱۳۳) ابوداؤد، کتاب الحدود، باب الحكم في من سب النبي صلى الله عليه وسلم، رقم ۴۳۶۱۔ ابن ہشام، السيرة النبوية، ۵/۵، ۷۰/۵، ۷۱/۵۔ مجمع الزوائد ۲۶۰/۶۔ ابن ابی عاصم، الديات، ۳/۱۔

(۱۳۴) بھاص، "مختصر اختلاف العلماء"، ۵۰۶، ۵۰۵/۳۔ ابن الہمام، "فتح القدیر"، ۶۳، ۶۲/۶۔

ابن عابدین، "تنبيه الولاة والحكام"، مشمولہ: مجموعۃ رسائل ابن عابدین، ۱/۱، ۳۵۴۔

امام طحاوی لکھتے ہیں:

ومن كان ذلك منه من الكفار ذوى
العهود لم يكن بذلك خارجاً من
عهده وامر ان لا يعاوده فان عاوده ادب
عليه ولم يقتل (مختصر الطحاوى، ص ۲۶۲)

”اگر کوئی معاہدہ کافر سب و شتم کا مرتکب ہو تو اس سے
اس کا معاہدہ نہیں ٹوٹے گا۔ اس سے کہا جائے گا کہ
وہ دوبارہ ایسا نہ کرے۔ پھر اگر دوبارہ ایسا کرے تو
اسے سزا دی جائے گی، لیکن قتل نہیں کیا جائے گا۔“

متعلق ہو جاتا ہے اور نئی صورت حال میں اجتہاد سے کام لیتے ہوئے قواعد کلیہ کا از سر نو اطلاق کرنے کی ضرورت پیش آ جاتی ہے۔

فقہائے احناف درج ذیل احادیث کو اسی زاویہ نظر سے دیکھتے ہیں:

۱۔ ابو طلحہ رضی اللہ عنہ سے روایت ہے کہ انہوں نے رسول اللہ صلی اللہ علیہ وسلم سے پوچھا کہ کچھ یتیموں کو وراثت میں شراب ملی ہے، اس کا کیا کیا جائے؟ آپ نے فرمایا: اسے بہاد دو۔ ابو طلحہؓ نے پوچھا کہ کیا اس کا سر کہ نہ بنا لیا جائے؟ آپ نے فرمایا کہ نہیں۔ (۱۳۵)

جمہور فقہاء کے نزدیک اس حدیث کی بنا پر شراب کو سر کہ نہ بنانا جائز نہیں، لیکن احناف کہتے ہیں کہ اس حکم کا تعلق اس دور سے ہے جب شراب کی حرمت کا حکم نیا نیا اترتا تھا اور لوگوں کے دلوں سے شراب کی محبت بالکل ختم کرنے کے لیے شراب کے برتنوں کا استعمال بھی وقتی طور پر ممنوع قرار دیا گیا تھا۔ بعد میں جب لوگوں کے دلوں میں شراب کی نفرت اچھی طرح جاگزیں ہو گئی تو ان برتنوں کے استعمال کی ممانعت ختم کر دی گئی۔ احناف کے نقطہ نظر سے عبوری صورت حال ختم ہو جانے کے بعد شراب کو سر کہ نہ بنانے کی ممانعت بھی اسی طرح ختم ہو چکی ہے۔ (۱۳۶)

۲۔ روایات میں نقل کیا گیا ہے کہ نبی صلی اللہ علیہ وسلم نے درندوں کی کھال کو بچھونے کے طور پر استعمال کرنے سے منع فرمایا۔ (۱۳۷)

احناف کا نقطہ نظر یہ ہے کہ اس ممانعت کا تعلق فی نفسہ درندے کی کھال کے حرام یا ناپاک ہونے سے نہیں ہے، اس لیے کہ بعض دوسری روایات کے مطابق ہر قسم کی کھال جسے دباغت کے طریقے سے پاک کر لیا جائے، شرعاً قابل استعمال بن جاتی ہے۔ احناف اس ممانعت کو عہد رسالت کی ایک وقتی ضرورت یعنی عجمی کفار کے ساتھ تشبہ کے پہلو سے دیکھتے ہیں۔ نبی صلی اللہ علیہ وسلم نے مختلف دینی و قومی مصالح کے پیش نظر صحابہ کو بعض ایسے امور میں بھی کفار اور اہل عجم کے

(۱۳۵) ابوداؤد، کتاب الاثریۃ، باب ما جاء فی الخمر تخلل، رقم ۳۶۷۵

(۱۳۶) ”المبسوط“، ۲۳/۲۴۔ ”اللباب فی الجمع بین السنة والکتاب“، ۸/۱

(۱۳۷) ترمذی، کتاب اللباس باب ما جاء فی النہی عن جلود السباع، رقم ۱۷۷۰

ساتھ مشابہت سے گریز کی ہدایت فرمائی تھی جو فی نفسہ مباح تھے۔ احناف کا کہنا ہے کہ ایسی چیزوں کا تعلق چونکہ ایک خاص ماحول میں ملحوظ مصلحت سے ہوتا ہے اور ان کی حیثیت مستقل اور ابدی شرعی حکم کی نہیں ہوتی، اس لیے حالات و زمانہ کے بدل جانے سے اگر کسی چیز میں تشبہ کا پہلو باقی نہ رہے تو وہ اپنے اصل حکم یعنی اباحت کی طرف لوٹ جائے گی۔ اسی اصول کے تحت احناف درندوں کی کھال کو دباغت کے بعد استعمال میں لانے کو جائز اور مباح قرار دیتے ہیں۔ (۱۳۸)

بعض افراد کے لیے مخصوص احکام

رسول اللہ صلی اللہ علیہ وسلم بعض مواقع پر عام ضابطے کے خلاف بعض افراد کو خصوصی رخصت دیا کرتے تھے جس کا اطلاق دوسرے افراد پر نہیں ہوتا تھا۔ چنانچہ براء بن عازب رضی اللہ عنہ سے روایت ہے کہ ان کے ماموں ابو بردہ نے ایک موقع پر عید الاضحیٰ کی نماز پڑھنے سے قبل ہی جانور کی قربانی کر دی جس پر رسول اللہ صلی اللہ علیہ وسلم نے فرمایا کہ یہ قربانی ادا نہیں ہوئی، اس کی جگہ دوسرا جانور ذبح کرو۔ انہوں نے کہا کہ میرے پاس تو اب ایک چھوٹی عمر کا جانور ہی ہے۔ آپ نے فرمایا، اسی کو ذبح کر دو لیکن یہ رخصت صرف تمہارے لیے ہے، تمہارے بعد اور کسی کے لیے نہیں ہے۔ (۱۳۹)

احناف نے اس اصول کا اطلاق حسب ذیل روایتوں پر ہے:

۱۔ عبد اللہ ابن عباس رضی اللہ عنہما سے روایت ہے کہ ایک آدمی حالت احرام میں وفات پا گیا تو رسول اللہ صلی اللہ علیہ وسلم نے فرمایا:

”لا تخمروا راسه فانه يبعث يوم القيامة ملبيا“ (۱۴۰)

”اس کے سر کو مت ڈھانپو، کیونکہ یہ قیامت کے دن تلبیہ پڑھتا ہوا اٹھایا جائے گا۔“

امام شافعیؒ کے نزدیک یہ حکم ہر اس شخص کے لیے ہے جو حالت احرام میں وفات پا جائے، لیکن احناف نے اس کو ایک عام حکم کے طور پر تسلیم نہیں کیا بلکہ قرآن کی بنا پر اس کو اس شخص کی خصوصیت

(۱۳۸) ”تحفة الاخيار بترتيب شرح مشكل الآثار“ ۳۲۱/۲-۳۳۳

(۱۳۹) بخاری، کتاب الاضاحی، باب قول النبی صلی اللہ علیہ وسلم لابی بردة: ضح بالجذع من المعز، رقم ۵۵۵۶

(۱۴۰) بخاری، کتاب جزاء الصيد، باب سبہ الحرم اذا مات، رقم ۱۸۵۱

پر محمول کیا ہے۔ (۱۴۱)

۲۔ سیدنا ابو ہریرہ رضی اللہ عنہ سے روایت ہے کہ جس دن نجاشی کا انتقال ہوا، رسول اللہ صلی اللہ علیہ وسلم نے اپنے صحابہ کو اس کی اطلاع دی اور پھر جنازہ گاہ میں ان کو جمع کر کے ان کی غائبانہ نماز جنازہ پڑھائی۔ (۱۴۲)

شواہد اس روایت سے غائبانہ نماز جنازہ کی عام مشروعیت پر استدلال کرتے ہیں، لیکن احناف نے اس کو اس تناظر میں دیکھا ہے کہ چونکہ نجاشی کے اپنے ملک میں اس کی نماز جنازہ ادا نہیں کی گئی تھی، اس لیے نبی صلی اللہ علیہ وسلم نے اس کی غائبانہ نماز جنازہ کا اہتمام فرمایا۔ اس طرح کے ایک آدھ واقعے کے علاوہ رسول اللہ صلی اللہ علیہ وسلم نے غائبانہ نماز جنازہ کو معمول نہیں بنایا اور آپ کے بعد صحابہ سے بھی ایسا کوئی معمول ثابت نہیں۔ اس سے معلوم ہوا کہ صحابہؓ نے بھی نبی صلی اللہ علیہ وسلم کے عمل سے اس طریقے کی عام مشروعیت نہیں سمجھی۔ (۱۴۳)

۳۔ ابو ہریرہ رضی اللہ عنہ سے مروی ہے کہ ایک شخص نبی صلی اللہ علیہ وسلم کی خدمت میں حاضر ہوا اور بتایا کہ اس نے رمضان میں روزے کی حالت میں اپنی بیوی سے ہم بستری کر لی ہے۔ آپ نے اس سے پوچھا کہ کیا کفارے کے طور پر تم غلام آزاد کر سکتے ہو؟ اس نے کہا کہ نہیں۔ آپ نے پوچھا کہ کیا دو ماہ کے مسلسل روزے رکھ سکتے ہو؟ اس نے کہا کہ نہیں۔ آپ نے پوچھا کہ کیا ساٹھ مساکین کو کھانا کھلا سکتے ہو؟ اس نے کہا کہ نہیں۔ اتنے میں نبی صلی اللہ علیہ وسلم کے پاس کھجوروں کا ایک بڑا برتن لایا گیا تو آپ نے وہ اس شخص کو دے دیا اور فرمایا کہ جا کر اس کو صدقہ کر دو۔ اس نے اپنے اہل خانہ کی بھوک اور احتیاج کا ذکر کیا اور کہا کہ ہم سے زیادہ اس کا کوئی مستحق نہیں۔ اس پر آپ نے اسے اجازت دے دی کہ وہ یہ کھجوریں اپنے گھر والوں کو کھلا دے۔ (۱۴۴)

(۱۴۱) ”شرح مختصر الطحاوی“ ۱۹۵/۲۔ ”بدائع الصنائع“، ۳۰۸/۱

(۱۴۲) بخاری، کتاب الجنائز، باب الرجل یمنی الی اہل المیت بنفسه، رقم ۱۲۳۵

(۱۴۳) ”شرح مختصر الطحاوی“ ۲۱۹/۲۔ ”فتح القدیر“، ۱۱۹/۲

(۱۴۴) بخاری، کتاب الصوم، باب الجامع فی رمضان بل یطعم اہلہ من الکفارة؟، رقم ۱۸۵۴

بعض محدثین اور فقہاء اس روایت کی بنیاد پر اس کے قائل ہیں کہ جس شخص پر کفارہ لازم ہو، اگر وہ خود محتاج اور فقیر ہو تو وہ کفارے کی رقم خود اپنی ضروریات پر خرچ کر سکتا ہے۔ تاہم احناف نے اس تعیم کو قبول نہیں کیا اور کفارے سے متعلق شریعت کے عام اصول کو پیش نظر رکھتے ہوئے یہ قرار دیا ہے کہ مذکورہ واقعہ ایک استثنائی واقعہ تھا اور اس میں کفارے کی رقم خود صرف کرنے کی جو اجازت دی گئی، وہ اسی شخص کے خاص تھی جسے عمومی ضابطہ نہیں بنایا جاسکتا۔ (۱۳۵)

محتمل واقعات سے عمومی ضابطے اخذ کرنے میں احتیاط

فقہائے احناف عام طور پر مختلف احتمالات رکھنے والے واقعات سے، جن میں نبی صلی اللہ علیہ وسلم نے کوئی بات ارشاد فرمائی یا کوئی خاص طرز عمل اختیار کیا، عمومی ضابطے اخذ نہیں کرتے اور خاص طور پر اگر دیگر شرعی دلائل اس تعیم میں مانع ہوں تو انھی کو فیصلہ کن اہمیت دیتے ہیں۔ اس اصول کے انطباق کی چند مثالیں حسب ذیل ہیں:

۱۔ عبداللہ بن عمر اور جابر بن عبداللہ رضی اللہ عنہما سے مروی روایات میں بیان کیا گیا ہے کہ ان حضرات نے نبی صلی اللہ علیہ وسلم کو بعض مواقع پر قضائے حاجت کے وقت قبلہ رخ ہو کر یا قبلے کی طرف پشت کر کے بیٹھے ہوئے دیکھا۔ (۱۳۶)

فقہاء کے بعض گروہ ان روایات کی روشنی میں مخصوص صورتوں میں قضائے حاجت کے دوران میں قبلے کی طرف رخ یا پشت کرنے کے جواز کے قائل ہیں۔ تاہم فقہائے احناف اس حوالے سے اس عمومی ہدایت کو زیادہ اہمیت دیتے ہیں جو نبی صلی اللہ علیہ وسلم نے قولی طور پر صحابہ کو دی اور اس میں کسی قسم کے فرق کے بغیر مطلقاً قبلے کی طرف چہرہ یا پشت کرنے سے منع فرمایا۔ (۱۳۷)

احناف کا کہنا ہے کہ ابن عمر اور جابر کی روایات میں نبی صلی اللہ علیہ وسلم کا جو عمل نقل کیا گیا ہے، اس میں کئی احتمالات ہو سکتے ہیں جن کی وجہ سے انھیں اس معاملے میں عمومی حکم کا ماخذ بنانا مشکل ہے۔

(۱۳۵) ”اصول السرخصی“ ۱۶۸/۲

(۱۳۶) بخاری، کتاب الوضوء، باب من تبرز علی البینین، رقم ۱۳۵۔ مسلم، کتاب الطہارۃ، باب الاستطابۃ، رقم ۲۶۶

(۱۳۷) مسلم، کتاب الطہارۃ، باب الاستطابۃ، رقم ۲۶۵، ۲۶۴

خاص طور پر یہ سوال بہت اہم ہے کہ اگر آپ عمومی ہدایت میں کوئی ترمیم فرمانا چاہتے تھے تو اس کا طریقہ یہ تھا کہ آپ خود اہتمام کے ساتھ صحابہ کو اس کی اطلاع دیتے، نہ یہ کہ اس معاملے کو بعض صحابہ کے محض اتفاقاً آپ کو دیکھنے اور آپ کا یہ عمل بیان کرنے پر منحصر چھوڑ دیا جاتا۔ (۱۳۸)

۲۔ عقبہ بن عامر رضی اللہ عنہ کہتے ہیں کہ انہوں نے ایک عورت سے شادی کی لیکن بعد میں ایک عورت نے آکر کہا کہ میں نے تو تم دونوں میاں بیوی کو بچپن میں دودھ پلایا تھا۔ عقبہ مسئلہ دریافت کرنے کے لیے رسول اللہ صلی اللہ علیہ وسلم کے پاس حاضر ہوئے تو آپ نے فرمایا کہ اپنی بیوی کو اپنے سے جدا کر دو۔ (۱۳۹)

بعض فقہانے اس حدیث سے یہ استدلال کیا ہے کہ رضاع کے معاملے میں ایک عورت کی شہادت بھی معتبر ہے یعنی اگر ایک عورت یہ کہہ دے کہ میں نے فلاں شخص کو بچپن میں دودھ پلایا تھا تو اس سے ان کے مابین حرمت رضاعت ثابت ہو جائے گی۔ تاہم جمہور فقہانے واقعہ کے سیاق و سباق کو ملحوظ رکھتے ہوئے اس استدلال کو قبول نہیں کیا، کیونکہ رسول اللہ صلی اللہ علیہ وسلم نے عقبہ بن حارث کو اپنی بیوی کو چھوڑ دینے کا حکم کسی قانونی فیصلے کے طور پر نہیں، بلکہ محض احتیاط کے پہلو سے دیا تھا جس کی وجہ یہ ہو سکتی ہے کہ آپ نے واقعاتی قرائن کی روشنی میں اس عورت کے بیان

(۱۳۸) ”اعلاء السنن“، ۱/۳۰۵

اس ضمن میں علامہ شوکانی نے بھی احناف کے زاویہ نظر سے اتفاق کرتے ہوئے لکھا ہے:

رؤیۃ ابن عمر کانت اتفاقية من دون قصد منه ولا من الرسول صلی اللہ علیہ وسلم فلو کان یترتب علی هذا الفعل حکم لعامة الناس لبینه لهم فان الاحکام العامة لا بد من بیانها (نیل الاوطار، ص ۸۹)

”ابن عمر نے نبی صلی اللہ علیہ وسلم کو اس حالت میں محض اتفاقاً دیکھا۔ نہ ان کا باقاعدہ دیکھنے کا ارادہ تھا اور نہ نبی صلی اللہ علیہ وسلم کا انہیں نظر آنے کا۔ سو اگر اس عمل پر عام لوگوں کے حوالے سے کوئی شرعی حکم مرتب ہوتا تو آپ از خود اسے ان کے سامنے واضح فرماتے، کیونکہ عمومی احکام کو تو لوگوں کے سامنے بیان کرنا ضروری ہے۔“

(۱۳۹) بخاری، کتاب العلم، باب الرحلة فی المسألة النازلة، رقم ۸۸

میں وزن محسوس کیا ہو۔ چنانچہ آپ نے عقبہ سے فرمایا: کیف وقد قیل؟ ”تم کیسے اس کو اپنے پاس رکھو گے جبکہ ایسی شبہ والی بات کہہ دی گئی ہے؟“ اگر ان کامیاں بیوی کے طور پر رہنا قانونی طور پر حرام ہوتا تو نبی صلی اللہ علیہ وسلم از خود ان کے مابین جدائی کر دیتے، لیکن آپ نے ایسا نہیں کیا بلکہ محض اس کو پسند کیا کہ وہ ایک شبہ والے معاملے سے بچیں۔ اس لیے ان احتمالات کے ہوتے ہوئے اس واقعے سے یہ فقہی نتیجہ اخذ کرنا کسی طرح درست نہیں کہ جب بھی کوئی عورت یہ بیان دے دے کہ اس نے فلاں اور فلاں بچے کو دودھ پلایا ہے تو اس سے ان دونوں کے مابین رضاعت کا رشتہ ثابت مان لیا جائے گا۔ (۱۵۰)

۳۔ عبداللہ بن عمر رضی اللہ عنہما فرماتے ہیں کہ جنگ احد کے موقع پر مجھے رسول اللہ صلی اللہ علیہ وسلم کے سامنے پیش کیا گیا۔ اس وقت میں چودہ سال کا تھا تو آپ نے مجھے بچوں میں شمار کیا (اور مجھے لڑائی میں شریک ہونے کی اجازت نہیں دی)۔ پھر غزوہ خندق کے موقع پر مجھے آپ کے سامنے پیش کیا گیا۔ اس وقت میری عمر پندرہ سال تھی تو آپ نے مجھے اجازت دے دی۔ (۱۵۱)

فقہاء و محدثین کے ایک گروہ نے اس روایت کی بنیاد پر شریعت کا عمومی ضابطہ یہ متعین کیا ہے کہ لڑکا جب پندرہ سال کی عمر کو پہنچ جائے تو اس پر بالغ کے احکام جاری کیے جائیں گے۔ تاہم احناف اور بعض دوسرے فقہاء نے اس استدلال پر مختلف سوال اٹھاتے ہوئے اسے قبول نہیں کیا۔ مثلاً یہ کہ اس روایت میں اس کی کوئی تصریح نہیں کہ ابن عمر کو جنگ کے لیے قبول کیے جانے کا فیصلہ ان کے بالغ یا نابالغ ہونے کی بنا پر کیا گیا تھا۔ جنگ کے لیے جسمانی صلاحیت اصل چیز ہے نہ کہ بلوغ و عدم بلوغ، اور نبی صلی اللہ علیہ وسلم کے خندق کے موقع پر ابن عمر کو اجازت دینے کی یہ توجیہ زیادہ قابل فہم ہے کہ آپ نے ان کو قتال کے قابل سمجھا جبکہ احد کے موقع پر وہ اس قابل نہیں تھے۔ (۱۵۲)

مزید یہ کہ روایت سے یہ بھی کسی طرح ثابت نہیں ہوتا کہ نبی صلی اللہ علیہ وسلم نے یہ فیصلہ ابن

(۱۵۰) ”کتاب الاصل“، ۸۹/۳، ۹۰۔

(۱۵۱) بخاری، کتاب المغازی، باب غزوۃ الخندق، رقم ۴۰۹۷

(۱۵۲) ابن دقیق العید، ”احکام الاحکام“ ۳۳۵/۲

عمر کی سن کی روشنی میں کیا تھا، اس لیے کہ دونوں موقعوں پر آپ نے ان کی عمر دریافت نہیں کی۔ احد میں ان کا چودہ سال کا جبکہ خندق میں پندرہ سال کا ہونا اپنی جگہ درست ہے، لیکن سوال یہ ہے کہ کیا نبی صلی اللہ علیہ وسلم کے فیصلے کی بنیاد ان کی عمر تھی؟ روایت میں اس کی کوئی تصریح موجود نہیں۔ زیادہ سے زیادہ یہ ابن عمر کا اپنا استنباط ہو سکتا ہے جسے رسول اللہ صلی اللہ علیہ وسلم کی نسبت سے کسی تشریحی ضابطے کی حیثیت نہیں دی جاسکتی۔ (۱۵۳)

قواعد عامہ سے ہٹی ہوئی روایات کی توجیہ و تاویل

احکام شرعیہ کے استنباط کے ضمن میں احناف نے اس پہلو پر بطور خاص توجہ دی ہے کہ کسی بھی معاملے میں شریعت کے اصل اور عمومی حکم کی حیثیت اسی بات کو دی جائے جو دین کے عام مزاج، اصول عامہ اور قواعد کلیہ سے مناسبت رکھتی ہو اور اگر کسی حدیث میں اس سے مختلف کوئی بات منقول ہو تو اس کی بنیاد پر قواعد کلیہ کو ترک کر دینے کے بجائے خود ان روایات کی کوئی مناسب توجیہ کی جائے جس سے اپنے خاص محل میں وہ بھی قابل فہم بن جائیں اور شریعت کے عمومی اصول بھی مجروح نہ ہوں۔

ابن رشد اس اصول کی وضاحت میں لکھتے ہیں:

ويصعب رد الاصول المنتشرة	”ایسے اصول جو بہت سی جزئیات کی بنیاد
التي يقصد بها التاصيل والبيان	بننے ہیں اور ان سے غرض بھی ایک کلی ضابطہ
عند وقت الحاجة بالاحاديث	بیان کرنا ہوتا ہے جن سے بوقت ضرورت
النادره وبخاصة التي تكون في	استدلال کیا جاسکے، ان کو نادر احادیث اور خاص
عين، ولذلك قال عمر رضى الله	طور پر کسی مخصوص واقعے میں مروی روایات کی
عنه في حديث فاطمة بنت	بنیاد پر رد کرنا بہت مشکل ہے۔ اسی لیے سیدنا
قيس: لا نترك كتاب الله	عمرؓ نے فاطمہ بنت قیس کی حدیث کے بارے
لحديث امرأة (۱۵۴)	میں فرمایا تھا کہ ہم کتاب اللہ کے حکم کو ایک

عورت کی بیان کردہ حدیث کی وجہ سے نہیں
چھوڑ سکتے۔“

فقہائے احناف نے اس اصول کی روشنی میں درج ذیل احادیث کو ظاہری مفہوم کے لحاظ سے
قبول کرنے کے بجائے ان کی تاویل و توجیہ کا طریقہ اختیار کیا ہے:

۱۔ ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا کہ جس شخص
نے ایسی بکری خریدی جس کا دودھ کئی دنوں سے دو ہا نہیں گیا تھا اور اس کا دودھ استعمال کر لیا تو اب
اگر وہ اس کو رکھنے پر راضی ہے تو درست، ورنہ جانور کو واپس کر دے اور استعمال شدہ دودھ کے
عوض میں ایک صاع کھجور بکری کے مالک کو ادا کر دے۔ (۱۵۵)

احناف نے اس کو ایک عمومی قانون ماننے سے انکار کیا ہے۔ وہ کہتے ہیں کہ اگر اس کو ایک
عمومی قانون مانا جائے تو شریعت کے اس مسلمہ اصول کی خلاف ورزی لازم آتی ہے کہ تاوان
ہمیشہ تلف شدہ چیز کے مساوی ہونا چاہیے۔ اب یہ تو ممکن ہے کہ رسول اللہ صلی اللہ علیہ وسلم نے
جس مقدمے میں مذکورہ حکم جاری کیا، اس میں ایک صاع کھجوریں مقدار یا قیمت کے لحاظ سے
جانور کے دودھ کا بدل بن سکتی ہوں، لیکن ظاہر ہے کہ ہر صورت میں ایسا ممکن نہیں۔ اس لیے مذکورہ
صورت مسئلہ کے بارے میں یہ کوئی عام اور کلی قانون نہیں جس کی پابندی ہر مقدمے میں، ہر حال
میں اور ہر زمانے میں ضروری ہو بلکہ یہ بائع اور مشتری کے درمیان محض صلح کی ایک صورت کا بیان
ہے جس پر وہ اگر راضی ہو جائیں تو بہتر، ورنہ دوسرے طریقے سے ان کے مقدمے کا فیصلہ کیا جا
سکتا ہے۔ (۱۵۶)

۲۔ روایات میں نقل ہوا ہے کہ رسول اللہ صلی اللہ علیہ وسلم نے ایک انصاری کے قتل کے معاملے
میں، جو یہودیوں کے علاقہ خیبر میں مقتول پایا گیا اور اس کا قاتل نامعلوم تھا، زمانہ جاہلیت میں رائج

(۱۵۴) ”بدایۃ المجتہد“ ۲/۲۹

(۱۵۵) بخاری، کتاب البیوع، باب النہی للبائع ان لا یکتفل الا بالی و البقر والغنم و کل محفلة، رقم ۲۱۴۸

(۱۵۶) ”المبسوط“، ۴۰/۱۳

قسامت کا طریقہ اختیار کیا۔ آپ نے انصار سے کہا کہ کیا تم یہ قسم کھا سکتے ہو (کہ یہ قتل فلاں یہودی نے کیا ہے) تاکہ اس سے قصاص لینے کے حق دار بن جاؤ؟ انصار نے کہا کہ نہیں، ہمیں یہ بات پسند نہیں کہ دیکھے بغیر قسم اٹھالیں۔ آپ نے پوچھا کہ کیا یہود تمہارے سامنے قسم کھالیں کہ وہ اس کے قاتل نہیں؟ انصار نے کہا کہ ہمیں ان کی قسموں کا اعتبار نہیں۔ چنانچہ نبی صلی اللہ علیہ وسلم نے اس انصاری کی دیت بیت المال سے ادا کر دی تاکہ اس کا خون رائیگاں نہ جائے۔ (۱۵۷)

مذکورہ روایت میں انصار کے قسمیں کھانے پر ملزم کو قصاص کے لیے ان کے حوالے کر دینے کا ذکر ہوا ہے۔ احناف کہتے ہیں کہ یہ بات شریعت کے مسلمہ اصولوں کے خلاف ہے کہ کوئی شخص کسی ایسے معاملے پر قسم کھائے یا گواہی دے جسے اس نے دیکھا ہی نہیں اور اس کی قسم کی بنیاد پر ملزم کے خلاف فیصلہ کر دیا جائے۔ اس لیے مذکورہ روایت کو ظاہر کے اعتبار سے قبول کرنے میں شریعت کے ایک واضح اور مسلمہ اصول کی خلاف ورزی لازم آتی ہے۔ چنانچہ احناف اس کی توجیہ یہ کرتے ہیں کہ دراصل نبی صلی اللہ علیہ وسلم کے اس ارشاد کا مقصد فی الواقع انصار کی قسموں کی بنیاد پر ملزم کو ان کے حوالے کرنا نہیں، بلکہ انصار کو اس بات کا احساس دلانا تھا کہ انھیں ملزم کے قاتل ہونے کا کتنا ہی یقین کیوں نہ ہو، ثبوت کے بغیر اس کی حوالگی کا مطالبہ قانونی زاویہ نظر سے درست نہیں۔ چنانچہ یہی ہوا اور نبی صلی اللہ علیہ وسلم کے اس طرف توجہ دلانے پر انصار خود یہ کہنے لگے کہ ہم ایسے معاملے پر قسم کیونکر کھا سکتے ہیں جو ہم نے دیکھا ہی نہیں۔ (۱۵۸)

۳۔ روایات میں بیان کیا گیا ہے کہ ایک آدمی کے پاس چھ غلام تھے جنہیں اس نے مرتے وقت آزاد کر دیا، لیکن نبی صلی اللہ علیہ وسلم نے (ورثا کے حق کا لحاظ کرتے ہوئے) اس کے فیصلے میں ترمیم کر دی اور ان کے مابین قرعہ ڈال کر دو غلاموں کو آزاد کر دیا جبکہ باقی چار غلاموں کی مملوکیت کو برقرار رکھا۔ (۱۵۹)

(۱۵۷) بخاری، کتاب الاحکام، باب کتاب الحاكم الى عماله والقاضي الى امناه، رقم ۶۸۰۷

(۱۵۸) ”الفصول في الاصول“، ۱/۲۰۳۔ ”شرح معاني الآثار“، ۱۰۰/۳

(۱۵۹) مسلم، کتاب الایمان، باب من اعتق شركا له في عبد، رقم ۱۶۶۸

احناف کا کہنا ہے کہ قرعہ ڈال کر بعض غلاموں کو آزاد کرنے اور بعض کو غلام رکھنے کا یہ طریقہ جوے سے مشابہ ہے، کیونکہ اصولاً مرنے والے کی ملکیت میں جتنے بھی غلام تھے، ان میں سے ہر غلام کا ایک تہائی حصہ مرنے والے کی وصیت کے تحت آزاد قرار پاتا ہے، جبکہ دو تہائی حصہ وارثوں کی ملکیت میں چلا جاتا ہے۔ اب اگر قرعہ ڈال کر کچھ غلاموں کو مکمل طور پر آزاد جبکہ کچھ کو مکمل طور پر غلام قرار دیا جائے تو یہ ایسا ہی ہے جیسے دو آدمی آپس میں اس بات پر قرعہ ڈالیں کہ ان میں سے جس کا نام نکل آیا، وہ دوسرے کا غلام بن جائے گا اور ظاہر ہے کہ یہ جوے کی ایک صورت ہے۔ اس وجہ سے احناف نے مذکورہ روایت کی توجیہ یہ کی ہے کہ یہ تکمیل شریعت سے قبل عبوری دور کا واقعہ ہو سکتا ہے جب کسی آزاد آدمی کو بعض صورتوں میں غلام بنانے کی اجازت تھی اور ابھی جوے وغیرہ کی حرمت کے حتمی احکام نازل نہیں کیے گئے تھے۔ (۱۶۰)

۴۔ روایات میں ذکر ہے کہ ایک مرتبہ قبیلہ عکھل اور قبیلہ عربینہ کے کچھ لوگ رسول اللہ صلی اللہ علیہ وسلم کی خدمت میں مدینہ منورہ آ کر ٹھہرے، لیکن ان کو مدینہ کی آب و ہوا اس نہ آئی اور ان کے پیٹ خراب ہو گئے۔ رسول اللہ صلی اللہ علیہ وسلم نے ان سے فرمایا کہ تم مدینہ سے باہر بیت المال کے اونٹوں کے پاس جا کر رہو اور اونٹوں کا دودھ اور پیشاب پیو۔ چنانچہ وہ لوگ گئے اور ایسا ہی کیا۔ (۱۶۱)

امام ابو حنیفہؒ کا مسلک یہ ہے کہ ہر قسم کا پیشاب خواہ وہ انسان کا ہو یا کسی بھی جانور کا ناپاک ہے اور اس کو پینا حرام ہے۔ اللہ تعالیٰ نے کھانے پینے کے لیے طہیات یعنی پاکیزہ چیزوں کو حلال اور خبائث یعنی گندی اور ناپاک چیزوں کو حرام ٹھہرایا ہے۔ جانداروں کا فضلہ بھی بدیہی طور پر خبائث کے ضمن کی چیز ہے اور بول و براز کو، چاہے وہ انسان کا ہو یا کسی جانور کا، ناپاک سمجھنا اور اس سے اجتناب کرنا ایک بالکل واضح اور فطری چیز ہے۔ چنانچہ امام صاحب اور ان کی رائے سے اتفاق رکھنے والے دوسرے فقہا اونٹ کا پیشاب پینے کی اس رخصت کو ضرورت اور مجبوری کی حالت سے

(۱۶۰) ”الفصول فی الاصول“، ۲۰۴/۱۔ ”شرح مختصر الطحاوی“، ۳۳۳/۸

(۱۶۱) بخاری، کتاب الوضوء، باب ابوال ابل والدواب والغنم ومرضہا، رقم ۲۳۳

متعلق قرار دیتے ہیں اور فرماتے ہیں کہ عکمل و عرینہ کے افراد کو اونٹ کا پیشاب پینے کی اجازت ان کے پیٹ کے بیماری کی وجہ سے دی گئی تھی، اس لیے اس سے علی الاطلاق اونٹ کے پیشاب کا پاک ہونا یا اس کے پینے کی اجازت و اباحت ثابت نہیں ہوتی۔ (۱۶۲)

۵۔ عبداللہ بن عمر رضی اللہ عنہما روایت کرتے ہیں کہ نبی صلی اللہ علیہ وسلم نے فرمایا:

”المتبايعان كل واحد منهما ”بالع اور مشتری جب تک جدا نہ ہو جائیں، بالخيار علی صاحبہ ما لم يتفرقا دونوں میں سے ہر ایک کو (بیع رد کرنے کا) الاختيار (۱۶۳) اختیار ہے، (لیکن جدا ہونے کے بعد نہیں)،

الا یہ کہ بیع میں اختیار رکھا گیا ہو۔“

فقہائے احناف کی رائے یہ ہے کہ اگر معاملہ طے کرتے وقت فریقین میں سے کسی نے اپنے لیے اختیار طے نہ کیا ہو تو ایجاب و قبول کے بعد بیع منعقد لازم ہو جائے گی، اگرچہ دونوں ایک دوسرے سے جدا نہ ہوں۔ ان کا کہنا ہے کہ شریعت اور عقل دونوں کی رو سے معاملات و عقود میں فریقین کے ایجاب و قبول، یعنی معاملے کے طے ہونے پر باہمی رضا مندی کا زبانی اظہار کرنے اور بیع و ثمن کا تبادلہ کر لینے سے معاملہ حتمی طور پر طے ہو جاتا ہے اور اس کے بعد فریقین کو یہ حق حاصل ہوتا ہے کہ وہ بیع (بیچی ہوئی چیز) اور ثمن (قیمت) میں اپنی مرضی سے تصرف کریں۔

اس تناظر میں حنفی فقہاء عموماً مذکورہ روایت میں ”تفرق“ کے لفظ سے جسمانی جدائی کے بجائے تفرق بالاقوال مراد لیتے ہیں جس کا مطلب یہ بنتا ہے کہ جب تک بیچنے والا اور خریدار دونوں الگ الگ کلام بول کر یعنی ایجاب و قبول کر کے معاملہ طے نہ کر لیں، دونوں کو اختیار ہوگا، جبکہ بعض حنفی اہل علم نے ”تفرق“ سے جسمانی جدائی مراد لیتے ہوئے اس حق کو قانونی لزوم و وجوب کے بجائے

(۱۶۲) ”شرح معانی الآثار“ ۱/۱۴۱۔ ”عمدة القاری“ ۳/۱۵۴۔ ”السنن الکبریٰ للبیہقی“، کتاب

الصلوة، باب نجاسة الابوال والارواث، رقم ۴۱۴۶

(۱۶۳) بخاری، کتاب البیوع، باب: البیعان بالخيار ما لم يتفرقا، رقم ۲۱۱۱۔ مسلم، کتاب البیوع، باب ثبوت خیار المجلس للمبتاعین، رقم ۱۵۳۱

استحباب پر محمول کیا ہے، جس کا مطلب یہ ہے کہ اگرچہ اصولی طور پر ایجاب و قبول کے بعد معاملہ طے پا جاتا ہے اور اس کے بعد کسی فریق کو دوسرے فریق کی رضا مندی کے بغیر معاملہ فسخ کرنے کا قانونی طور پر حق حاصل نہیں رہتا، تاہم اگر فریقین میں سے کوئی موقع پر ہی معاملے میں کسی پہلو سے نقصان محسوس کرے اور بیع کو نا منظور کر دے تو ایک مسلمان کا اخلاقی رویہ یہی ہونا چاہیے کہ وہ اپنے بھائی کو معاملہ ختم کرنے کی سہولت دے دے۔ (۱۶۴)

(۱۶۴) گنگوہی، ”الکوکب الدری“، ۲/۲۹۷، ۲۹۸

فقہائے مالکیہ بھی اس نوعیت کے فقہی اشکالات کے پیش نظر ”خیار مجلس“ کو ایک قانونی حق کے طور پر قبول نہیں کرتے۔ ان کا کہنا ہے کہ اگر ایجاب و قبول ہو جانے کے بعد بھی بیع کے انعقاد کو فریقین کی جدائی تک موقوف مانا جائے تو سوال پیدا ہوتا ہے کہ ان کے اکٹھا رہنے کا وقت آخر کتنا ہے؟ اگر جدا ہونے کے لیے شریعت میں کم سے کم کوئی وقت مقرر نہیں کیا گیا تو اس کا مطلب یہ ہوا کہ ان میں سے کوئی بھی فریق جب چاہے، جدا ہو سکتا ہے۔ یوں بیع کے انعقاد کو ایک مجہول اور غیر متعین چیز پر موقوف قرار دینا پڑتا ہے اور معاملے کی نوعیت گویا وہی بن جاتی ہے جو ’ملا مسہ‘ اور ’منابذہ‘ جیسی ممنوعہ صورتوں کی ہے، یعنی خریدنے والا یہ کہے کہ میں جس چیز کو ہاتھ لگا دوں یا جس چیز کو میرا پھینکا ہوا کنکر لگ جائے، وہ میری ہوگی۔ (ابن العربی، ”عارضۃ الاحوذی“، ۳/۲۱۵، ۲۱۶۔ شاطبی، ”الموافقات“، ۲۰/۳)

_____ فقہائے احناف اور فہم حدیث ۲۳۲ _____

احادیث کی مخالفت کے اعتراض کا جائزہ

سابقہ صفحات میں ہم نے ان اہم نشانات راہ کا مطالعہ کیا ہے جو فقہائے احناف نے فہم حدیث کے باب میں ہمارے لیے چھوڑے ہیں۔ ان کی رعایت کرنا عقل عام کا بھی تقاضا ہے اور، جیسا کہ ہم نے عرض کیا، خود رسول اللہ صلی اللہ علیہ وسلم نے بھی اسی طریقے کی تعلیم دی ہے۔ اس میں شبہ نہیں کہ محدثین کا احترام اور احادیث نبویہ کی تحقیق میں ان کی خدمات کا اعتراف ہمارے لیے واجب ہے اور حدیث کی تعبیر و تشریح میں ان کے پسندیدہ منہج کی تحقیر بھی کسی طرح جائز نہیں، لیکن واقعہ یہ ہے کہ فقہ حدیث میں لائق اتباع طریقہ فقہاء اور خاص طور پر فقہائے احناف ہی کا ہے جن کی نظر صرف احادیث کے الفاظ پر نہیں بلکہ ان کی معنوی قدر و قیمت اور دین کے مجموعی نظام میں ان کے مقام پر بھی ہوتی ہے۔ چنانچہ اس باب میں ان کے فضل کا اعتراف بعض محدثین نے بھی کیا ہے۔ امام اعمش فرماتے ہیں:

یا معشر الفقہاء، انتم الاطباء ”اے فقہاء کے گروہ، ہم تو بس دوائیں
ونحن الصیادلة (۱۶۵) فروخت کرنے والے ہیں، ان کے خواص
وتاثيرات سے تو تم ہی واقف ہو۔“

امام یزید بن ہارون نے ایک موقع پر احادیث کی نقل و روایت سے اشتغال رکھنے والے ایک

(۱۶۵) خطیب بغدادی، ”الفقیہ والمتفقہ“، ۱۶۳/۲۔ ذہبی، ”مناقب الامام ابی حنیفہ وصاحبہ“، ص ۳۵۔

شخص سے مخاطب ہو کر فرمایا:

ہمتکم السماع والجمع، لو
 کان ہمتکم العلم لطلبتم
 تفسیر الحدیث ومعانیہ ونظرتم
 فی کتب ابی حنیفۃ وفی اقوالہ
 فیفسر لکم الحدیث (۱۶۶)
 ”تمہاری ساری تگ و دو حدیثوں کو سننے اور
 جمع کرنے کے لیے ہے۔ اگر تمہارا مطلوب علم
 حاصل کرنا ہوتا تو تم حدیث کی تفسیر اور اس کے
 معانی کی بھی جستجو کرتے اور تم ابو حنیفہ کی
 کتابوں اور ان کے اقوال پر غور کرتے اور
 تمہیں وہ حدیث کی تفسیر بتاتے۔“

امام احمد بن حنبل نے فرمایا:

کان الفقہاء اطباء والمحدثون
 ”فقہاء طبیب تھے اور محدثین دوا فروش۔“
 صیادلۃ (۱۶۷)

امام ترمذیؒ ایک حدیث کا مفہوم بیان کرتے ہوئے لکھتے ہیں:

و كذلك قال الفقہاء وہم اعلم
 بمعانی الحدیث (۱۶۸)
 ”فقہاء نے یونہی کہا ہے، اور حدیث کے
 معانی کو وہ بہتر سمجھتے ہیں۔“

حدیث کی مخالفت کا مفہوم

سابقہ مباحث میں احادیث کی تعبیر و تشریح کے حنفی منہج پر جو گفتگو کی گئی ہے، اس کی روشنی میں اس عامۃ الورد و اعتراض کی حقیقت بھی سمجھی جاسکتی ہے جو طبقہ محدثین کی طرف سے عموماً احناف پر عائد کیا جاتا ہے، یعنی یہ کہ احناف کے فقہی اجتہادات میں احادیث کی مخالفت بکثرت پائی جاتی ہے۔ اگر سابقہ بحث کو پیش نظر رکھا جائے تو بآسانی سمجھا جاسکتا ہے کہ اس نوعیت کے بیشتر اعتراضات میں دراصل کسی حدیث کا ایک مخصوص مفہوم مراد لے کر، جو ظاہر ہے کہ ایک اجتہادی اور استنباطی عمل

(۱۶۶) الموفق، ”مناقب ابی حنیفۃ“، ۲/۳۸

(۱۶۷) ابن عساکر، ”تاریخ مدینۃ دمشق“، ۵۱/۳۳۳

(۱۶۸) ترمذی، کتاب الجنائز، باب ماجاء فی غسل المیت، رقم ۹۹۰

ہے، احناف پر یہ اعتراض کر دیا گیا ہے کہ ان کی رائے اس حدیث کے خلاف ہے، حالانکہ احناف اپنے فکر و فہم کے مطابق اسی حدیث کا اس سے مختلف مفہوم مراد لیتے ہیں جو معترضین نے مراد لیا ہے۔ ایسی صورت میں معاملے کی تعبیر تو درست ہے کہ ائمہ احناف نے اس حدیث کی تعبیر و تشریح میں دوسرے فقہاء سے اختلاف کیا ہے، لیکن اس کو نفس حدیث کی مخالفت کا عنوان دینا یا اس پر حدیث کے مقابلے میں رائے اور قیاس کو ترجیح دینے کا الزام عائد کرنا کسی بھی طرح درست نہیں۔

امام ابو یوسف نے ایک مسئلے میں امام ابو حنیفہ کی رائے کی وضاحت کرتے ہوئے اس نکتے کو بہت خوبی سے واضح کیا ہے۔ احادیث میں بیان ہوا ہے کہ نبی صلی اللہ علیہ وسلم نے یہ فرمایا کہ جو شخص کسی غیر آباد زمین کو کاشت کر کے اسے آباد کر لے، وہ اسی کی ملکیت ہو جائے گی۔ امام ابو حنیفہ اس ملکیت کو حاکم وقت کی اجازت سے مشروط قرار دیتے ہیں۔ بظاہر یہ رائے حدیث کے خلاف دکھائی دیتی ہے اور اسی بنیاد پر ان پر اعتراض بھی کیا گیا ہے، لیکن امام ابو یوسف اس اختلاف کی حقیقی نوعیت کو واضح کرتے ہوئے لکھتے ہیں:

قیل لابی یوسف: ما ینبغی	”ابو یوسف سے پوچھا گیا کہ امام ابو حنیفہ
لابی حنیفہ ان یکون قد قال هذا	کسی دلیل کے بغیر ایسی بات نہیں کہہ سکتے،
الا من شیء لان الحدیث قد جاء	کیونکہ حدیث میں بیان ہوا ہے کہ نبی صلی اللہ
عن النبی صلی اللہ علیہ وسلم	علیہ وسلم نے فرمایا کہ جو شخص کسی غیر آباد زمین
انه قال: ”من احیا ارضا مواتا	کو آباد کر لے، وہ اس کا مالک بن جائے گا۔
فہی له“ فبین لنا ذلك الشیء،	اس لیے آپ ہمارے لیے اس بات کو واضح
فانا نرجو ان تكون قد سمعت	کریں، کیونکہ ہمیں امید ہے کہ آپ نے اس
منہ فی هذا شیئا یحتج بہ، قال ابو	معاملے میں ان سے کوئی ایسی دلیل سنی ہوگی
یوسف: حجته فی ذلك ان یقول:	جس سے وہ استدلال کرتے ہیں۔ ابو یوسف
الاحیاء لا یکون الا باذن الامام،	نے کہا کہ اس ضمن میں امام ابو حنیفہ کی دلیل یہ
ارایت رجلین اراد کل واحد	ہے کہ زمین کو آباد کرنے سے ملکیت کا حکم،

منہما ان یختار موضعا واحد
وکل واحد منہما منع صاحبه
ایہما احق بہ؟ ارایت ان اراد
رجل ان یحیی ارضا میتة بفناء
رجل وهو مقرر ان لا حق له فیہا
فقال: لا تحییہا فانہا بفنائی وذلك
یضرنی، فانما جعل ابو حنیفة اذن
الامام فی ذلك ہاہنا فصلا بین
الناس، فاذا اذن الامام فی ذلك
الانسان کان له ان یحییہا، وکان
ذلك الاذن جائزا مستقیما، واذا
منع الامام احدا کان ذلك المنع
جائزا ولم یکن بین الناس التشاح
فی الموضع الواحد ولا الضرر فیہ
مع اذن الامام ومنعہ، ولیس ما قال
ابو حنیفة یرد الاثر، انما رد الاثر ان
یقول: وان احیایا باذن الامام
فلیست له، فاما من یقول ہی له
فهذا اتباع الاثر ولکن باذن الامام
لیکون اذنه فصلا فی ما بینہم من
خصوصاتہم واضرار بعضہم
ببعض (۱۶۹)

حاکم وقت کی اجازت کے بغیر ثابت نہیں ہو
سکتا۔ دیکھو، اگر دو آدمیوں میں سے ہر ایک،
ایک ہی جگہ کو منتخب کر لے اور ان میں سے ہر
آدمی دوسرے کو اس سے روکنا چاہے تو بتاؤ، ان
میں سے کس کا حق اس جگہ پر زیادہ ہوگا؟ بتاؤ،
اگر ایک شخص کسی دوسرے آدمی کے گھر کے
سامنے ایک غیر آباد زمین کو آباد کرنا چاہے،
جبکہ وہ آدمی اس بات کا اقرار کرتا ہو کہ اس
زمین پر اس کا کوئی حق نہیں، لیکن وہ اس سے
کہے کہ تم اس جگہ کو آباد نہ کرو، کیونکہ یہ میرے
گھر کے سامنے واقع ہے اور یہ میرے لیے
باعث ضرر ہے۔ چنانچہ اس معاملے میں امام
ابو حنیفہ نے امام کی اجازت کو لوگوں کے باہمی
تنازعات میں فیصلہ کن قرار دیا ہے۔ اگر امام
اس شخص کو اس کی اجازت دے دے تو اس پر
اس اجازت کو قبول کرنا روا ہوگا اور اس کی
اجازت جائز اور درست ہوگی۔ اسی طرح اگر
امام کسی کو منع کر دے تو اس کا روکنا بھی درست
ہوگا۔ یعنی اجازت دینے یا نہ دینے کا اختیار امام
کے پاس ہونے کی صورت میں ایک ہی جگہ
سے متعلق لوگوں کی آپس میں کشمکش نہیں ہوگی
اور نہ ایک دوسرے کو ضرر پہنچانے کا امکان

رہے گا۔ امام ابوحنیفہ کی یہ رائے، حدیث کو رد نہیں کرتی۔ حدیث کو رد کرنا یہ ہوتا کہ وہ یوں کہتے کہ اگر کوئی شخص امام کی اجازت کے ساتھ زمین کو آباد کرے تو بھی وہ اس کی ملکیت نہیں بنے گی۔ جہاں تک ان لوگوں کا تعلق ہو جو کہتے ہیں کہ زمین اس کی ملکیت بن جائے گی، لیکن امام کی اجازت کے ساتھ تو یہ حدیث کی پیروی ہے تاکہ لوگوں کو باہمی تنازعات اور ایک دوسرے کو ضرر پہنچانے سے بچانے کے لیے امام کی اجازت کو فیصلہ کن حیثیت حاصل ہو جائے۔“

امام طحاوی نے بھی بعض روایات کے حوالے سے ائمہ احناف پر مخالفت حدیث کے الزام کے جواب میں یہی نکتہ اٹھایا ہے۔ احادیث کی رو سے نبی صلی اللہ علیہ وسلم نے احرام کی حالت میں ایسے شخص کو جسے جوتے یا تہبند میسر نہ ہو، موزے اور شلوار پہن لینے کی اجازت دی ہے۔ امام ابوحنیفہ کی رائے یہ ہے کہ اس صورت میں آدمی کو موزے اور شلوار پہننے کی اجازت تو ہے، لیکن احرام کی پابندیوں کے خلاف ہونے کی وجہ سے اسے اس پر کفارہ ادا کرنا ہوگا۔ امام طحاوی اس رائے پر اعتراض کا جواب دیتے ہوئے لکھتے ہیں:

انا لم نقل لا يلبس الخفين اذا ”ہم نے یہ نہیں کہا کہ وہ جوتے میسر نہ
لم يجد نعلين ولا السراويل اذا ہونے کی صورت میں موزے، یا تہبند میسر نہ
لم يجد ازارا، ولو قلنا ذلك كنا ہونے کی صورت میں شلوار نہ پہنے۔ اگر ہم ایسا
مخالفين لهذا الحديث، ولكننا کہتے تو ہم اس حدیث کی مخالفت کرنے والے
قد ابحننا له اللباس كما اباح له ہوتے۔ ہم نے تو محرم کے لیے یہ چیزیں پہننے کو
النبي صلى الله عليه وسلم جائز قرار دیا ہے جیسا کہ نبی صلی اللہ علیہ وسلم نے

ثم اوجبنا عليه مع ذلك الكفارة
بالدلائل القائمة الموجبة لذلك،
..... وانما وقع الخلاف بيننا
وبينكم في التاويل لا في نفس
الحديث، لانا قد صرفنا
الحديث الى وجه يحتمله،
فاعرفوا موضع خلاف التاويل
من موضع خلاف الحديث
فانهما مختلفان، ولا توجبوا
على من خالف تاويلكم خلافا
لذلك الحديث (۱۷۰)

جائز قرار دیا ہے۔ اس کے بعد ہم نے ان دلائل
کی بنیاد پر جو اس کا تقاضا کرتے ہیں، اس پر
کفارے کو واجب کہا ہے۔ ہمارے اور
تمہارے مابین اختلاف حدیث کے مفہوم میں
ہے نہ کہ نفس حدیث (کو قبول کرنے یا نہ
کرنے) کے بارے میں، کیونکہ ہم حدیث کا
ایک ایسا مفہوم مراد لیتے ہیں جس کا وہ احتمال
رکھتی ہے۔ چنانچہ تمہیں حدیث کی تعبیر میں
اختلاف اور نفس حدیث کے بارے میں
اختلاف میں فرق کو جاننا چاہیے، کیونکہ یہ دو الگ
الگ باتیں ہیں اور جو شخص تمہاری تشریح سے
اختلاف رکھتا ہو، تمہیں اس پر اس حدیث کی
مخالفت کا الزام عائد نہیں کرنا چاہیے۔“

ایک دوسری بحث میں لکھتے ہیں:

فلا ينبغي لاحد ان ياتي الى
خبر قد احتمل هذه التاويلات
فيعطفه على احدها بلا دليل
يدله على ذلك من كتاب او سنة
او اجماع، ثم يزعم ان من خالف
ذلك مخالف لما روى عن
رسول الله صلى الله عليه وسلم،
وكيف يكون مخالفا لما روى

”کسی کو روا نہیں کہ وہ کسی حدیث کو جو مختلف
معانی کی محتمل ہو، کتاب و سنت یا اجماع سے
کسی دلیل کے بغیر ان میں سے کسی ایک معنی
پر محمول کرے اور پھر یہ دعویٰ کرے کہ جو اس
سے اختلاف کرتا ہے، وہ رسول اللہ صلی اللہ
علیہ وسلم کی حدیث کا مخالف ہے۔ وہ کیونکر
رسول اللہ صلی اللہ علیہ وسلم کی حدیث کا مخالف
ہو سکتا ہے جبکہ اس نے حدیث کا ایک ایسا معنی

عن رسول اللہ صلی اللہ علیہ وسلم وقد تناول ذلك على معنى
 يحتمل ما قال، بل ما خالف الا
 تاويل مخالفيه بحديث رسول
 اللہ صلی اللہ علیہ وسلم، ولم
 يخالف شيئا من حديث رسول
 اللہ صلی اللہ علیہ وسلم (۱۷۱)

مراد لیا ہے جس کی وہ محتمل ہے؟ اس نے تو
 صرف اپنے مخالف کی اختیار کردہ تاویل سے
 اختلاف کیا ہے، رسول اللہ صلی اللہ علیہ وسلم کی
 حدیث کی کسی بھی لحاظ سے مخالفت نہیں کی۔“

شیخ الحدیث مولانا محمد سرفراز خان صفدرؒ نے اپنی کتاب ”مقام ابی حنیفہ“ میں ”مخالفت حدیث
 کی ایک نفیس بحث“ کے زیر عنوان اس بحث کے بے حد اہم گوشوں کو نہایت علمی انداز سے واضح کیا
 ہے۔ لکھتے ہیں:

”اس مقام پر اصولی طور پر یہ بحث بھلی معلوم ہوتی ہے کہ مخالفت حدیث کا مفہوم کیا ہوتا
 ہے؟ کیا ہر مقام پر مخالفت سے جناب رسول اللہ صلی اللہ علیہ وسلم کے الفاظ کی مخالفت مراد
 ہوتی ہے یا ان الفاظ کے اندر جو معنی اور مدلول پنہاں ہوتا ہے، اس کی مخالفت بھی مراد ہوتی
 ہے؟ اور اگر کوئی شخص آپ کے ظاہری الفاظ کی تو مخالفت کرتا ہے، لیکن ان کے اندر جو معنی
 مستبط ہوتا ہے، اس کی اطاعت کرتا ہے جو بظاہر لفظوں سے متبادر نہیں ہوتا تو کیا اس شخص کو
 مخالفت حدیث کا ملزم قرار دیا جاسکتا ہے؟ اور اگر آنحضرت صلی اللہ علیہ وسلم نے کسی چیز
 سے منع فرمایا ہے تو کیا ہر مقام پر اس منع اور نہی سے حرمت اور کراہت تخریمہ ہی مراد ہوگی یا یا
 اس سے ترک اولیٰ اور کراہت تنزیہیہ بھی مراد ہو سکتی ہے؟ اور اگر آپ نے کوئی حکم ارشاد
 فرمایا ہے تو کیا ہر مقام پر وہ امر اور وجوب ہی کے لیے ہوگا یا کہیں محض ارشاد اور مشورہ کے
 لیے بھی ہو سکتا ہے جس کا نہ ماننے والا عاصی اور نافرمان نہیں کہلایا جاسکتا؟“ (۱۷۲)

(۱۷۱) ”شرح معانی الآثار“ ۳/۳۶۶

(۱۷۲) ”مقام ابی حنیفہ“، ص ۲۳۱

اس کے بعد انھوں نے فہم حدیث کے مذکورہ پہلوؤں کو واضح کرنے کے لیے فقہائے صحابہ و ائمہ مجتہدین کے اجتہادات میں سے درجن بھر مثالیں نقل کی ہے اور آخر میں فرماتے ہیں:

”ہر منصف مزاج بآسانی یہ سمجھ سکتا ہے کہ حدیث کے ظاہری الفاظ کے علاوہ اس کے اندر اور اس کی تہہ میں کہیں شرط خفہ ہوتی ہے اور کہیں قید پوشیدہ ہوتی ہے۔ کہیں کوئی علت اور لم پنہاں ہوتی ہے اور کہیں برعکس ظاہری الفاظ کے ادب مستحب مضمر ہوتا ہے۔ کہیں امر میں استحباب و اباحت کے مراتب مخفی ہوتے ہیں اور کہیں نہی میں احتیاط و تنزیہ کا فرما ہوتے ہیں۔ کہیں ترفیع و ترحم سبب قرار پاتے ہیں اور کہیں مشورہ و سہولت کا مقام پیدا ہوتا ہے۔ اور کہیں صاف الفاظ تو کچھ کہتے ہیں مگر ان کے اندر معنی مستبط کچھ اور ہی جھلکتا ہے جس کو صرف فقیہ اور مجتہد کی نظر بصیرت اور فراست علمی ہی تاڑ سکتی ہے اور باقی پوست کے دل دادہ مغز کی لطف اندوزی سے یکسر محروم اور حرماں نصیب ہی رہتے ہیں۔“ (۱۷۳)

حضرت عمرؓ پر مخالفت نصوص کا اعتراض

امام ابو حنیفہ کے فقہی اجتہادات کے بظاہر بعض احادیث سے متعارض ہونے کی بنیاد پر انھیں مورد طعن بنانے کی ایک بہت قریبی نظیر ہمیں مذہبی لٹریچر میں اہل تشیع کے ہاں ملتی ہے جو ا کا بر صحابہ کرام اور خاص طور پر سیدنا عمر رضی اللہ عنہ کے اسی نوعیت کے بہت سے اجتہادات کو احادیث نبویہ کے معارض سمجھتے ہوئے انھیں نبی صلی اللہ علیہ وسلم کے احکام و فرامین کی خلاف ورزی کا مرتکب قرار دیتے ہیں۔ یہاں ان اعتراضات پر ایک نظر ڈال لینا بھی مناسب معلوم ہوتا ہے، کیونکہ فقہائے احناف پر اس حوالے سے جو اعتراضات کیے جاتے ہیں، ان کی نوعیت بھی بنیادی طور پر وہی ہے جو اہل تشیع کی طرف سے صحابہ کرام پر کیے جانے والے اعتراضات کی ہے۔ اہل تشیع کے ان اعتراضات کے مطالعے سے واضح ہوگا کہ اگر کسی فقیہ کے لیے اپنے مخصوص اجتہادی زاویہ نظر سے نصوص کے فہم اور ان کی تعبیر و تشریح کا اور بعض صورتوں میں اپنے عدم اطمینان کی بنیاد پر بعض ظنی الثبوت نصوص کی شارح کی طرف نسبت کو قبول نہ کرنے کا حق تسلیم نہ کیا جائے اور نصوص کی تعبیر

و تشریح کے ضمن میں علمی و اجتہادی اختلافات کو نصوص کی مخالفت ہی کا عنوان دیا جائے تو اکابر صحابہ اور بالخصوص سیدنا عمر جمعی جلیل القدر شخصیت بھی اس اعتراض کی زد سے محفوظ نہیں رہتی۔
نصوص کی مخالفت کے حوالے سے صحابہ کے فیصلوں اور اجتہادات پر اہل تشیع کے اعتراضات کو گزشتہ صدی کے معروف شیعہ عالم السید عبدالحسین شرف الدین الموسوی العالی (۱۳۷۷ھ) نے اپنی تصنیف ”النص والاجتہاد“ میں جامع طریقے سے بیان کیا ہے۔ آئندہ سطور میں اس ضمن کے اہم اعتراضات کا خلاصہ پیش کیا جائے گا۔

۱۔ نبی صلی اللہ علیہ وسلم نے اپنے مرض الوفاۃ میں اسامہ بن زید رضی اللہ عنہ کو، جو اس وقت اٹھارہ سال کے نوجوان تھے، ایک سریے کا امیر مقرر کر کے رومیوں کے خلاف جنگ کے لیے روانہ ہونے کا حکم دیا تھا اور اس موقع پر جب بعض لوگوں نے اسامہ کو امیر بنانے پر ناگواری ظاہر کی تو نبی صلی اللہ علیہ وسلم نے سخت ناراضی کا اظہار کیا اور خود اپنے ہاتھ سے اسامہ کو جھنڈا دے کر انھیں روانہ کر دیا۔ تاہم عین اسی دن نبی صلی اللہ علیہ وسلم کی وفات ہو گئی تو صحابہ نے نہ صرف یہ کہ سیدنا ابوبکر سے اس لشکر کو واپس بلا لینے پر اصرار کیا بلکہ اسامہ کو اس کی امارت سے معزول کرنے کا بھی مطالبہ کیا، حالانکہ وہ ان دونوں باتوں کے حوالے سے نبی صلی اللہ علیہ وسلم کے تاکید حکم اور فیصلے کو خود اپنی آنکھوں سے دیکھ چکے تھے۔

۲۔ اللہ تعالیٰ نے زکوٰۃ کے مصارف میں تصریحاً ایک مصرف مولفۃ القلوب کا بھی ذکر فرمایا ہے اور رسول اللہ صلی اللہ علیہ وسلم بہت سے لوگوں کو اس مد میں سے مال دیتے رہے، لیکن ابوبکر رضی اللہ عنہ کے زمانے میں یہ لوگ سابقہ معمول کے مطابق اپنا حصہ وصول کرنے کے لیے آئے اور ابوبکر نے انھیں اس کے متعلق تحریر لکھ دی تو عمر رضی اللہ عنہ نے اس تحریر کو لے کر پھاڑ دیا اور ان لوگوں سے کہا کہ اب ہمیں تمھاری کوئی ضرورت نہیں ہے۔ اب اللہ نے اسلام کو عزت اور غلبہ عطا کر دیا اور تم سے بے نیاز کر دیا ہے۔

۳۔ اللہ تعالیٰ نے قرآن مجید میں مال غنیمت کے خمس میں سے نبی صلی اللہ علیہ وسلم کے اقربا کا حصہ مقرر فرمایا تھا اور نبی صلی اللہ علیہ وسلم اپنی وفات تک اپنے اقربا کو یہ حصہ دیتے رہے، لیکن آپ

کی وفات کے بعد ابوبکر رضی اللہ عنہ نے آیت کی تاویل کرتے ہوئے نبی صلی اللہ علیہ وسلم اور آپ کے اقربا کے حصے کو کالعدم کر دیا جبکہ بنو ہاشم کو خمس میں سے خصوصی حصہ دینے کے بجائے عام مسلمان یتامیٰ اور مساکین کے حصے میں شریک کر دیا۔

۴۔ اللہ تعالیٰ نے قرآن مجید میں وراثت کے احکام بیان فرمائے ہیں جو انبیاء سمیت تمام اہل اسلام کے لیے عام ہیں، لیکن سیدہ فاطمہ رضی اللہ عنہا نے ابوبکر رضی اللہ عنہ سے مدینہ، فداک اور خیبر کی زمینوں میں سے، جو رسول اللہ صلی اللہ علیہ وسلم کے زیر تصرف تھیں، اپنے حصے کی وراثت کا مطالبہ کیا تو ان کا مطالبہ رد کر دیا گیا جس کی وجہ سے سیدہ فاطمہ نے مرتے دم تک ان سے کلام نہیں کیا۔ ان کی وفات ہوئی تو سیدنا علی نے ابوبکر رضی اللہ عنہ کو اطلاع دینے کے بجائے رات کے وقت خود ہی ان کی نماز جنازہ پڑھا کر انھیں دفن کر دیا۔

۵۔ نبی صلی اللہ علیہ وسلم نے واضح طور پر ہدایت فرمائی تھی کہ جو لوگ لا الہ الا اللہ اور محمد رسول اللہ کی گواہی دے دیں، انھیں جان کی امان حاصل ہوگی، لیکن ابوبکر رضی اللہ عنہ نے نبی صلی اللہ علیہ وسلم کی وفات کے بعد زکوٰۃ ادا نہ کرنے والے لکھ گویوں کے خلاف قتال کا فیصلہ کر لیا اور جب عمر نے انھیں نبی صلی اللہ علیہ وسلم کے ارشاد کا حوالہ دیا تو ابوبکر نے جواب میں کہا کہ جو شخص نماز اور زکوٰۃ میں فرق کرے گا، میں اس کے خلاف ضرور قتال کروں گا۔

۶۔ نبی صلی اللہ علیہ وسلم نے اپنے مرض الوفاۃ میں ایک موقع پر صحابہ کو حکم دیا کہ وہ کاغذ اور قلم لے کر آئیں تاکہ آپ انھیں ایک تحریر لکھ دیں۔ اس پر عمر رضی اللہ عنہ نے کہا کہ اس وقت نبی صلی اللہ علیہ وسلم پر تکلیف غالب ہے اور تمھارے پاس قرآن ہے جو ہمارے لیے کافی ہے۔ اس پر ان حضرات کے مابین اختلاف ہو گیا۔ کچھ کہنے لگے کہ کاغذ قلم لے آؤ تاکہ نبی صلی اللہ علیہ وسلم تحریر لکھ دیں جبکہ کچھ حضرات نے عمر کی رائے کی تائید کی۔ جب ان حضرات کا شور اور اختلاف شدید ہو گیا تو نبی صلی اللہ علیہ وسلم نے ان کو وہاں سے اٹھا دیا۔

۷۔ اللہ تعالیٰ نے قرآن مجید میں ایک سفر میں حج اور عمرے کو جمع کرنے کی اجازت دی ہے اور نبی صلی اللہ علیہ وسلم نے بھی اس پر عمل کیا، لیکن عمر رضی اللہ عنہ نے اپنی رائے سے کام لیتے ہوئے

لوگوں کو اس سے منع کر دیا اور کہا کہ مجھے یہ پسند نہیں کہ لوگ عمرہ ادا کرنے کے بعد اپنی بیویوں سے ہم بستر ہوں اور پھر اس حال میں حج کے لیے آئیں کہ ان کے سر سے غسل کا پانی ٹپک رہا ہو۔ ان کی اس رائے پر صحابہ میں سے سیدنا علی، سعد بن ابی وقاص، عمران بن حصین اور عبداللہ بن عباس رضی اللہ عنہم نے یہ کہہ کر سخت تنقید کی کہ جب رسول اللہ صلی اللہ علیہ وسلم نے اس کی اجازت دی ہے تو عمر کو کیا حق ہے کہ لوگوں کو اس سے منع کریں!

۸۔ نبی صلی اللہ علیہ وسلم نے عورتوں کے ساتھ متعہ کرنے کی رخصت دی تھی اور صحابہ آپ کے زمانے میں اور آپ کے بعد عمر رضی اللہ عنہ کے زمانے تک اس پر عمل کرتے رہے، لیکن جب عمر کا عہد خلافت آیا تو انھوں نے منبر پر یہ اعلان کر دیا کہ دو متعے نبی صلی اللہ علیہ وسلم کے زمانے میں کیے جاتے تھے، لیکن میں ان دونوں سے منع کرتا ہوں اور جو شخص ایسا کرے گا، اس کو سزا دوں گا: ایک متعۃ الحج اور دوسرا متعۃ النساء۔

۹۔ نبی صلی اللہ علیہ وسلم کے زمانے میں اذان میں ’الصلاة خیر من النوم‘ کے الفاظ شامل نہیں تھے، لیکن عمر رضی اللہ عنہ کے زمانے میں ایک دن موذن انھیں فجر کی نماز کے لیے جگانے آیا تو اس نے یہ الفاظ کہے جو عمر کو پسند آئے اور انھوں نے اسے حکم دیا کہ وہ فجر کی اذان میں یہ کلمات کہا کرے۔

۱۰۔ نبی صلی اللہ علیہ وسلم کے عہد میں اگر کوئی شخص بیک وقت تین مرتبہ اپنی بیوی کو طلاق دے دیتا تو اسے ایک ہی طلاق شمار کیا جاتا تھا، لیکن عمر رضی اللہ عنہ نے اپنے دور میں اس حکم کو تبدیل کر دیا اور تین طلاقیں دینے والے پر تین ہی طلاقیں کو نافذ کرنے کا حکم دے دیا۔

۱۱۔ نبی صلی اللہ علیہ وسلم کے زمانے میں باجماعت نماز تراویح ادا نہیں کی جاتی تھی، لیکن عمر رضی اللہ عنہ نے اپنے دور میں یہ نماز ایجا د کر لی اور خود اس کا اقرار بھی کیا کہ یہ ایک نیا طریقہ ہے۔

۱۲۔ نبی صلی اللہ علیہ وسلم نماز جنازہ میں پانچ تکبیریں کہا کرتے تھے، لیکن خلیفہ ثانی نے اپنے دور میں اپنی پسند کے مطابق لوگوں کو نماز جنازہ میں چار تکبیریں کہنے کا پابند کر دیا۔

مصنف نے مذکورہ کتاب میں خلفائے راشدین اور ان کے علاوہ دیگر صحابہ کرام کی آرا اور

فیصلوں پر اس نوعیت کے ستر کے قریب اعتراضات جمع کیے ہیں جن میں سے چند کا بطور نمونہ یہاں ذکر کیا گیا ہے۔ (۱۷۴)

اب اگر ان اعتراضات کی حقیقت پر غور کیا جائے تو واضح ہوگا کہ زیر بحث تمام امور اجتہادی نوعیت کے ہیں اور ہر معاملے میں سیدنا ابوبکر اور سیدنا عمر کی رائے کی ایک فقہی واجتہادی بنیاد موجود ہے۔ چنانچہ ان میں سے کچھ امور تو سراسر انتظامی و تدبیری نوعیت کے ہیں جن میں اصل مدارحاکم وقت کی صواب دید پر ہے، جیسے مثال کے طور پر اسامہ بن زید کی سربراہی میں سریے کو روانہ نہ کرنا یا موافقہ القلوب کوئی صورت حال کے تناظر میں زکوٰۃ میں سے حصہ نہ دینا۔ کچھ معاملات میں سیدنا ابوبکر نے اپنے نقطہ نظر کے حق میں باقاعدہ نص سے استدلال کیا ہے، جیسے مثلاً فذک وغیرہ کی اراضی کو بطور وراثت تقسیم نہ کرنے اور مانعین زکوٰۃ کے خلاف قتال کے اقدامات۔ کچھ امور میں سیدنا عمر کا نقطہ نظریہ تھا کہ ان کی اجازت و اباحت عہد نبوی میں ایک مخصوص تناظر میں کی گئی تھی جس سے علی الاطلاق فائدہ نہیں اٹھایا جاسکتا، جیسے مہجۃ الحج اور مہجۃ النساء کے معاملات۔ بعض مسائل میں دینی مصالح کو پیش نظر رکھتے ہوئے شرعی گنجائش کے دائرے میں کچھ نئے طریقے اختیار کیے گئے، جیسے فجر کی اذان میں ’الصلاة خیر من النوم‘ کے الفاظ کا مستقل طور پر اضافہ (جبکہ اس کی اصولی مشروعیت خود نبی صلی اللہ علیہ وسلم کے ارشادات سے ثابت ہے) اور رمضان میں باجماعت نماز تراویح کا آغاز۔ اسی نوعیت کی فقہی واجتہادی بنیادیں ان تمام مسائل میں واضح کی جاسکتی ہیں جن کی طویل فہرست معترضین نے مرتب کی ہے۔

بہر حال اس بحث سے یہ نکتہ بالکل واضح ہو جاتا ہے کہ اگر نصوص کے ایک مخصوص فہم اور تعبیر کو ہی حتمی سمجھتے ہوئے اہل علم اور مجتہدین کے لیے تنوع اور اختلاف کی گنجائش نہ مانی جائے اور نصوص کے ظاہری مفہوم کو ہی حتمی اور واجب الاتباع سمجھا جائے تو خلفائے راشدین سمیت اکابر صحابہ بھی نصوص کی مخالفت کے امور الزام قرار پاتے ہیں۔

نزاعی مسائل میں ائمہ احناف کا استدلال

معارضین کی طرف سے ائمہ احناف کی فقہی آرا کے احادیث کے خلاف ہونے کے حوالے سے مسائل کی ایک خاصی طویل فہرست بھی مرتب کی گئی ہے۔ وکیع سے منقول ہے کہ انھوں نے کہا کہ ابوحنیفہ نے دو سو احادیث کے خلاف فتویٰ دیا ہے، جبکہ ابوصالح الفراء نے یوسف بن اسباط کا یہ قول نقل کیا ہے کہ ابوحنیفہ نے نبی صلی اللہ علیہ وسلم کی چار سو یا اس سے زیادہ احادیث کو رد کیا ہے۔^(۱۷۵) حدیث کی مخالفت کے حوالے سے امام ابوحنیفہ کی آرا کو یکجا مرتب کرنے کے ضمن میں سب سے پہلے غالباً امام ابوبکر ابن ابی شیبہ نے قلم اٹھایا اور اپنی معروف کتاب ”المصنف“ کے آخر میں ”كتاب الرد علیٰ ابی حنیفة“ کے عنوان سے ایک سو پچیس موضوعات سے متعلق احادیث و آثار کی نشان دہی کی جن میں ان کے بقول امام ابوحنیفہ نے رائے اور قیاس کی بنا پر حدیث کے خلاف فتویٰ دیا ہے۔ چھٹی صدی ہجری میں امام ابن الجوزی نے ”المنتظم“ میں کچھ کمی بیشی کے ساتھ مسائل کی یہی فہرست درج کی ہے۔^(۱۷۶) یہی اعتراضات ہیں جو اس موضوع پر اردو زبان میں تصنیف کی جانے والی مختلف کتابوں مثلاً ”الظفر المبین“ اور ”شمع محمدی“ وغیرہ میں دہرائے گئے ہیں۔

”المصنف“ کے مذکورہ باب میں امام ابن ابی شیبہ کے جمع کردہ اعتراضات کے موضوع پر متعدد حنفی اہل علم نے مختلف اوقات میں مستقل تصانیف مرتب کی ہیں اور متعلقہ اعتراضات کے حوالے سے ائمہ احناف کے استدلال کو واضح کرنے کی کوشش کی ہے۔ مثال کے طور پر ”الجواہر المضیة فی طبقات الحنفیة“ کے مصنف امام عبدالقادر بن محمد القرشی (م ۷۷۵ھ) نے ”الدرر المنیفة فی الرد علیٰ ابن ابی شیبہ عن الامام ابی حنیفة“ کے عنوان سے، جبکہ علامہ قاسم بن قطلوبغا^{کھٹی} (م ۸۷۹ھ) نے ”الاجوبة عن اعتراض ابن ابی شیبہ علیٰ ابی حنیفة“ کے عنوان سے مستقل کتابیں تصنیف کیں۔ تاہم ان کتابوں کا تذکرہ علمی ماخذ

(۱۷۵) ”تاریخ بغداد“ ۵۳۶/۱۵

(۱۷۶) ”المنتظم فی تاریخ الامم والملوک“، ۱۳۸/۸-۱۳۳

میں ہی ملتا ہے اور ان میں سے کوئی بھی اس وقت دستیاب نہیں۔ دسویں صدی ہجری کے معروف شافعی عالم محمد بن یوسف الصالحی دمشقی (م ۹۴۲ھ) نے ”عقود الجمان فی مناقب الامام الاعظم ابی حنیفۃ النعمان“ کی ایک مستقل فصل میں امام ابن ابی شیبہ کے اٹھائے ہوئے اعتراضات کے حوالے سے اصولی بحث کی ہے اور ان وجوہ کو واضح کیا ہے جن کی بنیاد پر احناف نے بعض اخبار آحاد کو قبول نہیں کیا۔ اس وقت اس موضوع پر دستیاب کتابوں میں سے زیادہ معروف مصری محقق علامہ محمد زہد الکوثری (۱۳۷۱ھ) کی ”النکت الطریفۃ فی التحدث عن بعض ردود ابن ابی شیبۃ علی ابی حنیفۃ“ ہے جس میں زیادہ تر سند اور علم الرجال اور اس کے ساتھ ساتھ مختلف فقہی اصولوں کی روشنی میں امام ابو حنیفہ کے موقف اور استدلال کو واضح کرنے کی کوشش کی گئی ہے۔ الدکتور عبد المجید محمود عبد المجید نے اپنی فاضلانہ تصنیف ”الاتجاهات الفقہیۃ عند اصحاب الحدیث فی القرن الثالث الهجری“ میں، جبکہ الدکتور محمد قاسم عبدہ الحارثی نے اپنے تحقیقی مقالہ بعنوان ”مکاتۃ الامام ابی حنیفۃ بین المحدثین“ کے ایک مستقل باب میں ابن ابی شیبہ کے اٹھائے ہوئے اعتراضات کا اختصار کے ساتھ جائزہ لیا ہے۔ اسی موضوع پر اردو زبان میں زیر نظر سطور کے راقم کے قلم سے ”امام ابو حنیفہ اور عمل بالجہد“ کے عنوان سے ایک کتاب ۱۹۹۶ء میں شائع ہوئی ہے جس میں علامہ کوثری کے اسلوب سے ہٹ کر علمی و فقہی نکات کی روشنی میں امام ابن ابی شیبہ کے اعتراضات کا جائزہ پیش کیا گیا ہے۔ الشیخ محمد عوامہ نے ”المصنف“ کا جو نسخہ اپنی تحقیق اور مفصل تعلیقات کے ساتھ شائع کیا ہے، اس کی ۲۰ ویں جلد کے شروع میں ”کتاب الرد علی ابی حنیفۃ“ کے پس منظر اور دیگر تفصیلات کے حوالے سے ایک مفصل مقدمہ تحریر کیا ہے۔

ان تمام مسائل میں ”مخالفت حدیث“ کے اعتراض کی حقیقت کو اصولی زاویے سے واضح کرتے ہوئے علامہ زہد الکوثری نے یہ جامع بات لکھی ہے کہ:

”ان میں سے نصف مسائل ایسے ہیں جن میں احادیث مختلف وارد ہوئی ہیں جن میں سے ایک مجتہد اپنے ہاں معروف وجوہ ترجیح کی بنیاد پر بعض احادیث کو اور دوسرا مجتہد اپنے

وجوہ ترجیح کی روشنی میں اس کے مخالف احادیث کو اختیار کر لیتا ہے۔ نیز دونوں کے مابین روایات کو قبول کرنے کی شرائط میں بھی اختلاف ہو سکتا ہے، چنانچہ اس قسم کے مسائل میں مجتہد کے متعلق یہ حکم لگانے کی کوئی گنجائش نہیں کہ اس نے صحیح و صریح حدیث کی مخالفت کی ہے، کیونکہ اجتہادی مسائل میں قطعیت کے ساتھ کوئی حکم نہیں لگایا جاسکتا۔

اس کے بعد باقی ماندہ نصف مسائل کو پانچ حصوں میں تقسیم کیا جاسکتا ہے: ایک قسم ان مسائل کی ہے جن میں خبر واحد کتاب اللہ کی نص کے خلاف ہے، چنانچہ کتاب اللہ پر عمل کیا جائے گا۔ دوسری قسم وہ ہے جن میں ایک خبر مشہور نقل ہوئی ہے اور دوسری خبر ایسی ہے جس کا معیار ثبوت کم تر ہے، چنانچہ قوی تر دلیل پر عمل کرتے ہوئے خبر مشہور کو ترجیح دی جائے گی۔ تیسری قسم میں (نص کی تعبیر میں) مجتہدین کے فہم کا اختلاف واقع ہوا ہے اور امام ابوحنیفہ کے فہم کی باریکی دوسرے ائمہ کے مقابلے میں زیادہ واضح ہے، چنانچہ انہی کا قول رائج ہے۔ چوتھی قسم وہ ہے جس میں زیادہ سے زیادہ یہ کہا جاسکتا ہے کہ امام صاحب کی رائے کا غلط ہونا واضح ہے (لیکن اس کی بنیاد بھی اجتہادی فہم ہے نہ کہ حدیث کی قصداً مخالفت)، جبکہ آخری قسم ان مسائل کی ہے جن میں مصنف نے امام ابوحنیفہ کی طرف وہ قول منسوب کر دیا ہے جو حنفی مذہب کی کتب کی رو سے درحقیقت امام صاحب کا قول نہیں ہے۔“ (۱۷۷)

خلاصہ کلام

حدیث پر رائے کو ترجیح دینے کے اعتراض کے حوالے سے اس بات کو ایک اتفاق کہنا شاید درست نہیں ہوگا کہ مخالفت حدیث کے اعتراض کے جواب میں امام صاحب کا دفاع کرنے والے بہت سے مصنفین کا تعلق حنفی مکتب فکر سے نہیں، بلکہ دوسرے فقہی مکاتب فکر سے ہے۔ مثلاً ”الانتقاء فی فضائل الائمة الثلاثة الفقهاء“ کے مصنف ابن عبد البر (م ۴۶۳ھ) مالکی اور ”رفع الملام عن الائمة الاعلام“ کے مصنف آٹھویں صدی کے ممتاز حنبلی عالم امام ابن تیمیہ (م ۷۲۸ھ) ہیں، جبکہ ”مناقب الامام ابی حنیفة وصاحبہ“ کے مصنف شمس الدین

الذہبی (م ۷۸ھ)، ”الخیرات الحسان“ کے مصنف ابن حجر پیشی (م ۹۷۲ھ) اور ”تبیہ الصنیفہ“ کے مصنف جلال الدین السیوطی (م ۹۱۱ھ) فقہ شافعی کی طرف انتساب رکھتے ہیں۔ ان سب حضرات کی تصانیف میں احادیث کے قیاس اور رائے پر مقدم ہونے کے حوالے سے امام ابوحنیفہ کے اقوال اہتمام سے نقل کیے گئے ہیں۔ یہی معاملہ دسویں صدی کے معروف شافعی عالم علامہ عبدالوہاب شعرانی (م ۹۷۳ھ) کا ہے جنہوں نے اپنی مشہور تصنیف ”المیزان الکبریٰ“ میں اس موضوع پر مستقل فصول قائم کی ہیں اور امام ابوحنیفہ کا پرزور دفاع کیا ہے۔ برصغیر کے علمائے اہل حدیث میں سے مولانا محمد ابراہیم میرسیا لکھنؤی نے اپنی کتاب ”تاریخ اہل حدیث“ میں اسی اعتراض کو موضوع بنایا اور امام ابوحنیفہ کا دفاع کیا ہے۔ دور جدید کے جن عرب مصنفین مثلاً ابو زہرہ، السید عقیلی اور سعید حوئی وغیرہ نے امام صاحب کی حیات و افکار پر کتابیں تصنیف کی ہیں اور ان میں زیر بحث اعتراض کے حوالے سے امام صاحب کا بھرپور دفاع کیا ہے، ان کا تعلق بھی حنفی مکتب فکر سے نہیں۔ ہمارے نزدیک مختلف مکاتب فکر کے اکابر اہل علم کی طرف سے کسی دوسرے فقہی مکتب فکر کے امام کے دفاع کے لیے یوں یک زبان ہو جانا محض بے وجہ نہیں، بلکہ اس حقیقت پر دلالت کرتا ہے کہ امام ابوحنیفہ پر حدیث کی مخالفت کے حوالے سے عائد کیے جانے والے الزامات اتنے بے بنیاد اور خلاف حقیقت ہیں کہ مذکورہ تمام اہل علم نے اس کی تردید کو اپنی ذمہ داری محسوس کرتے ہوئے اس حوالے سے اپنی گواہی کو صفحہ قرطاس پر ثبت کرنے کو ضروری سمجھا۔

اصطلاحات / مراجع و مصادر

اہم علمی اصطلاحات

- اثر: نبی صلی اللہ علیہ وسلم یا کسی صحابی یا تابعی کی طرف منسوب قول اور عمل۔
- احتمال: کلام سے ایک سے زیادہ مطلب سمجھے جانے کی گنجائش۔
- استحسان: ظاہری قیاس کے مقابلے میں اس سے زیادہ قوی دلیل کو ترجیح دینا۔
- استفادہ: کسی بات کا نہایت مشہور و معروف ہو جانا۔
- استقرار: جزوی اور انفرادی مثالوں کے مطالعہ سے کوئی اصول یا قاعدہ اخذ کرنا۔
- اصول کلیہ: ایسے قوانین جو احکام شرعیہ کی اساس اور بنیاد کی حیثیت رکھتے ہیں اور شریعت میں ہر جگہ ان کو ملحوظ رکھا گیا ہے۔
- امور عادیہ: ایسے کام جو لوگ طبعی انسانی ضرورتوں اور تقاضوں کے تحت انجام دیتے ہیں۔
- تشریحی: شرعی حکم کے طور پر بیان کیے جانے والے امور۔
- تعامل: کسی چیز کا امت کے عمومی اور مسلسل عمل کا حصہ بن جانا۔
- تلقی بالقول: کسی بات کو امت کے علما و فقہاء کے ہاں عمومی قبولیت حاصل ہو جانا۔
- حکمت: وہ فائدہ یا مصلحت جو کوئی شرعی حکم دیتے ہوئے اللہ یا اس کے رسول کے پیش نظر ہو۔ (مثلاً شراب کے حرام ہونے کی حکمت یہ ہے کہ انسان کا اپنی عقل پر قابو برقرار رہے)۔
- خاص: ایسا حکم جو کچھ مخصوص افراد کے لیے بیان کیا گیا ہو۔

خبر متواتر: ایسی اطلاع جسے ہر زمانے میں اتنے بے شمار افراد نے نقل کیا ہو کہ اس کے متعلق جھوٹ ہونے کا گمان باقی نہ رہے۔

خبر مشہور: ایسی روایت جو صحابہ و تابعین کے دور میں معلوم و معروف ہو اور اہل علم عموماً اس سے مستفیض ہوں۔

خبر واحد: ایسی روایت جسے عہد صحابہ و تابعین میں چند ایک افراد نے نقل کیا ہو اور زیادہ تر لوگ اس سے واقف نہ ہوں۔

دائرۃ اطلاق: وہ خاص صورتیں جن میں از روئے علت کسی شرعی حکم کا اطلاق کیا جاسکتا ہو۔
درایت: عقل و قیاس کی روشنی میں کسی بات پر غور کرنا کسی روایت کی صحت کو جانچنا۔
رائے: کسی معاملے میں شارع کا منشا جاننے کے لیے علمی و عقلی صلاحیتوں کو بروئے کار لانا۔

سد ذریعہ: ایسی بات سے روک دینا جو فی نفسہ تو درست ہو، لیکن کسی ناجائز یا باعث نقصان کام کا سبب بن سکتی ہو۔

سنت ثابتہ: نبی صلی اللہ علیہ وسلم کی طرف سے مقرر کردہ کوئی دینی عمل جو امت کے تعامل اور سنت متواترہ تو اسے نسلاً بعد نسل منتقل ہوا ہو۔

شاذ: ایسی روایت جو سنت مشہورہ یا شریعت کے اصول کلیہ کے معارض ہو۔ یا ایسی بات جو عام اصولوں اور ضابطوں سے بالکل ہٹ کر ہو۔

ظنی الثبوت: ایسی بات جس کی نسبت کسی شخص کی طرف یقینی نہ ہو۔

عام: ایسا حکم جو تمام افراد کے لیے بیان کیا گیا ہو۔

عام مخصوص: ایسا حکم جو سب کے لیے بیان کیا گیا ہو، لیکن پھر کچھ افراد کو اس سے مستثنیٰ کر دیا منہ البعض: جائے۔

علت: وہ وجہ جس پر کسی شرعی حکم کا مدار ہوتا ہے۔ (مثلاً شراب کے حرام ہونے کی علت (فقہ میں) اس کا نشہ آور ہونا ہے)۔

علت: راوی کا حدیث کی سند یا متن میں کوئی ایسی غلطی کر دینا کہ حدیث کے پختہ کار
(حدیث میں) ماہرین کے علاوہ کوئی اس کو جان نہ سکے۔
عموم بلوی: کسی معاملے سے لوگوں کو کثرت سے سابقہ پیش آنا۔
قواعد عامہ: ایسے قانونی ضابطے جن سے بے شمار جزوی صورتوں اور مسائل کا حکم معلوم ہوتا ہو۔
قیاس: کسی شرعی حکم کی علت کو سامنے رکھتے ہوئے اس سے ملتی جلتی صورتوں کا حکم معلوم کرنا۔

متدللات: وہ آیات یا روایات جن سے فقہانے کسی مسئلے میں استدلال کیا ہو۔
مطلق: ایسا حکم جس کے ساتھ کوئی قید یا شرط بیان نہ کی گئی ہو۔ (دیکھیے: مقید)
معلول: ایسی روایت جس میں ”علت“ پائی جائے۔ (دیکھیے: علت)
مقید: ایسا حکم جس کے ساتھ کوئی شرط یا قید بیان کی گئی ہو۔ (دیکھیے: مطلق)
موول: ایسا کلام جس کا متبادر مفہوم کسی وجہ سے مراد نہ لیا جائے۔
نص: آیت یا حدیث جس میں کوئی حکم بیان کیا گیا ہو۔

مصادر ومراجع

- ☆ ابن ابی شیبہ، البکر عبد اللہ بن محمد (م ۲۳۵ھ)
- ”المصنف“، تحقیق: محمد عبد السلام شایین، دار الکتب العلمیۃ بیروت، ۲۰۰۵ء (الطبعة الاولى)
☆ ابن ابی العز، الحنفی (م ۹۲ھ)
- ”شرح العقیدۃ الطحاویۃ“، المکتب الاسلامی، بیروت، ۱۳۹۱ھ (الطبعة الرابعة)
☆ ابن ابی العوام، ابوالقاسم عبد اللہ بن محمد بن احمد (م ۳۳۵ھ)
- ”فضائل ابی حنیفۃ و اخباره و مناقبه“، المکتبۃ الامدادیۃ، مکتۃ المکرّمۃ، ۱۴۳۱ھ (الطبعة الاولى)
☆ ابن تیمیہ، احمد بن عبد الحلیم بن عبد السلام، (م ۷۲۸ھ)
- ”رفع الملام عن الائمة الاعلام“، الرئاسة العامة لادارات الحجو العلمیۃ، الرياض، ۱۴۱۳ھ
- ”مجموع الفتاوی“، وزارة الشؤون الاسلامیۃ بالمملکۃ العربیۃ السعودیۃ، ۱۹۹۵ء
☆ ابن الجوزی، عبد الرحمن بن علی بن محمد (م ۵۹۲ھ)
- ”المنتظم فی تاریخ الامم والملوک“، دار صادر، بیروت، ۱۳۵۸ھ (الطبعة الاولى)
☆ ابن حجر العسقلانی، احمد بن علی (م ۸۵۲ھ)
- ”فتح الباری“، تحقیق: عبد العزیز بن عبد اللہ بن باز، مکتبۃ الغزالی دمشق وموسسة مناهل

العرفان بیروت، سن نداد

☆ ابن حزم، ابو محمد علی الاندلسی الظاہری، (۴۵۶ھ)

- ”الاحکام فی اصول الاحکام“، دار الحدیث، القاہرہ، ۱۴۰۴ھ (الطبعة الاولى)
- ”المحلی شرح المجلی“، تحقیق: احمد محمد شا کر، دار احیاء التراث العربی بیروت، ۲۰۰۱ء
(الطبعة الثانية)

☆ ابن خزیمہ، ابو بکر محمد بن اسحاق (م ۳۱۱ھ)

- ”صحیح ابن خزیمہ“، تحقیق: محمد مصطفی الاعظمی، مکتبۃ الاعظمی الریاض، ۲۰۰۹ء (الطبعة الثالثة)
☆ ابن دقین العید، تقی الدین (م ۷۰۲ھ)
- ”احکام الاحکام شرح عمدة الاحکام“، تحقیق: محمد حامد الفتی، مطبعة السنة المحمدية،
القاہرہ، ۱۹۵۳ء

☆ ابن رشد، ابوالولید محمد بن احمد بن محمد القرطبی (م ۵۹۵ھ)

- ”بداية المجتهد“، فاران اکیڈمی لاہور، سن نداد

☆ ابن سعد، ابو عبد اللہ محمد، (م ۲۴۰ھ)

- ”الطبقات الكبرى“، دار صادر، بیروت

☆ ابن عابدین، محمد امین بن عمر بن عبد العزیز الدمشقی (م ۱۲۵۲ھ)

- ”رد المحتار علی الدر المختار“، دار الفکر بیروت، ۱۹۹۲ء (الطبعة الثانية)
- ”مجموعة رسائل ابن عابدين“، سہیل اکیڈمی لاہور، سن نداد

☆ ابن عبد البر، ابو عمر یوسف، (م ۴۶۳ھ)

- ”الانتقاء فی فضائل الثلاثة الائمة الفقهاء“، دار الکتب العلمیہ، بیروت
- ”التمهيد لما فی الموطا من المعانی والاسانید“، تحقیق: مصطفی بن احمد العلوی ومحمد
عبد الکبیر البکری، وزارة عموم الاوقاف والشؤون الاسلامیة، المغرب، ۱۳۸۷ھ
- ”جامع بیان العلم وفضله“، تحقیق: ابوالاشبال الزہیری، دار ابن الجوزی، السعودیہ،
۱۴۱۴ھ (الطبعة الاولى)

_____ فقہائے احناف اور فہم حدیث ۲۵۵ _____

- ☆ ابن العربي، ابوبكر محمد بن عبد الله (م ۵۴۳ھ)
 - ”احكام القرآن“، تحقيق: محمد عبدالقادر عطاء، دار الكتب العلمية بيروت، ۲۰۰۳ء (الطبعة الثالثة)
 - ”عارضه الاحوذى بشرح جامع الترمذى“، دار الفكر بيروت، ۲۰۰۵ء
- ☆ ابن عساكر، ابوالقاسم على بن الحسين (م ۵۷۱ھ)
 - ”تاريخ مدينة دمشق“، دار الفكر، بيروت، ۱۹۹۵ء
- ☆ ابن قدامة، عبد الله بن احمد بن محمد (م ۶۳۰ھ)
 - ”المغنى“، دار الفكر، بيروت، ۱۴۰۵ھ (الطبعة الاولى)
 ☆ ابن القيم، ابوعبد الله محمد بن ابى بكر (م ۷۵۱ھ)
 - ”اعلام الموقعين“، تعليق وتخرىج: محمد المعتصم بالله بغدادى، دار الكتاب العربى بيروت، ۲۰۰۴ء (الطبعة الاولى)
 - ”تهذيب السنن“، تحقيق وتعليق: الدكتور اسماعيل بن غازى مرجبا، مكتبة المعارف، الرياض، ۲۰۰۷ء (الطبعة الاولى)
 - ”زاد المعاد“، مؤسسة الرسالة، بيروت، ۱۴۰۷ء (الطبعة الرابعة)
- ☆ ابن كثير، ابوالفداء اسماعيل بن عمر (م ۷۷۴ھ)
 - ”البداية والنهاية“، تحقيق: عبد الله بن عبد الحسنى التركى، دار نجر للطباعة والنشر، ۱۴۱۸ھ (الطبعة الاولى)
 - ”تفسير القرآن العظيم“، دار الكتب العلمية، بيروت، ۱۴۱۹ھ (الطبعة الاولى)
- ☆ ابن ماجه، محمد بن يزيد، (م ۲۷۳ھ)
 - ”سنن ابن ماجه“، دار السلام للنشر والتوزيع، الرياض، ۱۹۹۹ء (الطبعة الاولى)
- ☆ ابن المنذر، ابوبكر محمد بن ابراهيم النيسابورى (م ۳۱۸ھ)
 - ”الاولوسط فى السنن والاجماع والاختلاف“، دار طيبة، الرياض، ۱۹۸۵ء (الطبعة الاولى)
- ☆ ابن هشام، ابومحمد عبد الملك، (م ۲۱۸ھ)
 - ”السيرة النبوية“، دار المعرفة، بيروت، ۱۴۲۵ھ (الطبعة الرابعة)
- _____ فقهاء احناف اور فہم حدیث ۲۵۶ _____

- ☆ ابن الہمام، کمال الدین محمد بن عبد الواحد سیواسی (م ۸۶۱ھ)
- ”فتح القدیر“، دار الفکر، بیروت (الطبعة الثانية)
- ☆ ابوداؤد، سلیمان بن اشعث بن اسحاق (م ۲۷۵ھ)
- ”سنن ابی داؤد“، دار السلام للنشر والتوزیع، الرياض، ۱۹۹۹ء (الطبعة الاولى)
- ☆ ابوزہرة (م ۱۹۷ھ)
- ”ابو حنیفة: حياته وعصره، آراؤه وفقہه“، دار الفکر العربی، مصر، ۱۹۵۵ء (الطبعة الثانية)
- ☆ ابویوسف، یعقوب بن ابراہیم الانصاری (م ۱۸۲ھ)
- ”الآثار“، دار الکتب العلمیة، بیروت، ۱۳۵۵ھ
- ”الرد علی سیر الاوزاعی“، دار الکتب العلمیة، بیروت
- ”کتاب الخراج“، دار المعرفۃ، بیروت، ۱۳۰۲ھ
- ☆ احمد بن حنبل، ابو عبد اللہ الشیبانی، (م ۲۴۱ھ)
- ”مسند الامام احمد بن حنبل“، دار احیاء التراث العربی، بیروت، ۱۹۹۴ء، (الطبعة الثالثة)
- ☆ الاصبہانی، البو نعیم احمد بن عبد اللہ (م ۴۳۰ھ)
- ”معرفة الصحابة“، تحقیق: محمد حسن محمد حسن اسماعیل / مسعد عبد الحمید السعدنی، دار الکتب العلمیة، بیروت، ۲۰۰۲ء (الطبعة الاولى)
- ☆ الالبانی، محمد ناصر الدین (م ۱۴۹۹ھ)
- ”سلسلة الاحادیث الصحیحة“، مکتبة المعارف للنشر والتوزیع، الرياض، ۱۴۱۵ھ
- ☆ انور شاہ کشمیری (م ۱۹۳۲ء)
- ”فیض الباری“، مطبعة تجازی بالقاهرة، ۱۹۳۸ء
- ☆ البخاری، ابو عبد اللہ محمد بن اسماعیل (م ۲۵۶ھ)
- ”صحیح البخاری“، تحقیق: خلیل مامون شیخ، دار المعرفۃ، بیروت، ۲۰۰۴ء (الطبعة الاولى)
- ☆ البخاری، محمود بن احمد بن عبد العزیز (م ۶۱۶ھ)

- ”المحيط البرهاني“، دار احیاء التراث العربی، بیروت، ۲۰۰۳ء (الطبعة الاولى)
- ☆ البخاری، علاء الدین عبدالعزیز بن احمد (م ۷۳۰ھ)
- ”كشف الاسرار عن اصول فخر الاسلام البزدوی“، تحقیق: عبداللہ محمود محمد عمر، دار الکتب العلمیہ، بیروت، ۱۴۱۸ھ (الطبعة الاولى)
- ☆ البردوی، علی بن محمد الحنفی (م ۴۸۲ھ)
- ”کنز الوصول الى معرفة الاصول“، میر محمد کتب خانہ کراچی، سن ندارد
- ☆ التبیہی، ابوبکر احمد بن حسین بن علی، (م ۴۵۸ھ)
- ”السنن الکبری“، دار الکتب العلمیہ بیروت، ۱۹۹۹ء
- ☆ الترمذی، عبد المجید
- ”دراسات فی اصول الحديث علی منهج الحنفیة“، منشورات مدرسة النعمان، کراچی، ۱۴۳۰ھ
- ☆ ترمذی، ابو عیسیٰ محمد بن عیسیٰ (م ۲۷۹ھ)
- ”جامع الترمذی“، دار احیاء التراث العربی، بیروت
- ☆ الجاحظ، ابوعثمان عمرو بن بحر (م ۲۵۵ھ)
- ”کتاب الحيوان“، تحقیق: ایمان الشیخ محمد / غریدا شیخ محمد، دار الکتب العربی بیروت، ۲۰۰۸ء
- ☆ الجصاص، ابوبکر احمد بن علی، (م ۳۷۰ھ)
- ”احکام القرآن“، دار احیاء التراث العربی، بیروت، ۱۴۰۵ھ
- ”شرح مختصر الطحاوی“، تحقیق: الدكتور عصمت اللہ عنایت اللہ و جماعة معه، دار البیشار الاسلامیہ و دار السراج، ۲۰۱۰ء (الطبعة الاولى)
- ”الفصول فی الاصول“، دراسة و تحقیق: الدكتور عجل جاسم النشمی، وزارة الاوقاف والشؤون الاسلامیة، کویت، ۱۹۹۴ء (الطبعة الثانية)
- ☆ الحارثی، محمد قاسم عبده

- ”مكانة الامام ابی حنیفة بین المحدثین“، ۱۴۱۳ھ (الطبعة الاولى)
- ☆ الحاکم، ابو عبد اللہ، النیسابوری، (م ۴۰۵ھ)
- ”المستدرک علی الصحیحین“، دار الفکر، بیروت، ۱۴۲۲ھ (الطبعة الاولى)
- ☆ الخطیب البغدادی، ابوبکر احمد بن علی بن ثابت (۴۶۳ھ)
- ”تاریخ بغداد“، دراسة وتحقيق: مصطفیٰ عبدالقادر عطا، دار الکتب العلمیة، بیروت، ۱۴۱۷ھ (الطبعة الاولى)
- ”الفقیه والمتفقہ“، دار ابن الجوزی، السعودیة، ۱۴۲۱ھ (الطبعة الثانية)
- ”الكفاية فی علم الروایة“، دائرة المعارف العثمانیة، حیدرآباد دکن، ۱۳۵۷ھ
- ☆ الدارقطنی، ابوالحسن علی بن عمر (۳۸۵ھ)
- ”سنن الدارقطنی“، دار الکتب العلمیة، بیروت، ۲۰۰۳ء (الطبعة الثانية)
- ☆ الدارمی، ابو محمد عبد اللہ بن عبد الرحمن (۲۵۵ھ)
- ”سنن الدارمی“، دار المغنی للنشر والتوزیع، السعودیة، ۱۴۱۲ھ (الطبعة الاولى)
- ☆ الدسوقي، الدكتور محمد
- ”الامام محمد بن الحسن الشیبانی واثره فی الفقه الاسلامی“، دار الثقافة، دوحہ، ۱۴۰۷ھ (الطبعة الاولى)
- ☆ الذہبی، ابو عبد اللہ محمد بن احمد بن عثمان، (م ۷۴۸ھ)
- ”مناقب الامام ابی حنیفة وصاحبيه“، لجنة المعارف العثمانیة، حیدرآباد دکن
- ☆ الرامهرمزی، الحسن بن عبد الرحمن (م ۳۶۵ھ)
- ”المحدث الفاصل بین الراوی والواعی“، دار الفکر، بیروت، ۱۴۰۴ھ (الطبعة الثالثة)
- ☆ السرخسی، محمد بن احمد بن ابی ہبل (م ۴۹۰ھ)
- ”اصول السرخسی“، تحقيق: الدكتور رفیق العجم، قدیمی کتب خانہ کراچی، بن نداد
- ”شرح السیر الکبیر“، تحقيق: ابو عبد اللہ محمد حسن محمد حسن اسماعیل، دار الکتب العلمیة، بیروت،

١٩٩٤ء (الطبعة الاولى)

- "المبسوط"، دار الكتب العلمية بيروت، ٢٠٠١ء (الطبعة الاولى)

☆ السيوطي، جلال الدين عبد الرحمن بن أبي بكر (م ٩١١هـ)

- "تبليص الصحيفة في مناقب الامام أبي حنيفة"، دار الوعى، حلب، ٢٠٠٤ء

- "تدريب الراوى"، دار احياء السنة النبوية، بيروت، ١٣٩٩هـ (الطبعة الثانية)

☆ الشافعي، ابواسحاق ابراهيم بن موسى (م ٤٩٠هـ)

- "الموافقات في اصول الشريعة"، تصحيح: عبداللطيف رجب اليوسف، دار احياء التراث

العربي بيروت، ٢٠٠١ء (الطبعة الاولى)

☆ الشافعي، محمد بن ادريس، (م ٢٠٢هـ)

- "الام"، دار المعرفة، بيروت، ١٣٩٣هـ (الطبعة الثانية)

☆ شاه ولي الله، احمد بن عبد الرحيم دهلوى (م ١٢٢٤ء)

- "الانصاف في بيان اسباب الاختلاف"، دار النفائس، بيروت، ١٤٠٢هـ (الطبعة الثانية)

- "حجة الله البالغة"، دار الكتب الحديث، القاهرة

- "عقد الجيد في احكام الاجتهاد والتقليد"، تحقيق: محب الدين الخطيب، المطبعة

السلفية، القاهرة، ١٣٨٥هـ

☆ الشتراني، عبد الوهاب بن احمد بن علي الانصاري (م ٩٤٣هـ)

- "الميزان الكبرى"، دار الكتب العلمية بيروت، ١٩٩٨ء (الطبعة الاولى)

☆ الشقوري، الدكتور بشرى

- "معالم الفكر الاصولي قبل الامام الشافعي" (مقاله)

<http://www.feqhweb.com/vb/t2136.html>

☆ الشوكاني، محمد بن علي بن محمد (م ١٢٥٠هـ)

- "نيل الاوطار"، دار ابن حزم، بيروت، ٢٠٠٠ء (الطبعة الاولى)

☆ الشيباني، محمد بن الحسن (م ۱۸۹ھ)

- ”الآثار“، ادارة القرآن والعلوم الاسلامية، كراچی، ۱۴۱۹ھ (الطبعة الاولى)
- ”الحجة على اهل المدينة“، ترتيب وتعليق: سيد مہدی حسن گیلانی، عالم الكتب، بيروت، ۱۴۰۳ھ (الطبعة الثالثة)
- ”كتاب الاصل“، تصحیح وتعليق: ابوالوفاء الافغانی، عالم الكتب، بيروت، ۱۹۹۰ء (الطبعة الاولى)
- ”موطا الامام مالك“، تعليق وتحقيق: الدكتور تقي الدين الندوي، دار القلم، دمشق، ۱۴۱۲ھ (الطبعة الاولى)

☆ الصالحی، محمد بن يوسف (م ۹۴۳ھ)

- ”عقود الجمان في مناقب ابي حنيفة النعمان“، تحقيق: ملا عبدالقادر افغانی، جامعة الملك عبدالعزيز، كلية الشريعة والدراسات الاسلامية، ۱۳۹۸-۱۳۹۹ھ
- ☆ الطبرانی، ابوالقاسم سليمان بن احمد بن ايوب (م ۳۲۰ھ)
- ”المعجم الاوسط“، تحقيق: طارق بن عوض الله عبدالحسن بن ابراهيم، دار الحرمين، القاهرة، ۱۴۱۵ھ
- ”المعجم الكبير“، مکتبة الزهراء، الموصل، ۱۴۰۴ء

☆ الطحاوی، ابو جعفر احمد بن محمد (م ۳۲۱ھ)

- ”تحفة الاخيار بترتيب شرح مشكل الآثار“، تحقيق وترتيب: ابو الحسين خالد محمود الرباط، دار بلنسية، الرياض، ۱۹۹۹ء (الطبعة الاولى)
- ”شرح معاني الآثار“، دار الكتب العلمية، بيروت، ۲۰۰۱ء (الطبعة الاولى)
- ☆ عبدالرزاق بن همام، ابو بكر، (م ۲۱۱ھ)

- ”المصنف“، تحقيق: ايمن نصر الدين، دار الكتب العلمية، بيروت، ۲۰۰۰ء (الطبعة الاولى)

☆ عثمانی، ظفر احمد (م ۱۳۹۴ھ)

- ”اعلاء السنن“، ادارة القرآن والعلوم الاسلامية كراتشي، ن ناراد
- ☆ العيني، بدر الدين ابو محمد محمود بن احمد (م ۸۵۵ھ)

- ”عمدة القاری“، دارالکتب العلمیۃ بیروت، ۲۰۰۱ء (الطبعة الاولى)
- ☆ الفاسی، علاء الدین علی بن بلبان (م ۷۳۹ھ)
- ”الاحسان فی تقریب صحیح ابن حبان“، دارالمعرفۃ بیروت، ۲۰۰۲ء (الطبعة الاولى)
- ☆ الفاکھی، ابو عبد اللہ محمد بن اسحاق بن العباس (م ۲۸۰ھ)،
- ”اخبار مکة فی قدیم الدھر وحديثه“، تحقیق: عبدالملک بن عبداللہ بن دبیش، دارخضر، بیروت، ۱۴۱۲ھ (الطبعة الثانية)
- ☆ القاری، ملا علی، ابوالحسن نورالدین (م ۱۰۱۴ھ)
- ”مرقاۃ المفاتیح شرح مشکاة المصابیح“، تحقیق: الشیخ جمال عینانی، دارالکتب العلمیۃ لبنان، ۱۴۲۲ھ، (الطبعة الاولى)
- ☆ القدوری، ابوالحسن احمد بن محمد بن جعفر (م ۲۲۸ھ)
- ”التجريد“، دراسة و تحقیق: مرکز الدراسات الفقہیۃ والاقتصادیۃ مصر، دارالسلام، القاهرة، ۲۰۰۲ء (الطبعة الاولى)
- ☆ القرشی، عبدالقادر بن ابی الوفاء، ابو محمد (م ۷۷۵ھ)
- ”الجواهر المضية فی طبقات الحنفیۃ“، میر محمد کتب خانہ، کراچی
- ☆ الکاسانی، علاء الدین ابوبکر بن مسعود بن احمد (م ۵۸۷ھ)
- ”بدائع الصنائع“، ایچ ایم سعید کمپنی کراچی، ۱۹۱۰ء (الطبعة الاولى)
- ☆ الکوثری، محمد زاہد بن حسن (م ۱۳۷۱ھ)
- ”النکت الطریفة فی التحدث عن ردود ابن ابی شیبۃ علی ابی حنیفة“، ادارة القرآن والعلوم الاسلامیۃ، کراتچی، ۱۴۱۵ھ
- ☆ گنگوہی، رشید احمد (۱۳۲۳ھ)
- ”الکوکب الدرۃ علی جامع الترمذی“، مطبع ندوة العلماء لکھنؤ، ۱۹۷۵ء
- ☆ مالک بن انس (م ۷۹ھ)

- ”الموطأ“، المکتبۃ الحنفیۃ پشاور، سن ندارد
- ☆ محمد ابراہیم میرسیالکوٹی (م ۱۹۵۶ء)
- ”تاریخ اہل حدیث“، مکتبۃ قدوسیہ لاہور، سن ندارد
- ☆ محمد سرفراز خان صفدر، مولانا (م ۲۰۰۹ء)
- ”مقام ابی حنیفہ“، مکتبۃ صفدریہ، گوجرانوالہ، ۲۰۰۵ء (طبع وہم)
- ☆ المرغینانی، ابوالحسن علی بن ابی بکر (م ۵۹۳ھ)
- ”الہدایۃ فی شرح البدایۃ“، مکتبۃ البشری کراچی، ۲۰۰۷ء (الطبعۃ الاولیٰ)
- ☆ مسلم بن حجاج بن مسلم القشیری (م ۲۶۱ھ)
- ”صحیح مسلم“، دار احیاء التراث العربی، بیروت، ۲۰۰۰ء (الطبعۃ الاولیٰ)
- ☆ مسلم بن محمد بن ماجہ الدوسری،
- ”عموم البلوی: دراسة نظریۃ تطبیقیۃ“، مکتبۃ الرشید، الرياض، ۱۴۲۰ھ
- ☆ البکی، الموفق بن احمد (م ۵۶۸ھ)
- ”مناقب الامام الاعظم ابی حنیفہ“، دائرۃ المعارف النظامیۃ حیدرآباد دکن، ۱۳۲۱ھ
- (الطبعۃ الاولیٰ)
- ☆ المملطی، جمال الدین، یوسف بن موسیٰ بن محمد (م ۸۰۳ھ)
- ”المعتصر من المختصر من مشکل الآثار“، عالم الکتب، بیروت، سن ندارد
- ☆ الموسوی، السید عبدالحسین، شرف الدین (م ۱۳۷۷ھ)
- ”النص والاجتہاد“، دارالقاری، ۱۴۲۹ھ (الطبعۃ الاولیٰ)
- ☆ ندوی، محمد حنیف (م ۱۹۸۷ء)
- ”مسئلہ اجتہاد“، ادارۃ ثقافت اسلامیہ، لاہور
- ☆ نذیر جہان،
- ”الموطآت للامام مالک“، دارالقلم دمشق، سن ندارد

-
- ☆ النسائی، احمد بن شعیب بن علی بن سنان (م ۳۰۳ھ)
- ”سنن النسائی الصغری“، دار السلام للنشر والتوزیع، الرياض، ۱۹۹۹ء (الطبعة الاولى)
☆ البروی، ابواسمعیل عبداللہ بن محمد الانصاری (م ۴۸۱ھ)
- ”ذم الکلام واهله“، مکتبۃ العلوم والحکم، المدینۃ المنورۃ، ۱۴۱۸ھ (الطبعة الاولى)
-